

OSMANIA UNIVERSITY LIBRARY

Call No.

891.4334
۸۹۱۵۴۳۳۲

Accession No.

۱۴۸۲۵

Author

ق - س

✓ قرة العین حیدر

Title

سنتا روں سے آگے

This book should be returned on or before the date
marked below

ساروں کے
 افسانے

[افسانے]

قوة العين جید

بی۔ جے (۱۹۴۴)

تقریباً

دو دہائیوں کے عرصے میں

پروگرام کو

مستند عالمی ادارہ کی طرف سے

11

ترتیب

۷ دیودار کے درخت،

۳۸ پرواز کے بعد،

۵۵ سنا ہے عالم بالائیں کوئی کیا کرتا تھا،

۹۲ ٹوٹے تارے،

لیکن گومتی بہتی رہی،

ستاروں سے آگے، ۱۲۴

آہ، اے دوست، ۱۳۶

ایں دفتر بے معنی، ۱۴۷

ہم لوگ، ۱۶۹

رقصِ شذر، ۱۸۹

یہ باتیں، ۲۱۶

اردوہ کی شام، ۲۲۲

موناسا، ۲۳۵

جہاں کارواں ٹھہرا تھا، ۲۹۱

خود کا دیکھتے ہیں جس نے اے کی طرف اشارہ کیا
 ۱۰۰

دیو دار کے درخت

نیلے پتھروں کے درمیان سے گزرتی ہوئی جنگلی مہر کے خاموش
 پانی پر تیرتے ہوئے دیو داروں کے سائے بیتے دنوں کی یاد کے
 دھندلے لگے ہیں کھوکھلے ٹپتے جا رہے ہیں یہ بھیلی بھیلی سرد ہوائیں چیزہ
 کے نوکیلے پتوں میں سرسراتی ہوئی تلک جاتی ہیں۔ اور دیو داروں
 کے جھنڈ کے رے رے اور ان کے سبز ہواڑے ہر سنی ہوئی سرسبز عمارت
 کے جھلکاتے ہیں۔

خوبانی کی بھلی ہوئی شاخوں کے نیچے سہ پہر کی چار اب بھی ہوتی ہے
 سگرمی کی نظر بچائے کچی خوبانیاں نہیں توڑی جاتیں۔ نیچے وادی میں
 رات کے نو بجے والی ٹرین روز اسی طرح بل کھاتی ہوئی گزرتی ہے
 لیکن اس کی آواز سننے ہی بے تحاشا بھاگتے ہوئے جا کر مسافروں
 کو شب بخیر کہنے یا روشنیاں گنے کی اب قطعی ضرورت محسوس نہیں
 ہوتی۔۔۔ یہ سب باتیں فضول اور پرانی ہو چکیں۔

بمسالی میڈم اور نینزدکی ولایں سے کبھی کبھی گتار پر۔ Moon

light in Havana کی بھولی بسری آواز آجاتی ہے تو دل جیسے
 چپکے سے ڈوب جانی کو تیار ہو جاتا ہے۔ اور زریں پیالو بجاتے بجاتے
 تھک کر جہائیاں لینے شروع کر دیتی ہے۔۔۔ خوشی اور فتنوں
 کے دن دافنی ختم ہو گئے۔ خالہ، رباب، ذریں، پتہ نہیں سب کو
 کیا ہو کیا ہے۔۔۔ دیو داروں کے درخت۔۔۔ میڈم اور نینزد
 کی سُرُخ ناک۔۔۔ ان کی شاطو کے احاطہ میں کھڑی ہوئی بغیر
 پہیوں کی فورڈ۔۔۔ باورچی خانہ کے پیچھے سفید اور ادوے پتھروں پر سے
 بہتا ہوا اپہاڑی نالہ۔۔۔ یہ سب چیزیں اب بھی ویسی ہی موجود ہیں
 مگر نہ جانے کیسا سالگت۔۔۔ باورچی خانہ کی سُرُخ عین کی چھت
 اسی، ایک بیمار کے قطرے نہ، اگر تے، سے

خوبانی کی تھکی ہوئی شاخوں کے نیچے سہ پہر کی چار اب بھی ہوتی ہے
 سڑا ہئی کی نظر بچائے کچی خوبانیاں نہیں توڑی جاتیں۔ نیچے وادی میں
 رات کے نوبے والی ٹرین روز اسی طرح بل کھاتی ہوئی گزرتی ہے
 لیکن اس کی آواز سنتے ہی بے شاخا بھانگے ہوئے جا کر مسافروں
 کو شب بخیر کہنے یا روشنیاں گنے کی اب قطعی ضرورت محسوس نہیں
 ہوتی۔۔۔ یہ سب باتیں فضول اور پرانی ہو چکیں۔

بمسائی میڈم اور نینر دکی ولایں سے کبھی کبھی گتار پر Moon
 light in Havana کی بھونی بسری آواز آجاتی ہے تو دل جیسے
 چپکے سے ڈوب جانی کو تیار ہو جاتا ہے۔ اور زریں پیانو بجاتے بجاتے
 تھک کر جہانیاں لینی شروع کر دیتی ہے۔۔۔ خوشی اور فتنوں
 کے دن واسعی ختم ہو گئے۔ خالدہ، رباب، زریں، پتہ نہیں سب کو
 کیا ہو کیا ہے۔۔۔ دیو داروں کے درخت۔۔۔ میڈم اور نینر
 کی سڑخ ناک۔۔۔ ان کی شاطو کے احاطہ میں کھڑی ہوئی بغیر
 پیٹوں کی فورڈ۔ بادر چھانہ کے پیچھے سفید اور ادھے پتھروں پر سے
 بہتا ہوا پہاڑی نالہ۔۔۔ یہ سب چیزیں اب بھی ویسی ہی موجود ہیں
 بان زجانے کیسا سالو۔۔۔ بادر جی خانہ کی سڑخ پین کی چھت
 اسی، ایک بیمار کے قطرے، ڈاگرتے، مہر

کہ باتیں کریں مگر چپ چاپ بظاہر نہایت اہمک سے ایک کونہ میں خالص
صوفی پراکٹوں پیٹھی کرانگی *Just Fresh* پڑھتی رہی۔ ربات
اس قدر تن وہی سے دوسرے کونے میں رکھے ہوئے بجلی کے چوٹے
پر اخروٹ کی ٹافی بنانے میں مصروف تھی گویا اس وقت اس سے زیادہ
اہم کام دنیا میں اور کوئی نہ تھا۔ زریں صبح میڈم پورینزو کے یہاں
سے ایک نئی ٹیون سیکھ کر آئی تھی اور بار بار اسی کو بجائے جا رہی تھی
میں سوچ رہی تھی کہ اگر آج عرف پڑتی تو کتنا مزہ آتا۔

ہم چاروں ایک دوسرے سے بیزار اور روٹھے بیٹھے تھے۔
اتنے میں آڈو اور چنار کی ٹہنیوں سے الجھتی ہوئی ٹھنڈی ہوا کا ایک
جھونکا اس زور سے کمرے میں داخل ہوا کہ سارے درجے پٹ
سے کھل گئے۔ اور ہمارے جسموں میں سردی کی ایک کپکپاتی ہوائی
لہر دوڑ گئی۔

”ذرا اٹھ کر سامنے والا دروازہ تو بند کر لو جان“ خالد نے
کتاب پر سے نظر اٹھائے بغیر شاید مجھ سے کہا۔ ہم سب اپنے خیالوں
میں اتنے کھوئے ہوئے تھے کہ ہوا کی بدتمیزی پر واقعی غصہ آگیا۔
میں نے ربات کی طرف رخ کر کے بڑے پیار سے کہا: گڈ وائٹ
تو دروازے کے اتنے قریب کھڑی ہو۔ ہاتھ بڑھا کر دروازہ بند کر دو۔
میں یہاں سے اٹھ کے سارا کمرہ عبور کروں کس قدر طوالت ہوئی !
ربات نے بڑی سبکدوشی سے مڑ کر دروازہ بند کیا اور باہر

توڑنے میں مشغول ہو گئی۔ خالدہ نے کتاب کے ڈسٹ کو روکا تا کہ
 پھر سے چٹھانا شروع کر دیا۔ زریں موسیقی کی کتاب کے ورق الٹ
 پلٹ کو نہ جانے کون گیت ڈھونڈھنے کی کوشش کر رہی تھی۔
 بارش کی بوجھار سے دریچوں کے شیشوں پر پانی گر کر نیچے
 پھسل رہا تھا۔ شیشوں کی جھللاتی ہوئی سطح پانی کی آٹمی سیدھی
 بجروں سے دھندلی ہوتی جا رہی تھی۔ اور اس دھند کے میں باہر
 کا منظر کچھ عجیب پھیلا پھیلا اور تنگین سا دکھائی دے رہا تھا۔ تیزی
 پر جھپٹال کی محنت بجاتے بجاتے خواہ مخواہ میرا دل چاہا کہ وہیں بیٹھے
 بیٹھے بات بڑھا کر ان شیشوں کو چھو لوں۔ ٹھنڈے ٹھنڈے کیسے اچھے
 لگیں گے۔ بالکل آس کریم جیسے۔۔۔۔۔ برف کی طرح سفید
 اور نیلے یو بنفارم اور اودے کھرے میں سے جھانکنے، ہونے ستارے
 ۔۔۔۔۔ اشارہ اینڈ اسٹریپس۔۔۔۔۔ اخروٹ کی ٹانی۔۔۔۔۔
 دھن دھن دھن دھن گے ترکٹ تو نا کٹ نا۔۔۔۔۔ اودے شکر اور رام گوپال
 وہی نادہی، وہی نا۔ ریڈ کو اس ویک منانے کے لئے رنگ میں جو
 مالک پوری ناچ ہوا تھا کتنا اچھا تھا۔
 زریں سے پیانو کے پردوں پر زور سے انگلیاں پٹک کر ایک ٹی
 روٹیک سی جمالی لی۔ پُپ ٹپ ٹپ۔ بوندوں کی ناگوار آواز اب
 مدھم پڑتی جا رہی تھی۔
 "باتیں کو گئی؟" باب نے اطمینان سے انگلیوں پر لگا ہوا

قوام چاٹ کر پوچھا — *An absolute trash* —
خالدہ نے کتاب بند کر کے قالین پر پھینک دی۔

”رنک چلتی ہو بچپو!“ میں نے سوچا کہ ایسے پیارے موسم میں
اگر جاوید کے ساتھ اسکیٹنگ یا آئس ہاکی کھیلی جائے تو بس جنت کا
مزا آجائے۔

”میں بھلا کیسے چلوں گی۔“ خالدہ نے بڑے اسٹائل سے شال
اپنے گرد لپیٹی اور سر سمجھے ڈاکر دھندلے شیشوں سے باہر دیکھنے لگی۔
بجاری کو ایک ہفتے سے ہلکا سا فلو ہو گیا تھا۔

”ہاں بھلا کیسے چل سکتے ہیں۔ گڑیا خالدہ کیسے جائیگی۔“ زریں
نے بے انتہا ہمدردی کے ساتھ کہا۔

”باتیں کریں۔“ رباب بولی۔ سب کا موڈ آہستہ آہستہ ٹھیک ہوتا
جار رہا تھا۔ قہوہ پیوئی پیاری۔“ رباب لیڈی اردن کالج میں رجسٹر بہترین
فٹم کی *Housewife* بنتی جا رہی تھی۔ جذبی کی ایک نظم لکھنا کہ
وہ ثانی کو ٹھنڈا کرنے لگی۔

”میڈم کے بڑے لڑکے کو دیکھا۔ جو کل ہی یہاں آیا ہے۔ کس قدر
بے بسی سنہری سنہری مونچھیں ہیں۔ اس کی۔“ زریں نے کہا۔ خالدہ بہت
ہی بیمار انداز سے دیکھنے سوچتے سوچتے آنکھیں بند کر چکی تھیں۔
مونچھوں کا ذکر ہوتے ہی مجھے خالدہ کا خیال آ گیا۔ بے انتہا اسٹائلش
رائلہ کالین ٹائپ مونچھوں کا مالک۔ توبہ۔ کیا وہ ایسا بات ہے۔

”ریڈ کر اس ویک ختم ہونے والا ہے۔ ہم نے لیڈی مودی سے وعدہ کیا تھا کہ اتوار کے دن سے قبل کبل تیار کر دیں گے۔“ میں نے گفتگو کا رخ جلدی سے دوسری طرف پھیر دیا۔

”اگر بارش یوہنی ہوتی رہی تو کل جاوید بھی نہ آسکے گا۔“ زریں بولی۔

”یہ جاوید کا اس وقت کیا ذکر تھا؟“ خالدہ نے فوراً آنکھیں کھول کر پوچھا۔

”ربا ب ہی نے تجویز کی تھی کہ باتیں کی جائیں۔“ زریں بڑبڑکیا نو پر جھک گئی۔

”ان کبلوں کے ساتھ کی عتابی اون ہی ہتھیں مل رہی۔“ میں نے صلح کرنی چاہی۔

”یہ جاوید کو کل خاص طور سے کیوں مدعو کیا گیا ہے۔“ خالدہ نے عتابی اون نہ ملنے کی مطلق پروا نہ کرتے ہوئے پھر پوچھا۔ ہم چائیں میں وہ سب سے بڑی تھی۔ اور امی کی عدم موجودگی میں میں *Chape* ron کرنے کا کام اس کے سپرد تھا۔

”کل ہیٹ مین میں دکٹری بال ہے۔ ہم اس کے ساتھ جائیں گے تم مت جانا ڈیڑ۔ زکام بڑھ جائیگا۔“ زریں نے انتہائی ڈھٹائی سے کہا۔

”ہتھیں معلوم ہے زریں تاج نیگم۔ امی اس چیز کو سرگز پند

نہیں کریں گی۔ کیا تم میڈم کے ساتھ دکٹری ہال میں نہیں جاسکتیں؟
خالدہ ویکس کی شیشی مہر پر پتہ لکھا تھا کھڑی ہوئی۔

”میری پیاری سینوریتا، غالباً آپ کو معلوم ہوگا کہ میں آپ کے
صرف گیارہ مہینے چھوٹی ہوں۔ اور آپ مجھے ڈانٹنے کے کسی وقت اپنی
حق کی مالک نہیں۔ اور یہ کہ جاوید کی نیلی آنکھیں یا اس کے ساتھ اس
ہاکی کے میچ مجھ پر قطعی کوئی خطرناک اثر نہیں کر سکتے۔ اور یہ بھی کہ جاوید
نے جو تصویر بھیجی تھی وہ صرف آپ کے لئے مخصوص نہیں بلکہ ہم چاروں
کیلئے تھی۔ اور اسے آپ اپنی خواب گاہ میں سجا کر بہت سخت قانونی غلطی
کی مرتکب ہو رہی ہیں۔ اور یہ کہ —————“ ذریں کا جملہ ابھی پورا
نہ ہوا تھا کہ خالدہ تیزی سے شال بیٹتی اپنے کمرے کی طرف جا چکی
تھی۔

اس رات سے دو ہفتے قبل ————— ہمارا کراؤن پرنس
کھو گیا تھا۔ ہم چاروں اسے تلاش کرتے ہوئے نالے کو پھلانگ کر
نیلے پتھروں والی پہاڑی پر چڑھ گئے۔ پہاڑی پر بنی ہوئی سُرخی
گول عمارت کے پیچھے جو گھاس کا ڈھلوان قطعہ ہے اس کے آخری
سرے پر کراؤن پرنس کی ہلتی ہوئی دُم کا سیاہ دھبہ نظر آیا۔ اور
ہم سیٹیاں بجاتے اس کی طرف دوڑے۔ اور یہ بھی یاد رہا کہ اس
سرکاری پیسورٹری کے احاطے میں جہاں جنگ کے سلسلہ میں میری
ورنہ جانے گیا کیا ہوتا ہے بغیر اجازت داخل ہونے کی سخت

بھاگتے ہیں خالدہ کے ہاتھ سے *Dog's Biscuits* کا ڈبہ کہیں گر گیا۔ اور وہ تھک کر ایک پتھر پر بیٹھ گئی۔ ہم کراؤن پرنس کو بلاتے بلاتے پریشان ہو گئے۔ لیکن نہ جانے وہ کہاں غائب ہو چکا تھا زرتیں نے زور سے سیٹی بجائی۔ معلوم ہوا کہ جواب میں لان کے دوسرے حصے سے سیٹی بجا کر کتے کو کوئی اپنی طرف بلارہا ہے۔ بارش ہو کر ابھی رُکی تھی۔ اور ہلکی سی گیلی گیلی دھوپ میں دیو داروں کے سفید تنے اور نیلے پتھر تیزی سے چمک رہے تھے۔ زرتیں، رباب اور میں بھیڑی ہوئی ٹھنڈی ٹھنڈی گھاس اور نیلو فر کے پودوں کو روندتے ہوئے نیچے کی طرف بھاگے۔ اتنے میں دو رڈھلوان کے دوسرے سرے پر سے دو سفید سے دھتے ہماری جانب بڑھتے نظر آئے۔ قریب پہنچ کر پتہ چلا کہ دو بہت خوبصورت سے آدمی ہیں۔ جنہوں نے سفید اسپرین باندھ رکھے تھے۔ ان میں سے ایک کی آنکھیں نیلی سی تھیں۔ ہمارے پاس آکر وہ رُک گئے۔ ابھی وہ دونوں کچھ کہنے ہی والے تھے کہ مجھے ایک دم کچھ یاد آ گیا۔ اور میں نے سیاہ اسکارف میں بالوں کو لپیٹے ہوئے پوچھا۔ "Are we dress passing?"

"اجی بالکل نہیں۔ آپ کے کتے کو بلادوں" نیلی آنکھوں والے نے نہایت بے تکلفی سے کہا۔ پھر اس نے زور سے سیٹی بجائی اور کراؤن پرنس نہ جانے کدھر سے بھاگتا ہوا آ گیا۔

..... باسیری جان کا ٹکڑا، رباب نے جھک کر اسے اٹھایا

بچار ارات بھربارش میں بھیگنے کی وجہ سے بیمار ہو گیا تھا۔
 ابھی اس نیلی آنکھوں والے کا شکریہ ادا کرنے کے لئے خوبصورت
 سے الفاظ سوچ رہی تھی کہ پیچھے سے خالده کی آواز آئی: بچو! اب
 داپس چلو۔ مالی کو بھیج کر ڈھونڈ والیں گے۔“

اور خالده جب ہمارے پاس پہنچی تو یہ دیکھ کر یقیناً جل جھن کر رہ
 گئی کہ کس قدر رو مینٹک جگہ پر دیواروں کے سایہ میں جھلکے جھلکے بادلوں
 کے نیچے دو بہت ہی زیادہ *Dashin* قسم کے رط کے ہم سے اپنا تعارف
 کر رہے ہیں۔ جاوید نیلی آنکھوں والا اور اجیت گھومش دوسرا۔
 دونوں آئی۔ الیم۔ ایس میں تھے۔ اور چند ہی روز ہوئے ان کا تبادلہ
 اس ریسرچ انسٹیٹیوٹ میں ہوا تھا۔ جہاں وہ ملیا اور پھر دوں چھوڑ
 کی تحقیقات کر رہے تھے۔

”کسی روز ہمارے یہاں تشریف لائے۔ ہم ہر کے اس پار
 س سُرغ چھت والی شاطو میں رہتے ہیں“ خالده نے اتنی کی قائم
 قائم کی حیثیت سے اُسے مدعو کیا۔ اور جب ہم گھر واپس آ رہے تھے
 زریں نے چپکے سے کان میں کہا۔ *Perfect heart*
Throbs۔ اور خالده کو ٹھنڈ میں بھگنے کی وجہ سے زور سے جھینک
 لئی۔

بارش پھر شروع ہو چکی تھی۔ اگلادن ڈرائنگ روم سے
 وارے بند کرنے کے آشدان کے پاس کراؤن پرنس کا علاج کھرا۔

میں گزرا۔ شام کو جاوید کو آؤن پرنس کی مزاج پُرسی کیلئے آیا۔ اور ہم سب بہت دیر تک اس سے باتیں کرتے رہے۔ بچار صبح سے شام تک لیباریٹری میں گھسار سیرچ کیا کرتا تھا۔ چلتے وقت اس نے خالہ سے کہا کہ وہ اس کے زکام کے لئے ایک بہت عمدہ دوا بھجوا دے گا۔ پھر ایک دن اس نے ہم کو اپنی لیبورٹری کی سیر کروائی۔ اور ایک ایک چیز کی ماہیت، اثرات اور نہ معلوم کیا کیا الم غلم سب تفصیل سے سمجھا تا رہا۔ ہمیں بھلا اس میں کیا دلچسپی۔ اور گھر پہنچ کر میں نے زریں کو ڈرائنگ روم میں وہ بلوری آلات پر جھکا ہوا پتھروں کی اقسام سمجھا رہا تھا تو وہ خوردبین پر نظر جمائے کے بجائے اس کی نیلی آنکھوں کو مستقل کیوں دیکھتے رہی۔ زریں کو مے ویسٹ کے بہت سے لطیفے یاد تھے۔ اور اس نے جاوید کا نام *Mosquito bite producer* رکھ چھوڑا تھا۔

”یہ گندے پن کی انتہا ہے زریں، اگر اس نے اپنا یہ نام سن لیا تو کیا کہے گا!“ میں نے ایک دفعہ سنجیدگی سے زریں سے کہا۔

”کہے گا کیا۔ ہمارے غیل کی داد دے گا۔ اور وہ مشہور ہو جائیں گے۔“

گھما کر ہنسنے لگی۔ تصویر کشی کے لئے دیوداروں کا جنگل اور اس کے نیچے پہاڑی، بہترین پس منظر تھا۔ میں اکثر صبح صبح گراؤن پرنس کے ساتھ تصویریں بنانے کا سامان لیکر اُن درختوں کے جھنڈ کی طرف چلی جاسایا کرتی تھی۔ ایک دن انہی پیڑوں کے نیچے میں لیڈی موزی کیلئے ایک

تصویر تیار کر رہی تھی کہ پیچھے سے ہلکی سی سیٹی کی آواز آئی۔ "ہلو! اسٹ
صاحبہ" جاوید بہت لا اُبالا نہ انداز سے پتلون کی جیبوں میں ہاتھ
ڈالے پیچھے سے کاغذ پر جھکا ہوا تصویر کو بہت غور سے دیکھ رہا تھا۔
"اوہ۔ ہلو کیپٹن" ہم کبھی کبھی دوستی کی موڈ میں اس کا نام
لینے کے بجائے اسے ڈاکٹر، کیپٹن یا کامریڈ کہا کرتے تھے۔
"کیا ہو رہا ہے؟"

"کس قدر بیوقوف ہو، ظاہر ہے کہ تصویر بنا رہی ہوں۔"
"اچھا شرط لگا لو کہ اس وقت تم تصویر بنانے کے علاوہ دل
میں مجھے بھی یاد کر رہی تھیں۔" وہ ہنایت اطمینان سے قریب
کے پتھر پر بیٹھ گیا۔

"واللہ! کیا کیا مغالطے ہیں! مولانا مجھے آپ کو یاد کرنے کی
تعلی ضرورت نہیں۔"

"سچ کہہ رہی ہو!" اس نے مجھے غور سے دیکھ کر کہا اور پھر
روڑ سے ہنس پڑا۔ ہوا کے ایک تیز جھونکے نے کاغذوں کو
منتشر کر دیا۔ اور میں جلدی سے انھیں چھینے لگی۔

"دنیا روز بروز ہر روز زیادہ خوبصورت اور خوش گوار ہوتی
جا رہی ہے۔" تھوڑی دیر بعد اس نے چاروں طرف دیکھتے ہوئے
ذرا سنجیدگی سے کہا۔ اس روز ہم بہت دیر تک وہیں بیٹھے رہے
مجھے تصویر مکمل کرنی تھی۔ وہ پاس بیٹھا رنگوں کی آزمائش کے متعلق

مشورے دیتا رہا۔

اسی طرح روز دیودار کے درختوں کے نیچے تصویریں بنائی جاتیں، باتیں ہوتیں۔ شام کے پروگرام بنتے۔ ملیریا اور مچھروں کا ذکر ہوتا۔ مجھے محسوس ہو رہا تھا کہ واقعی دنیا بہت ہی پیاری اور خوبصورت بن گئی ہے۔ ایک دفعہ اس نے بچوں کی سی سادگی سے کہا: ”بے بی اگر اپنی درختوں کے سائے میں ساری عمر گزر جائے تو کیسا اچھا ہو“ اور میں اس کی خواہش پر زور سے ہنس پڑی تھی۔

دیوداروں کے نیچے وہ آخری دن تھا۔۔۔ خالدہ کے زکام نے بران کاٹس کی شکل اختیار کر لی تھی۔ اور اس وجہ سے میں اب بہت کم وہاں آتی تھی۔ خالدہ میری بہترین دوست ہونے کے باوجود اب کچھ کھینچی کھینچی سی رہتی تھی۔ اور اس کا مجھے بے حد افسوس تھا۔ میری سمجھ میں نہیں آتا تھا کہ میں اسے کس طرح خوش کروں۔ جاوید اپنے مخصوص پتھر پر بیٹھا اور نیچے پیٹری نالہ کو ٹھکلی باندھے دیکھ رہا تھا۔ نہ معلوم کیوں کچھ عرصے سے وہ بہت خاموش رہنے لگا تھا۔ کام کی زیادتی کی وجہ سے بچارے لڑکے کی صحت پر بھی بُرا اثر پڑ رہا ہے۔ میں نے فکر مندی سے سوچا میں اس وقت چپ چاپ رنگوں کے بُرش صاف کر رہی تھی۔

”خالدہ اب کیسی ہیں؟“ اس نے یکجہت پوچھا۔

”آج تو اسے بخار نہیں آیا۔ شک ہے“ میں نے جواب دیا۔ ”تم اسے دیکھنے کے لئے آتے نہیں ہو۔“

”میں نے کل اجیت کو بھیجا تو تھا“ وہ کچھ پریشان سا ہو گیا۔

بھاری بھاری بادل چوٹیوں پر سے گذرتے ہوئے ہماری سمت آرہے تھے۔ میں نے کاغذ سیٹے شروع کر دیے۔

”اب اٹھنا چاہئے۔ بارش آرہی ہے“ میں نے کہا۔

”ہاں اٹھو“ اس کی آواز میں اجنبیت سی آگئی تھی۔

”شام کو آنا۔ خالدہ بچاری روز انتظار کرتی ہے۔ اچھا چیر یو!“

”چیر یو۔“ وہ اٹھا اور پگڈنڈی پر مڑ کر جھنڈکی دوسری جانب نظروں سے اوجھل ہو گیا۔

اس کے بعد۔۔۔ خالدہ دن میں کئی بار اسے فون کرتی۔ اور وہ چیر اسی کے ہاتھ خالدہ کے لئے نئی نئی کتابیں بھجواتا رہتا۔

شام کو اس نے خالدہ کی مزاج پرسی کے لئے آنا شروع کر دیا۔ اور اس وقت وہ یہی چاہتی تھی۔ کہ میں زرین اور رباب اپنے اپنے کاموں میں مصروف رہا کریں۔ وہ تمام دن اپنی خوابگاہ کے دریچے میں شال میں لپٹی لپٹائی گڑیا کی طرح بیٹھی جاوید کی بھیجی ہوئی کتابیں پڑھا کرتی تھی۔

اُس شام۔۔۔ برآمدے کی سیڑھیوں پر بیٹھے بیٹھے مجھے بہت

دیر ہو گئی۔ اس پاس کی پہاڑیوں اور گھاٹیوں پر پھیلا ہوا کھرہ رات کی سیاہی میں گھل مل کر زیادہ بھاری ہوتا جا رہا تھا۔ دور اونچی اونچی برفانی چوٹیوں پر بادل جمع ہو رہے تھے۔ تھوڑی دیر میں چاروں طرف پھیلے ہوئے مکانات اور غمارتوں میں ایک ایک کر کے روشنی ہو گئی۔ اور جنگل کے پرے کا سارا منظر جگمگاٹھا دور افق کے نزدیک رنگ کی سبز روشنی کھرے میں جھللا رہی تھی۔ سردی محسوس ہو رہی تھی۔ لیکن اندر جانے کے بجائے عزیز ارادی طور پر میرے قدم خالدہ کے کمرے کی طرف جانواری روش پر اٹھ گئے میں باورچی خانہ کی انگوروں کی بیل سے ڈھکی ہوئی گیلدی کی جانب بڑھ رہی تھی کہ دریچے کے زرد شیشوں میں سے دوسلہٹ دکھائی دینے لگا۔ خالدہ کہہ رہی تھی: "امی کو تو آجائے نہ دو۔ آٹھ دس روز میں آجائیں گی۔"

"اس طرح کب تک ٹالتی رہو گی کڑیا۔ اگلے ماہ تک شاید میرے تباہ دے کا حکم آجائے گا۔"

اُن نے یہ ان گدھوں کی فطرت — میں جلدی سے گیلدی میں داخل ہو گئی۔ اس وقت مجھے خالدہ پر رحم آ رہا تھا۔ جی چاہ رہا تھا کہ خوب خوب روؤں اور نہ معلوم کیا کر ڈالوں۔

دوسرے دن صبح میں وہیں سیڑھیوں پر بیٹھی ریڈ کر اس دیک کی نمائش کے لئے جنرل منگمری کی نامکمل تصویر کو پورا کرنے کی کوشش

کر رہی تھی کہ وہ آگیا۔ ہلو بے بی! کئی دن سے ہتھیں نہیں دیکھا۔ وہ پُرانا دوستی کا انداز اور آواز میں شگفتگی پیدا کرنے کی کوشش کر رہا تھا۔ میں نے کوئی بھوب نہ دیا۔ وہ بچلی سیڑھی پر بیٹھ گیا اور پھر بولا۔ ”کل مجھے بچاری خالدہ کے پاس بہت دیر تک بیٹھنا پڑ گیا۔ تم تینوں اس کا دل بہلانے کی ذرا کوشش نہیں کرتیں۔ اس کی اعصابی کمزوری کو سائیکا لو جیکل علاج کی ضرورت ہے۔“

”ہاں یہ تو ہی“ میں نے آہستہ سے کہا۔ اس نے سگریٹ جلا لیا۔ اور کاغذوں کو الٹ پلٹ کر دیکھتا رہا۔ اس کی نیلی آنکھیں مجھے نہر لگ رہی تھیں۔

”میں نخل تو نہیں ہو رہا ہوں۔“

”بالکل نہیں۔“

”کیا بات ہے۔ مجھ سے ناراض ہو بے بی؟“

جیسے کن پٹیوں میں آگ سی لگ گئی۔ ساری دُنیا کو ایک زور دار ٹھوکر لگا کر میں کہیں دُور بھاگ جانا چاہتی تھی۔ چند لمحوں تک اپنی نیلی آنکھوں کی مقناطیسی کشش کی پوری طاقت کے ساتھ وہ مجھے دیکھتا رہا۔ میں بُرش زمین پر ڈال کر اندر جانے کے لئے اٹھ کھڑی ہوئی۔ سگریٹ کی راکھ جھٹک کر وہ بھی کھڑا ہو گیا۔

”اچھا خداحافظ۔ خالدہ سے کہہ دینا کہ سہ پہر تک اگر میں خود نہ آسکا تو اجیت کے ہاتھ انجکشن کا سامان بھجوا دوں گا۔“

میں تصویر کو غور سے دیکھتی رہی۔ وہ پھاٹک سے باہر جا چکا تھا اس روز کے بعد سے وہ خود پھر کبھی نہیں آیا۔

دن گزرتے گئے۔ زریں سارا دین میڈیم لورنیزو کے ہاں رقص سیکھنے میں مشغول رہتی تھی۔ رباب کا کالج کھل گیا تھا اور وہ بھی جا چکی تھی۔ خالدؑ روز بروز بیمار ہوتی جا رہی تھی۔ موسلا دھار بارشوں کا موسم شروع ہو چکا تھا۔ میں صبح سے شام تک خواب گاہ کے دروازے بند کئے آتش دان کے قریب خالدؑ کے پاس بیٹھی رہتی تھی۔ گھر پہ کوئی بڑا آدمی موجود نہ تھا۔ امی اور آبا کئی ماہ کے لئے وطن گئے ہوئے تھے۔ دونوں بھائی محاذ پر تھے۔ ہماری اتالیق میڈیم لورنیزو کو اپنے بچوں سے ہی فرصت نہ ملتی تھی جو وہ ہمارا دل بہلاتیں۔ خالدہ کے متواتر فون کرنے پر جاوید نے کہہ دیا تھا کہ آج کل اسے دُکنا کام کرنا پڑ رہا ہے۔ سر کھانے کا بھی موقع نہیں ملتا۔ کس قدر اُداس اور پریشان دن تھے۔

آخری رات۔ خالدؑ کو تیز بخار ہو رہا تھا۔ باہر زور کی بارش شروع ہو گئی تھی۔ میں کمرے کے سارے دروازے اور کھڑکیاں بند کر کے خالدؑ کے صوفے کے پاس بیٹھی ہوئی تھی۔ وہ بہت ہی پیارے انداز میں اپنا سفید ہاتھ پیشانی پر رکھے آنکھیں بند کئے پڑی تھی۔ اس وقت اس کی بیمار آنکھوں کو دیکھ کر میں بہت ہی زیادہ فکر مند ہو گئی۔

”بے بی، پیاری! کیا تم مجھ سے بھی خفا ہو؟“ یکلاخت آنکھیں

کھول کر اس نے کہا۔ مجھے اس وقت بے اختیار اپنی گڑیا سی خالہ زاد بہن پر بے انتہا پیار اور ترس آ گیا۔

”مجھے تم سے خفا ہونے کی کیا ضرورت ہے۔ گڈو!“ میں اس کی غمگین آنکھوں اور چھوٹے چھوٹے کمزور سفید ہاتھوں کو دیکھ کر اُسے کب کا معاف کر چکی تھی۔

”سونے کی کوشش کرو جان۔ صبح تک بالکل اچھی ہو جاؤ گی۔“ میں نے جھک کر اس کی پیشانی پر ہاتھ رکھا۔ اس نے گُشنوں میں منہ چھپا کر دیوار کی طرف کروٹ لے لی۔ باہر طوفان بڑھتا جا رہا تھا۔ نہ جانے کس خیال سے میں ایک دم بہت ہی گھبرا گئی۔ اور جلدی سے دوسرے کمرے میں ڈیڈی مئی کو بلائے۔ کمرے لے کر جیٹ تار بکھا۔ اور بوڑھے حفیظ کو برساتی اڑھار پوسٹ آفس کی طرف باہر پانی میں دھکیل دیا۔ خالہ اسی طرح خاموش پڑی تھی۔ میز پر دو کی ساری شیشیاں نالی پڑی تھیں جاوید اپنے اسٹنٹ گھوش کے ماتھے پر ہاتھیں بیکہ یا کرتا تھا۔ ہر آنے محسوس کیا کہ اس وقت خالہ کو انجکشن کی ضرورت ہے۔ میں نے جلدی سے لیبوریٹری کا نمبر ملا کر جاوید کو فون کرنے کے لئے ریسیور اٹھایا۔

دوسرے کمرے سے کوئی آواز نہ آئی۔ آندھی کی وجہ سے ٹیلیفون کے تار ٹوٹ چکے تھے۔ خالہ کی خواب گاہ کی مدھم سبز روشنی کی طرف دیکھ کر میں نے اور کچھ نہیں سوچا۔ اور سرعت سے گیلری میں جا کر برساتی پہنی اور چھتری لیکر باہر نکل گئی۔ تیز ہوائیں کپڑوں کو مخالف سمت میں اٹائے

لے جا رہی تھیں۔ اندھیرے میں دیو داروں میں سے گزرتے ہوئے
 جھکڑ اور پانی کی بو پھار کے شور سے دل بیٹھا جا رہا تھا۔ میں نے آنکھیں
 بند کر کے خدا سے دُعا مانگی اور ہمت کر کے لیوریٹری کی طرف بے انتہا
 تیزی سے بھاگنے لگی۔ چلنے پتھر پیروں کے نیچے سے پھسلے جا رہے تھے
 دور پہاڑی پر عمارت کی دھندلی روشنی چمک رہی تھی۔ نالے کے پُل پر
 پہنچ کر دہشت و خوف کے نامعلوم سے جذبے سے پیر آپ سے آپ رُک
 گئے۔ لیکن خالدہ کا زرد چہرہ آنکھوں کے آگے آ گیا۔ میں نے تیزی سے پُل
 کو عبور کیا اور پہاڑی پر چڑھنے لگی۔ ہوا گئے پتھر سے نیچے کودھکیں رہے تھے
 عمارت کی سفید چوڑی چوڑی سیڑھیوں پر قدم رکھتے ہوئے میں جاوید کے
 دار العمل کی طرف بڑھی۔ برآمدوں اور کمروں میں تیز روشنی ہو رہی تھی
 دھڑکتے ہوئے دل کے ساتھ میں نے شیشے پر دستک دی۔ جاوید دروازہ
 کی طرف سے پشت کئے بلوری میز پر جھکا ہوا کچھ بکھرا ہوا تھا۔ دستک کی مدغم
 آواز طوفان کی گرج میں ڈوب کر رہ گئی۔ میں نے دوبارہ زور سے
 اور دروازہ کھٹکھٹایا۔ جاوید نے پیچھے مڑ کر دیکھا۔ "کون۔ اے
 بے بی۔ تم۔ کیا۔ کیا بات ہے؟"

"جاوید۔ خالدہ۔ آواز میرے حلق میں اٹک گئی۔ وہ
 شدید کھڑا تھا۔ میں نے اسے کچھ سوچنے کا موقع نہ دیا۔ اور جلدی
 سے اس کا ہینڈ بیگ اٹھا کر اس کا ہاتھ پکڑ کر گھسیٹتی ہوئی باہر سے
 آئی۔ ہم دونوں تیزی سے نیچے اترنے لگے۔ میری برساتی تلے۔"

میرے پاس چھتری کافی ہے۔ اور میں نے اپنی برساتی اتار کر اس کے کندھوں پر ڈال دی۔ اس وقت وہ مجھے خالدہ کی وجہ سے عزیز معلوم ہو رہا تھا۔ وہ بالکل خاموش تھا۔ پہاڑے سے اترنے میں کئی دفعہ میرا پیر پٹے رہ پڑے بچا۔ اس نے مضبوطی سے میرا ہاتھ تھام رکھا تھا۔ اس قدر سردی میں بھی اس کی ہتھیلیاں لم ہو رہی تھیں۔ ہوا کے ایک پُرشور تھپڑے نے مجھے بالکل اس کے اوپر دھکیل دیا۔ جاوید ادرتیزی سے چلو، میں نے سنبھل کر اپنے پیر جاتے ہوئے کہا۔ گھر میں داخل ہوتے ہی تیر کی طرح خالدہ کے پاس پہنچی۔ وہ اسی طرح کھڑک لے پڑی تھی۔ اس کی نبض کی رفتار اور بھی مدھم ہو چکی تھی۔ جان۔ جاوید آگیا، میں نے اس پر جھک کر کہا۔ جاوید اب تک دوسرے کمرے میں کھڑا تھا۔ میں نے اسے خالدہ کے کمرے میں دھکیل دیا۔ اور خود ڈرائنگ روم میں آکر دیوان پر گر گئی۔ ”یا اللہ میری مدد کر۔“ میں کُشخوں میں غمہ چھپا کر بہت دیر تک دعائیں مانگتی رہی۔

”بے بسی پیاری کہاں گئیں؟“ برابر والے کمرے سے خالدہ کی کمزور آواز آئی۔ ”ابھی آرہی ہوں گڑیا۔ تم دونوں کیلئے ہتھو ہنا رہی تھی۔“

”ہم دونوں کے لئے؟“ خالدہ کے زرد چہرے پر سرخی کی ہلکی سی لہر دوڑ گئی۔ جاوید میری طرف سے پشت کئے انجکشن کا سامان بند کر رہا تھا۔

”خالدہ پیاری، امی آبا بھی آرہے ہیں“

”واقعی؟ — کب؟“ خالدہ کا چہرہ جگمگا اٹھا۔ اور جاوید نے

ہینڈ بیگ پر سے سر اٹھا کر ایک لمحہ کیلئے مجھے دیکھا۔ کاش اس کی اس وقت کی سفید رنگت اور پیشانی پر چمکتے ہوئے قطروں کو کسی طرح بھول سکتی۔!

اور طوفان کے بعد — دوسرے روز شام کو، ہر طرف دیواروں کے ٹوٹے ہوئے تنے بکھرے پڑے تھے۔ چنار کے معنہ در درختوں نے سر جھکا لیا تھا۔ اور نیلے پتھر اور رنگ برنگے سنگریزے بارش میں دھل کر شیشے کی طرح چمک رہے تھے۔ میں براہِ دمے میں کھڑی بے چینی سے حفیظ کا انتظار کر رہی تھی جسے میں نے جاوید کو بلانے کے لئے بھیجا تھا۔ امی اور ابا آچکے تھے۔ اور خالدہ ایک بیمار ضدی بچے کی طرح ان کے پاس بیٹھی سترہ کھا رہی تھی۔ حفیظ کو پھاٹک میں داخل ہوتا دیکھ کر میں دوڑ کر اس کے پاس پہنچی۔

”بے بی! بڑے ڈاکٹر صاحب تو صبح ہی چلے گئے“

”کہاں؟“ میرا دل ڈوبنے لگا۔

”اچیت بابو نے سلام بولا ہے اور کہا ہے کہ بڑے صاحب نے

اپنا تبادلہ کر دیا تھا۔ اور اینٹی ملیریا یونٹ کے ساتھ لڑائی پر

جانے سے پہلے ہی چھٹی لے چکے تھے۔ انجکشن کا سامان لیکر میں

خود حاضر ہوتا ہوں“

۔۔۔۔۔ اور یوں داروں کے سائے میں جس چھوٹے سے

افسانہ نے جنم لیا تھا وہ ہمیشہ کے لئے ادھورا رہ گیا۔

پرواز کے بعد

جیسے کہیں خواب میں چجر آجر زیاڈا سٹاڈر بن کی آواز میں "سان
 فرنیڈو ویلی" کا نغمہ گایا جا رہا ہو۔ اور پھر ایک دم سے آنکھ کھل جائے
 یعنی وہ کچھ ایسا سا تھا جیسے مائیکل ایجلونے ایک تصویر کو مکمل کرتے کرتے
 اکتا کر پوہنی چھوڑ دیا ہو اور خود کسی زیادہ دلچسپ موڈل کی طرف متوجہ
 ہو گیا ہو۔ لیکن پھر بھی اس کی سنجیدہ سی سہنی کہہ رہی تھی کہ بھی میں
 اب ہوں کہ دنیا کے سارے مصور اور سارے سنگتراش اپنی پوری
 کوششوں کے باوجود مجھ جیسا شاہکار نہیں بنا سکتے۔ چپکے چپکے مسکرائے
 جاؤ بیوقوف! شاید تمہیں بعد میں افسوس کرنا پڑے۔

اوسیفو — ادسائیگی — ادسہیلن —

اے ہمارے نئے ریف ریجیٹر!

گرمی زیادہ ہوتی جا رہی تھی۔ پام کے پتوں پر جو مالی نے اوپر سے پانی گرایا تھا تو گرد کہیں کہیں سے دھل گئی تھی اور کہیں کہیں اسی طرح باقی تھی۔ اور بھیگتی ہوئی رات کو شش کر رہی تھی کہ کچھ رو مینٹک سی بن جائے۔ وہ برقی رطوبتی جو ہمیشہ سفید عزارے اور سفید دوپٹے میں اپنے آپ کو سب سے بلند اور الگ سا محسوس کر دینے پر مجبور کرتی تھی۔ بہت خاموشی سے ہنسنے کی ایک بھید لگو کتاب "پوائنٹ کاؤنٹر پوائنٹ" پڑھے جا رہی تھی جس کے ایک لفظ کا مطلب بھی اس کی سمجھ میں نہ ٹھنس سکا تھا۔

وہ لیمپ کی سفید روشنی میں اتنی زرد اور غمگین نظر آ رہی تھی جیسے اس کے برگنڈی کیوٹیکس کی ساری شیشیاں فرسٹ پرگر کے ٹوٹ گئی ہوں یا اس کے فیڈ کو سخت زکام ہو گیا ہو۔ اور لگ رہا تھا جیسے ایک چھوٹے سے گلشیر پر آفتاب کی کرنیں بکھر رہی ہیں۔

چنانچہ اس دوسری آتشیں رطوبتی نے جو سینئر بی۔ ایس، اسی کی طالب علم ہونے کی وجہ سے زیادہ پریکٹیکل تھی اور جو اس وقت برلن کے سبز چٹکے پر بیٹھی گیلے میں ہے ایک شارخ توڑ کر اس کی کپاؤنڈ اور ڈبل کپاؤنڈ پتیوں کے مطالعہ میں مصروف تھی۔ اس برقی رطوبتی کو یہ رائے دی تھی کہ اگر گرمی زیادہ ہے تو پوائنٹ کاؤنٹر پوائنٹ ٹھنکے

کے بجائے سو جاؤ یا پھر نئے ریفریجریٹر میں ٹھنس کر بیٹھ جاؤ۔ اس کا اثر دماغ کے لئے مفید ہوگا۔ کیونکہ اس میں رکھے ہوئے گرم گرم آم بالکل اولوں کی طرح سرد ہو جاتے ہیں۔ لیکن چونکہ یہ تجویز قطعی ناقابل عمل تھی۔ اور کوئی دوسرا مشورہ اس سائنس کے طالب علم کے ذہن میں اس وقت نہیں آ رہا تھا اس لئے وہ بریلی لڑکی رخشندہ سلطانہ اسی طرح ہکتے سے دماغ لڑاتی رہی۔ اور وہ آتشیں لڑکی شاہندہ بانو پیر بلا ہلا کر ایک گیت گانے لگی جو اس نے فرسٹ اسٹینڈرڈ میں سیکھا تھا۔ اور جس کا مطلب تھا کہ جب شاہ عباس کے سرخ لباس والے سپاہیوں کے گھوڑوں کے ٹاپوں کی آواز بازگشت ہماری پرانی اسکارچ پہاڑیوں کے سناٹے میں ڈوب جائیگی۔ اور اپریل کے مہتاب کا طلانی بجز موسم بہار کے آسمان کی نیلی لہروں میں تیرتا ہوا مختارے بادرجی خانہ کی چمنی کے اوپر پہنچ جائے گا۔ اس وقت تم دادی کے نشیب میں میرے گھوڑے کے ہنہانے کی آواز سنو گی۔ اسے سرانے کے مالک کی سیاہ آنکھوں اور سرخ لبوں والی بیٹی!

لیکن رات خاصی گرم ہوتی جا رہی تھی۔ اور ماہم کا ایک کونہ جو منہ میں دور تک نکلا چلا گیا تھا۔ اس پر ناریل کے جھنڈ کے پیچھے سے چاند طلوع ہو رہا تھا۔ اور دور ایک جزیرے پر بنے ہوئے پُرانے کتھڈرل میں گھنٹے کی گونج اور دعائے نیم شبی کی لہریں رزاں تھیں۔ اور اس وقت مائیکل ایچلو کے ادھورے شاہکار ہم کو ایک بڑی عجیب

سی ناقابل تشہیح کوفت اور الجھن سی محسوس ہو رہی تھی۔ جس کا تجزیہ وہ کسی طرح بھی نہ کر سکتا تھا۔ حالانکہ وہ مطمئن تھا کہ ایسے حادثے وہاں تقریباً روز شام کو ہو جاتے ہیں۔ پھر بھی وہ یک نخت بہت پریشان سا ہو گیا تھا۔

کیونکہ آج دو پہر اس کو بہت تلخی سے یہ احساس ہوا تھا کہ وہ معزور پھولے پھولے بالوں والی برفیلی سی لڑکی جو ہر وقت اپنی مجسموں پر جھکی رہتی ہے اوروں سے کس قدر زیادہ مختلف ہے۔ جب اس نے اس چھوٹے سے قد والی لڑکی سے جس کی چھوٹی ٹی ناک پر بے اختیار پیار آ جاتا تھا اور جسے وہ تھوڑی تھوڑی دیر بعد احتیاط سے پاؤں در کر لیتی تھی۔ اور جس کی بڑے سے گھیر کی زرد ٹوپی پر گہرے سبز شائل ٹہنیوں سے بندھے ہوئے چیری کے مصنوعی شگوفے سج رہے تھے۔ سجد اخلاق کے بچہ میں پوچھا تھا کہ میرے ساتھ شام کا کھانا کھانے چلو گی تو اس نے جواب دیا تھا: "ہاں چلو" اور پھر وہ اس کے ساتھ ہلکے پھلکے قدموں سے زینہ طے کر نیچے سڑک پر آ گئی تھی۔ اور بس اسٹینڈ کی طرف بڑھتے ہوئے اس چھوٹی ٹی سی لڑکی نے جس کی طرح کی لڑکیاں اپا لو بندر یا کناٹ پلیس میں تیزی سے ادھر ادھر جاتی نظر آتی ہیں۔ اس سے پوچھا تھا تم نے اسکول کب سے جوائن کیا ہے؟

ابھی ایک ٹرم بھی پوری نہیں ہوئی۔ اور نام کما ہے تمہارا

ہنگ — میگڈ بلین ڈی کوڈرا — اور ہتھارا ؟
 جم — جمال — جمال انور — جو تم پسند کرو —
 اور پھر وہ دونوں بس اسٹیشن کے مجمع میں دل مل گئے تھے۔
 اور ان کے جانے کے بعد برنی لٹکی نے اپنے پھولے پھولے بال پیچھے
 کو سمیٹ کر اپنے دن بھر کے کام کو غور سے دیکھتی ہوئی اپنی کار کے انتظار
 میں کلاس روم کی کھڑکی میں آکر کھڑی ہو گئی۔
 اور وہ پیاری سی ناک والی بگ ٹوڈر شام کی طرح خداوند
 خدا کی کنواری ماں کی تصویر کے آگے شمع روشن کرتے ہوئے سوچ
 رہی تھی کہ مجسموں میں اگر احساس زندگی پیدا ہو جائے تو بڑی مصیبت
 ہوتی ہے۔ اور پھر بھلا نتائج پر کون غور کرتا پھرے۔ طوفانی لہروں
 کا ایک ریلہ جو ساحلوں سے ٹکراتا پھر رہا تھا سیاہ آنکھوں والے
 فن کار کی گرم سالنوں نے اس سے دور بے روح مجسمہ میں جان
 ڈال دی تھی۔ گلیشیا کی طرح — لیکن یہ بہت پرانی بات تھی۔ کاش
 کارل مسل ٹو کے نیچے اس سے کبھی نہ ملتا۔ بیگ جس نے اپنی عمر
 ان سرد مجسموں کی مصیبت میں گزاری تھی جو اس کے چھوٹے سے قصبہ
 کی خالقاہ کے بھورے پتھروں والے اندھیرے ہال اور دوسرے
 کمروں میں پھیلے پڑے تھے۔ برسوں سے ایک اسی طرح سینٹ جینز
 سینٹ فرانسس اور سینٹ جارج — زندگی مجسمہ پتھروں کا ایک ڈھیر
 تھی۔ اور پیدا ہونے کے جرم کی پاداش Ave Maria کی خواہش

کی موسیقی کی کتاب کا نیلا ربن — پر بہت پرانی بات تھی یہ —
 پھر اس کی آنکھیں نیو یارک کے شدید درد سے بند ہونے لگیں
 اور وہ اپنے ننھے سے سفید پلنگ پر گر گئی — کارل اور اس کا گنا
 کارل کی رابرٹ ٹائلر جیسی ناک جس پر ایک شام روشن ایرانی نے غصہ
 میں آکر ایک مٹکے رسید کیا گیا تھا — روشن ایرانی اور عظیم مسعود اور افتخار
 جم کے وہ تین بوہمن قسم کے دوست جو دن بھر برٹش نیوز ایجنسی میں کام
 کرنے کے بعد شام کو بجا بجا کر شور مچا کرتے تھے — پھر گیت دسے آدھ
 انڈیا کی محرابوں کے وہ اندھیرے سائے — وہ ہسپانوی سرنیڈ —

کلاس میں وہ برقی رطوبتی ایک آدھ بار بے پرواہی سے نظر اٹھا کر
 اُسے دیکھتی اور پھر بڑی مصروفیت سے جُستے پر جھک کر اس کے پیہ
 تراشنے لگتی — اور مائیکل ریچلو کے شاہکار کے اُدسے ہونٹوں پر ہلکی سی
 مسکراہٹ بکھر کے رہ جاتی —

اور سی کی بہت سی راتیں اسی طرح گزر گئیں —
 بولیوار کے درختوں کے سائے میں کھلے آسمان اور چمکنے
 ستاروں کے نیچے موسم گرما کا جشن منانے والے نشہ کو وہ سارے پکے
 گیت یاد دلائے دے رہے تھے جن کی طرزوں کی سیٹیاں سننے ہی
 اس کا دل ڈوب سا جاتا تھا — ٹارالار — ٹارالار جون پیل —
 روز ماری — گڈ ٹائٹ مائی نو — مرایا ایلینا — چاندنی میں ڈوب
 ہوئے سمندری ریت کے ٹھنڈے ٹیلوں پر سے دوسرے ساتھیوں کے

گیتوں کی آوازیں آرہی تھیں۔ ریت پر ٹہلتے ٹہلتے تھک کر خشنده کہنے لگی: ”برج مانکیا ایسا نہیں ہو سکتا کہ ہم سب ایک دوسرے کو غلین بنا بغیر زندگی گزار سکیں۔ اور سارے کام ہمیشہ ٹھیک ٹھیک ہوا کریں۔ دُنیا کے یہ عقل مند لوگ ———“

رات خاموش ہوتی جا رہی تھی۔ مہج کو اس سے خیال آیا کہ اس نے ایک فلم میں شاید ”بلڈ اینڈ سینڈ“ میں ایک بچہ پیارا جملہ سنا تھا۔ جو اس کو اب تک یاد تھا۔
Madam, walking along in life you has been a gracious time.

خشنده اس کے ساتھ آہستہ آہستہ چل رہی تھی اور ان کے قدموں کے نشان ریت پر ان کے پیچھے پیچھے بننے جا رہے تھے۔ اور بچہ عرب کی نیلی نیلی ٹھنڈی موجیں ان کی جانب بڑھ رہی تھیں۔ خشنده رانی۔ چاند ہنس رہا ہے تم بھی مسکادو۔

اوہ اگل ٹوپی۔ تم اتنے لپچے سے ہو۔ میں سچ بچے بے انتہا بیوقوف ہو گئی ہوں۔

کیونکہ اس نے سنا تھا کہ اس کا ہونے والا منیٹر مہینی اسکول آف انٹو مکس سے ڈگری لینے کے بعد گھر واپس جانے کے بجائے یہاں صرف اس لئے رہتا ہے کیونکہ یہاں اس کی ایک ریکپ موجود ہے اور وہ ڈرنک بھی کرتا ہے۔ اور موسم گرما کی چاندنی راتوں میں اپنے بوبین دوستوں

طرف عفو طلب لگا ہیں اٹھا دیتی۔ پھر کوئی چیز ان کی مرضی کے خلاف ہو جاتی تو وہ اسے ڈانٹ دیتے تھے۔ ہینہ ختم ہونے سے بہت پہلے اگر پٹرول کے کوپن تمام ہو جاتے یا بار بار ریٹینگ کرنے پر بھی کوئی تصویر دست نہ ہو سکتی یا فلیٹ کا کرایہ ادا کرنے سے قبل ہی پنکوں اور سینا کے ٹکٹوں پر سارا روپیہ ختم ہو جاتا تو وہ چاروں فوراً اپنے آپ کو Wrecks of life سمجھنے پر مستعد ہو جاتے اور یہ سوچ سوچ کر خوش ہوتے کہ وہ فن کار ہیں۔ اس لئے زندگی کے ان زبردست لمحے میں گرفتار ہیں۔ اور مگ کو ان کے بچپن پر پیارا آ جاتا۔

— اور بگڈلین — اور موسم گل کے نیلے پرندو —

بحیرہ عرب سے اٹھنے والے بھاری بھاری بادل ۲۳ مارچ کا بج روڈ ٹانگا کے اس فلیٹ کی جانب اڑتے چلے آ رہے تھے جس کے نیچے ایک سیاہ بیوک آکر رکی۔ اور زینے طے کرنے کے بعد دروازے پر پہنچ کر کسی نے زور سے گھنٹی بجائی۔ اور چمکیلے پتھروں سے سجی ہوئی دو شاندار خواتین اندر آ کر صوفے پر اس طرح بیٹھ گئیں گویا ایسا کرنے کا انھیں پورا پورا حق حاصل تھا۔ تین دوست گھر اگر تعظیماً اٹھ کھڑے ہوئے۔ اور پھر کمرے میں ایک عجیب حساس سی خاموشی طاری ہو گئی۔ کھڑکیوں کے باہر بادل آہستہ آہستہ گرج رہے تھے۔

آپ جمال انور احمد کے دوست ہیں نا؟ اس خاتون نے جس کے ادبچے اونچے ہالی ووڈ اسٹائل کے بال تھے ساری کے آئینے کو بازو پر

پلیٹے ہوئے گہری آوازیں پوچھا۔ وہی ڈرامہ شروع ہونے والا تھا جو ایسے موقعوں پر آج تک ہزاروں مرتبہ کھیلا جا چکا ہے۔

وہ عورت کون ہے جس کے ساتھ وہ یہاں رہتا ہے۔ دوسری، زیادہ گراںبر خاتون نے سوال کیا۔ عورت۔۔۔ انھوں نے مگ کو ایک پیاری سی معصوم سی، رنگین تصویر کے سوائے اور کسی زاویہ نظر سے کبھی دیکھا ہی نہیں تھا۔

عورت۔۔۔ اس کے لئے بڑا بھونڈا لفظ تھا یہ۔۔۔ وہ تو یاسمین کی کلیوں کا خواب تھی بس۔۔۔ وہ سوچنے لگے کہ ان شہزادیوں جیسی عالی شان خواتین سے کن الفاظ میں اور کس طریقے سے بات کریں۔۔۔ پہلی کم عمر خاتون نے یہ خیال کر کے کہ شاید یہ جرنلسٹ اور فن کار ضرور سے زیادہ حساس ہوتے ہیں دز انری سے پوچھا۔

”میرا مطلب ہے کہ وہ خاتون کون ہیں اور یہاں کب سے۔“
مگ کے لئے ”خاتون“ کا لفظ بھی بڑا عجیب سا معلوم ہوا۔ مگ تو بس مگ تھی۔ یاسمین کی ایک بڑی سی کلی۔
”آپ انھیں جانتے ہیں؟“

”جی ہاں، بہت اچھی طرح سے۔“

”معلوم ہوا ہے کہ ایک مس میگڈ لین ڈی کوڈرا۔۔۔“

”جی۔۔۔ جی ہاں درست بالکل۔۔۔ جی۔۔۔“

وہ تینوں ایک دم پھر پریشان ہو گئے۔ ”معاف فرمائیے گا۔ یہ

یہ ہم کو نہیں معلوم۔“

”خوب — اور انہیں آپ بہت اچھی طرح سے جانتے ہیں۔“
 ”کیا یہ لڑکی کسی باعزت طبقے سے تعلق رکھتی ہے؟“ دوسری خاتون
 نے اپنی بزرگانہ بلندی سے کہا۔

باعزت طبقہ — مگ کے متعلق یہ ایک نیا انکشاف تھا جو پہلے
 ان کے دماغ میں کبھی نہ آیا تھا۔ ان تینوں میں سے ایک چپکے سے
 دیوان پر سے اٹھ کر پچھلے دروازہ سے باہر نکل گیا۔ اور باقی کے دونوں
 دل ہی دل میں اسے بددعا میں دینے لگے۔

”باعزت — ار — دیکھئے اس لفظ کو مختلف معنوں میں
 لیا جاسکتا ہے — خصوصاً اس شہر کی سوسائٹی میں — یعنی کہ —
 ار —“

اعظم مسعود سینٹ زیویر میں لاجک کا بہت اچھا طالب علم رہ
 چکا تھا۔ دل میں اس نے کہا کہ کم بخت جہم کا بچہ خود تو غائب ہو گیا اور
 ہم اس مصیبت میں پھنس گئے۔ آنے دو گدھے کو۔
 زینے کی طرف کا دروازہ آہستہ سے کھلا اور وہ اندر آئی۔
 اور اس نے ان معزز مہانوں کو ایک بھٹے کے لئے غور سے دیکھا۔
 اور ذرا پیچھے کو ہٹ گئی۔

”آپ مس ڈی کو ڈرا ہیں؟ میرا مطلب ہے — معاف
 کیجئے گا ہم آپ کے گھر میں اس طرح بلا اجازت اور بغیر اطلاع آ گئے

لیکن ———

”ماہوزیل آپ غلطی پر ہیں۔ یہ میرا گھر نہیں ہے۔ میرے پاس فرسٹ فلور پر صرف ایک کمرہ ہے۔ میں ان لوگوں کے لئے چار اور کھانا تیار کرنے یہاں آئی ہوں۔“

اور ان دونوں ادبچی عورتیں نے اپنی بلندی پر سے جھک کر دیکھا کہ وہ محض ایک سفید فام باورچین ہے۔ یعنی یہ بڑی بڑی آنکھوں والی بھولی سی لڑکی۔ اسی کی طرح کی دوسری سفید فام یہودی اور اینگلو انڈین لڑکیوں میں سے ایک۔ اُف۔ نفرت کی پوٹ۔ گفتگو بہت طول کیلئے رہی تھی۔ بڑی خاتون نے صوفے پر سے اٹھتے ہوئے کہا۔

”دیکھو لڑکی۔ کیا تم میرے بیٹے کو پسند کرتی ہو؟“ کیسا بیوقوفی کا سوال تھا۔ اس نے سوچا۔ بھلا جم کو کون پسند نہیں کرے گا۔ اس نے اپنی بڑی بڑی آنکھیں بے ساختگی سے اوپر اٹھا کر پوچھا۔

”کیا جم خود آپ کو پسند نہیں؟“

”اوہ۔۔۔ لیکن میری بچی جم تو خود میرا اپنا لڑکا ہے۔“

کمرے میں پھر وہی عجیب سا سکوت چھا گیا۔

”اور مجھے پتہ چلا ہے کہ میرا لڑکا تم سے شادی کرنے کو بھی تیار

ہے۔۔۔ جانتی ہو اس کے کیا معنی ہیں۔۔۔ اور اس کا نتیجہ کیا ہوگا؟“

ادہ — اور خدا — اب تو یہ سب کچھ برداشت سے
 قطعی باہر تھا — روشن ایرانی بجلی کی طرح کشن ایک طرف پھینک
 کر دیوان پر سے کھڑا ہو گیا۔ اور نگ کا ہاتھ پچھو کر اسے گھسیٹا ہوا
 دوسرے کمرے میں چلا گیا جیسے قیمتی چمکیلے پتھروں میں بھی ہوئی ساڑھے
 تین سو اونچی اونچی باعزت خواتین چاروں طرف سے نگ پر حملہ کرنے
 والی تھیں۔ ہوا کے زور سے دروازوں کے پٹ بند ہو گئے۔ باہر
 بارش کے پہلے قطرے کھڑکی کے شیشوں سے ٹکرا رہے تھے۔

— تم خوبصورت تصویریں بنا کر ان میں رنگ بھردو اور
 وہ ہمیشہ ان تصویروں کی اصلیت کا یقین کرتی رہے گی۔ مہتار
 کام صرف یہی ہے کہ اس سے خوش ناخوش گو اور ستاروں کی باتیں
 کرتے رہو۔ اس کی ماں نے اسے بچپن میں بتایا کہ شیطان کی اتنی لمبی
 دُم ہے۔ اتنے بڑے سُرخ کان ہیں۔ ایسے نوکیلے سینگ ہیں
 وہ بہت ہی بُرا ہے۔ اور دُنیا جب بہت ہی زیادہ بُری جگہ بن گئی
 تو ایک طوفان آیا۔ اور فوج جو ایک بہت عمدہ انسان تھا اپنے باعزت
 خاندان سمیت نچر رہا۔ اور پھر ابراہیم اور سلیمان اور داؤد اور موسیٰ
 جو سب ایک سے ایک اچھے لوگ تھے دنیا کو ٹھیک کرنے کے لئے آئے
 خود خدا کو زمین پر آکر جھیل کی سطح پر چلنا پڑا — وہ ان سب باتوں
 پر یقین رکھتی ہے۔ بالکل اسی طرح جیسے چھوٹے بچے اپنے نرسری کے
 قصوں اور پیڑ پین اور اسنووائٹ کی کہانیوں کو سچ سمجھتے ہیں۔

لیکن بچے بڑے ہو جاتے ہیں۔ اور ان کے ہاتھ سے زیتون کی ڈالیں اور للی کے پھول چھین کر انھیں چپکے سے کانٹوں کا تاج پہنا دیا جاتا ہے اور پھر ساری حقیقت معلوم ہو جاتی ہے۔

تم اس سے وعدہ کرتے ہو کہ آج رات کو سارے چاند ستارے توڑ کر اس کے آگے ڈال دو گے۔ لیکن اسی رات کو اولمپس پر رہنے والے خداؤں کی بیویاں اس سے یہ وعدہ بھی چھین لیتی ہیں۔ اور تم ان ٹوٹتے ہوئے چاند ستاروں کا سامنا نہیں کر سکتے۔۔۔۔۔ روشن بیٹے ذرا اپنے بلند و مقدس بیزواں کو آواز دینا۔

اعظم مسعود نے تھکا کر پاسپ جلا لیا۔ اور وہ سب خاموش ہو گئے وہ مصوّر تھے۔ انگریزی کے عمدہ جرنلسٹ تھے۔ معاشیات اور ادبیات میں اہم۔ اسے کرچکے تھے۔ پورا کا اور والا خوب کرتے تھے۔ اور سی سی آئی کے سوئمنگ ٹینک کے کنارے ٹھنٹوں پڑے رہا کرتے تھے۔ لیکن میڈیٹلین اپنا گتار سنبھال کر کارل کے ساتھ اپنی قسمت آزمائی کرنے کہیں اور کسی دوسرے دیس کو چلی گئی۔ اور وہ اسی طرح دیوار پر پڑے رومن رولینڈ اور شا کا مطالعہ کرتے رہے۔ ان دونوں نے میٹرو میں نیچے اپنی کرسیوں پر بیٹھ کر مرقوم لیزلی ہارڈ پرائفوس کرنا شروع ہی کیا تھا کہ برابر کی نشست پر سے کسی نے پوچھا: ”مادام، یہ سیٹ ریزرو تو نہیں؟“

”جی نہیں“ رخصندہ نے ادھر دیکھے بغیر جواب دیا اور پھر

پھر اس کا جی چاہا کہ ایک زبردست نزلے میں یہ سارا میٹر و ٹوٹ کر گر جائے اور برج اسے اپنے بازوؤں میں اٹھا کر کہیں دور بھاگ جائے۔۔۔ گرتے پہاڑوں اور ٹوٹی چٹانوں اور شور مچاتے ہوئے انسانوں سے بچا کر بہت دور۔۔۔ اور پھر وہ۔۔۔ وہ دوسرا شخص، وہ مائیکل انجلو کا شاہ کا سینچے بیٹھا تھا۔۔۔ چند منٹ قبل اس کے بہت نزدیک۔۔۔

اور پھر دوسری رات کو آتشیں رطکی نے اسے تاج میں دیکھا۔ اور اس کا جی چاہا کہ ایک تیز آگ میں اسے جلا کر راکھ کر ڈالے، اسی بھری ہوئی مسکراہٹ کو، اس کے اُچھے اچھے بالوں کو۔۔۔ وہ اس صوفے پر بیٹھ آئی تھی۔ اس گیلری میں سے گزری تھی۔ ان کشنوں کو چھو چکی تھی جن پر وہ اپنے دوستوں کے ساتھ اپنی شاہیں گزار چکا تھا۔۔۔ جبکہ وہ دوسری برفیلی رخشندہ خاموشی اور سکون سے ہنستے اور بیواری نکولس پڑھتی رہی تھی۔ ”مس ٹوی کو ڈر کیسی ہیں؟“ اس نے پوچھا، حالانکہ اسے معلوم تھا کہ وہ جا چکی ہے۔

”ابھی ہیں۔ شکریہ!“ اس نے اسی سکون سے جواب دیا۔

”آپ میرے ساتھ ایک راؤنڈ لیں گی؟“

”آئیے!“ اس نے کہا۔ کیونکہ وہ ہمیشہ بہت پریکٹیکل رہتی تھی۔ اور جمال کو تعجب ہوا کہ وہ اس آسانی سے اس کے ساتھ فلور پر کیسے آگئی۔ میرا سے ایسا محسوس ہوا جیسے وہ رمبا کی موومنٹ کے ساتھ

ساتھ آگ کے شعلوں میں گھوم رہا ہے۔ اسے سرد چھینٹوں کی ضرورت تھی۔ لیکن شعلے بہت اونچے اٹھتے جا رہے تھے۔ رقص ہوتا رہا۔ کلا رنٹ کا ایک نغمہ پوری تیزی سے بچ رہا تھا۔ اس کی تھکی ہوئی نظریاں خود بخود پلائی دود کی ان دیواروں کی طرف اٹھ گئیں جن کے دروازوں پر گہرے سبز پردے پڑے تھے۔ اور جن کے سامنے فرن کی ڈالیاں برقی پنکھوں کی ہوا میں آہستہ آہستہ بل رہی تھیں۔

سارے ریڈیو اسٹیشن آدھی رات کا گرج بجا چکے تھے۔ باغ کی پتیاں اور سمندر کی لہریں خوابستان کے جادو میں ڈوبتی جا رہی تھیں کسی نے بڑی پیاری آوازیں کہا۔ ”میں آسکتا ہوں؟“ وہ جواب تک برآمدے میں آرام کرسی پر لیٹی پوائنٹ کاؤنٹر پوائنٹ ختم کرنے کی کوشش کر رہی تھی اپنا برف جیسا لباس سمیٹ کر جھگے پر جھک گئی۔ ”کون ہے؟“ اس نے ذرا گھبرا کر برساتی کی طرف دیکھا۔

”اگر آپ کہیں گی تو میں ابھی ابھی فوراً واپس چلا جاؤں“ اس کا بات کرنے کا انداز بجد و کش تھا۔ وہ اور زیادہ پریشان ہو گئی۔

”ماہم سے باندرہ کا قریب ترین راستہ۔“

”جی نہیں۔ میں راستہ کی تلاش میں آپ سے مدد کی درخواست

نہیں کر رہا۔“

”تو کیا۔ کیا پٹرول ختم ہو گیا ہے؟“

”جی نہیں میرے پاس ڈھیروں گیلنوں پٹرول موجود ہے۔“

”پھر — پھر — آپ کیا چاہتے ہیں؟“
 ”میں! کچھ بھی نہیں — میں سامنے سے گزر رہا تھا آپ کو بادام کی شاخوں میں سے برآمدے میں بیٹھا دیکھا تو بس چلا آیا اندر — جاؤں واپس؟“
 ”اوہ گوش — آپ نے اتنی دور سے مجھے کیسے دیکھ لیا مشاہدہ بہت تیز ہے۔“

”جی ہاں، مشاہدے کا میں ماہر ہوں۔ بہت عمدہ عادت ہے، یہ۔ زندگی بہت دلچسپ ہو جاتی ہے۔ اس سے۔ ایسی ایسی چیزیں نظر آ جاتی ہیں۔ اور اجازت دیجئے انگریزی میں کہوں کہ ہم ایسی چیزوں کی روح میں گھس سکتے ہیں جن کو دیکھنے کی بظاہر کوئی خاص ضرورت نہیں — سگریٹ پی لوں؟ شکریہ۔“

”نہ جانے آپ کیا باتیں کر رہے ہیں خصوصاً جبکہ آپ مجھے قطعی جانتے بھی نہیں۔ بہت دلچسپ اور عقلمند معلوم ہوتے ہیں آپ۔“

”جی ہاں شکریہ ہے۔ غالباً آپ پہلی خوبصورت لڑکی ہیں جس نے ایک خوبصورت لڑکے کے سامنے یہ اقرار کیا ہے۔ ورنہ عموماً مجھے آپ جیسی لڑکیوں سے یہ شکایت رہتی ہے کہ وہ اپنی عقل کے مقابلہ

میں کسی کو کچھ سمجھی ہی نہیں۔“

”بیٹھ جائیے۔ اس آرام کرسی پر — مگر کیسی عجیب بات ہے کہ ہم ایک دوسرے کے لئے بالکل اجنبی ہیں۔ اور اس وقت اس گرم رات میں بادام کی شاخوں کی سرسراہٹ کے نیچے اس طرح باتیں کر رہے ہیں جیسے ہمیشہ سے ایک دوسرے کو جانتے ہیں — ہیں نا؟“

”جی ہاں — بہت عجیب — دُنیا میں بہت سی باتیں حد سے زیادہ عجیب ہوتی تھیں۔ جن کا بالکل آپ کو احساس نہیں ہوتا — ار — دیکھئے لڑکیوں میں ہیر و ورشپ کا مادہ ایک بڑی سخت کمزوری ہے —“

”ہیر و ورشپ؟“

”جی — اس وقت آپ مجھے بس چپکے چپکے ایڈمانز کے جا رہی ہیں۔ حالانکہ ابھی چند لمحے قبل جب آپ تصور میں جم کے ساتھ مسوری میں سیب کے درختوں کے نیچے بیٹھی یقین تو میرے دخل و محقولات پر آپ کو زوروں کا غصہ آگیا تھا — ٹھیک ہے نا؟“

”سیب کے درخت؟“

”جی ہاں۔ سیب کے درخت!“

”مجھے یقین ہے کہ —“

”جی — کہ رات گرم ہے اور چاند کے جادو کا اثر شاید مجھ پر

درگا بھوانی۔۔۔

”لیکن کم از کم مجھے اپنا نام تو بتا دیجئے۔۔۔“

”میرا نام۔۔۔ برج راج بہادر وارثنے۔۔۔ جمال انور

۔۔۔ روشن ایرانی۔۔۔ جو چاہو سمجھ لو۔۔۔ ادھر دیکھو۔۔۔ میں

بھٹارا خواب ہوں۔ اور تم چاندنی اور بھولوں کا گیت۔۔۔ پر مجھ میں

اور ان لہروں میں جو مہارے برآمدے سے ٹکرا کر واپس چلی جاتی

ہیں ایک چھوٹا سا فرق ہے۔ یہ دُنیا سے بغاوت کرنا چاہتی ہیں۔ اور

کچھ نہیں کر پاتیں۔ میں دُنیا سے بغاوت نہیں کرتا لیکن چاندنی رات

میں مہارے جھنگے پر آکر بیٹھ جاتا ہوں۔ اور پھر یہ لہریں ساحل کو

چھوڑ کر دور سمندر کی گہرائیوں میں جا کر کھو جاتی ہیں۔ سیب کے

باغ میں چپکے سے خزاں گھس آتی ہے۔ بادام کی کلیاں اور سبز

پتے خشک ہو کر پریشان ہو جاتے ہیں۔ اور ملکہ پھراج کے ریکارڈ

اور تان پورے کے تار ٹوٹ جاتے ہیں ایک دن۔ اور آخر میں نیلے

پروں والی چٹریاں خزاں زدہ شاخوں پر سے اپنے پر پھیلا کر بہار

کے نقاب میں دو درجنوب کے ہرے مرغزاروں کی جانب اڑ جاتی ہیں

۔۔۔ جب خواب پچھلی رات کی چاندنی کی طرح پھیکے پڑنے لگے ہیں

اس وقت کی بے کیفی اور الجھن کا خیال کرو۔ سچ کی مسرت تم کہیں

بھی نہیں پاسکتیں رخشندہ بانو۔ شاید تم سوچ رہی ہو کہ اگر میڈٹین

مہتیں مل جائے تو تم اپنی برفانی بلندی پر سے اس سے کہو۔۔۔

کارل ریوین کے ساتھ کہیں بہت دور چلی جائے بے حقیقت لڑکی۔
 اس کا گتارا اور تیری آواز۔ یہی تیرا بہترین راستہ ہے۔ برج راج
 بہادر سے تم کو انکل ٹوبی آپ میری دوست شیا ملا کے ایک خوبصورت
 اور ڈیشننگ سے ماموں ہیں جو اپنی سیاہ ڈی کے ڈبلو خوب تیز چلاتے
 ہیں۔ اور بس۔ آپ بھی تشریف لے جائیے۔ کیونکہ سوری میں ہنی
 مون کے لئے سوائے میں ایک پورا سوٹ رزرو کرالیا گیا ہے۔ جس
 کے پیچھے سبب کے درختوں کا بھنڈ۔“

”اوہ!“

”اب ہمیں نیند آرہی ہے۔ اگر تم مجھے یاد کرو گئی کہ تو میں پھر
 کسی ایسی ہی چاندنی رات میں الہ دین کے دیو کی طرح مہتا رہے خواب
 میں آجاؤں گا۔ شب بخیر رخشندہ سلطانہ۔“
 وہ اطمینان سے جنگلہ پر سے کود کر باغ کے اندھیرے میں اتر
 گیا۔ اور پھر اس کے قدموں کی چاپ سنسان سڑک کی خاموشی میں
 کھو گئی۔

”بہرانی سے ادھر ہی بسے آپ۔“

— اور جم کو جواب تک یہ سوچ رہا تھا۔ جانے کیا سوچ رہا تھا
 — جانے کیا سوچ رہا تھا۔ ایسا معلوم ہوا برف کے سارے
 پیٹاڑ اور ساری چٹانیں ٹوٹ ٹوٹ کر نیچے گر پڑی ہیں۔ اور ان کے
 بوجھ میں دب کر وہ بے تحاشہ خوبصورتی اور نفاست سے سجا ہوا کمرہ

نیچے گرتا چلا جا رہا ہے۔

وہ سنگھار میز کے اسٹول پر بیٹھی ایک کتاب کی ورق گردانی

کرتی رہی۔ اور وہ اس کے پاس آکر بیٹھ گیا۔۔۔۔۔ وہ جو۔۔۔۔۔

وہ جو۔۔۔۔۔ او خدا۔۔۔۔۔ ”یہ مت سمجھو کہ میں *Fusses* کر رہی

ہوں۔۔۔۔۔ مجھے تم سے نفرت ہے۔۔۔۔۔ شدید نفرت۔۔۔۔۔

یا اللہ۔۔۔۔۔ اسے تعجب ہو رہا تھا کہ اسے اب تک رونا کیوں نہ آیا۔

نہ معلوم اسے کیا ہو گیا تھا۔۔۔۔۔ میری بچاری بچی۔۔۔۔۔ ہنی مون ختم

ہوتے ہی سائیکلو انالسٹ سے اس کا علاج کرواؤں گا۔۔۔۔۔ لیکن

وہ خاموش رہا۔

”اچھا کم از کم تم تو سو جاؤ۔ بہت تھک گئی ہوگی۔۔۔۔۔“

تھوڑی دیر بعد اس نے کہا اور وہ مخالفت کے بغیر ضدی بچے

کی طرح مہری پر گر گئی۔ وہ ٹہلتا رہا۔ اس رات اس نے سکرٹوں کا

سارا ڈبہ ختم کر دیا۔

”بیکوں میں منہ چھپا کر اس نے اپنی آنکھوں پر ہاتھ رکھ لئے۔

اس نے سنا جیسے کہیں بہت دور سے آواز آ رہی تھی۔ جم دریچے

میں کھڑا کہہ رہا تھا۔ اس کا انجام تم نے کیا سوچا ہے؟“

قانونی علیحدگی۔۔۔۔۔ اس نے اپنے آپ کو کہتے پایا۔ پھر

وہ سو گئی۔ جیسے اس نے دن بھر روتے روتے گزارا۔ اور

بیماری یا زلزلے سے گری ہوئی عمارت کے میلے میں سے نکلے ہوئے

کو محفوظ کرنے کے لئے ان کو خاص طور سے مدعو کیا جاتا ہے۔ مادام
ریو بن جو سیاہ یا نقری شام کے لباس میں چمکیلے پتھروں سے سجی ہوئی
خاموشی سے اپنے جیون ساتھی کے ہاتھ کا سہارا لیکر ایسٹج پر آتی ہے۔
اور پھر ساری دنیا پاگل ہو جاتی ہے اس کے نغموں سے — اور
انہیں تیزاب کی سی تلخی اور تیزی کے ساتھ یاد آیا۔ کارل کہا کرتا تھا۔
میرے ساتھ چلو لگ میں تمہیں بلبلوں اور کوئلوں کی ملکہ بنا دوں گا۔
میلڈ لین — میلڈ لین — میری سینوریتا۔ گوا کی کالی رتیں
تمہیں پکار کر واپس بلا رہی ہیں۔ راتوں کو تمہارے بالوں میں
ستارے سجا کریں گے۔ اور ہتاب کے مفتحی کا گتا بجاتا رہے گا۔
تم — لگ — سرخ ہونٹوں والی چوہیتا — تمہاری
نیوریمبیا کی شکایت ہمیشہ کے لئے دور ہو جائے گی — تم میری
آنکھوں سے دیکھو گی میرے کانوں سے سنو گی، میرے جادو سے
رقص کرو گی اور ساری کائنات مدہوش ہو کہ ہمارے ساتھ ناچنے
لگے گی۔ بیوقوف لڑکی جو ان چار سر پر بے ہندوستانی لڑکوں کے لئے
کرافٹ مارکیٹ سے مچھلی کے ڈبے خرید کر لائی ہو اور ان کی چائے
کی پیالیاں صاف کرتی ہو۔ رب یہودہ کی قسم اس بھورے بالوں
والی گلہری میں ذرا بھی عقل نہیں —

پھر انھوں نے سٹنا اتحادی فوجوں کو محفوظ کرنے والی ایک پارٹی کے
ہمراہ مشرق کی طرف چلتے ہوئے چہار پر ایک حادثے کی وجہ سے مسٹر

کارل ریوین کا انتقال ہو گیا۔ اور خوبصورت اور رنگین مادام ریوین پارٹی ٹسے علیحدہ ہو کر اپنے وطن واپس چلی گئیں۔

اور ایک نیلگوں صبح گوا کے ایک چھوٹے ٹسے ہرے بھرے قصبے کے پرانے اور بھورے پتھروں والے کتھڑل میں جب ماس ختم ہونے کے بعد فادر فرانسیکو نے قربان گاہ کے دریچے کے سانچے کا پردہ برابر کیا تو ان کی پیشانی پر اور بڑی بڑی نیلی آنکھوں میں ایک ملکوتی مسرت اور اطمینان کی روشنی چمک رہی تھی۔ کیونکہ ایک بھٹکی ہوئی روح آخر اپنے چرواہے کے پاس پہنچ چکی تھی۔

”خداوند خدا کی رحمت ہو اس پر وہ یسوع کی دلہن بن گئی۔“ دعا کے آخری الفاظ بھورے پتھروں والے ہال کے منجھڑتے میں ڈوب گئے۔ اور فادر ڈائیگو آرگن بند کر کے سیڑھیوں سے نیچے اتر آئے۔ باہر آسمان کے نیچے بہت سے ٹوٹے ہوئے نیلے پر ہوا میں تیرتے پھر رہے تھے۔

اور ایسی ہی ایک نیلگوں شام کے اندھیرے میں جبکہ تاج کی ایک گالانٹ کے اختتام پر گیٹ وے، برساتی اور گیلیوں میں مجمع کم ہوتا جا رہا تھا۔ موٹریں اسٹارٹ ہو چکی تھیں۔ اور اگا دکا لوگ سیڑھیوں پر اور سڑک کے کنارے سگریٹ جلائے اور اپنے دوستوں کو شب بخیر کہنے کے لئے رُکے ہوئے تھے۔ ان چار دوستوں نے اپنے پاتوں کی راکھ بھٹکی اور ان کی سرخ کار

ٹوہلو ان پر پہنے لگی۔ رات گرم تھی۔ اور درسا اور جوہو کی سایہ
 دار سڑکیں ان کا انتظار کر رہی تھیں۔

سنہے عالم بالائیں کوئی کیمیا کرتھا

پھر شام کا اندھیرا اچھا گیا۔
 کسی دور دراز کی سرزمین سے، نہ جانے کہاں سے میرے
 کانوں میں ایک دہی سی چھپی ہوئی آواز آہستہ آہستہ گارہی
 مٹی ۵

چمک تارے سے مانگی جانے سے داغ جگر مانگا
 اڑائی تیرگی تھوڑی سی شب کی زلف برہم سے
 ترپ بجلی سے پائی، حور سے پاکیزگی پائی
 حرارت لی نفسہائے مسیح ابن مریم سے

ذرا اسی پھر روبرو بیت سے شان بے نیازی لی
ملک سے عاجزی، افتادگی تقدیر شبنم سے
خراہم ناز پایا آفتابوں نے ستاروں سے
جنگ غنچوں نے پانی دوار غپائے لالہ زاروں نے

کوئی دامن کے مدھم سُروں پہ یہ گیت گاتا رہا۔ اور پھر بہت سی
آوازیں پیاری سی، جانی بوجھی سی، دور پہاڑوں پر سے اترتی، بادلوں
میں سے گذرتی، چاند کی کرفوں پر ناچتی ہوئی بالکل میرے نزدیک
آگئیں۔ میرے آس پاس پُر اپنے نغمے بکھیرنے لگیں۔ میں چپ چاپ
خاموش پڑی تھی۔ میں نے آنکھیں بند کر لینی چاہیں۔ میں نے سنا۔
دامن کے تار لرز اُٹھے۔ اور پھر ٹوٹ گئے۔

”امینہ آپا!“

”ہوں“

”امینہ آپا۔ اسلام علیکم“

”وعلیکم“

”امینہ آپا۔ ایک بات سنئے“

”کیا ہے بھئی؟“

”افوہ۔ بھئی، امینہ آپا آپ تولفٹ ہی نہیں دیتیں“

”ارے بھئی تو کیا کروں تمہارا“

”ہائیں کیجئے۔ ٹوٹی کھاتیے“

”ہم“

”اینہ آپا، ہوائی جہاز میں بیٹھے رکھا؟“

”خدا کے لئے آصف میری جان پر رحم کرو“

”اینہ آپا واقعی اتنا بہترین فلائنگ فورٹس آپ کے لئے کینیڈا

سے لایا ہوں“

”آ — صف — ال — لو —“ یہ میری

آواز تھی۔

اینہ آپا انتہائی بیزاری اور فلسفے کے عالم میں صوفے پر اکڑوں

بیٹھی ”ہندوستان کا غذائی بحران“ پڑھنے میں مشغول تھیں

آصف نے مظلومیت کے ساتھ مجھے دیکھا۔

”چلو۔ مکینو سے مہار فلائنگ فورٹس بنائیں گے — میرا

پیارا بچہ —“

پھر ہم اندھیرا پڑنے تک ڈرینگ روم کے دریچے میں بیٹھے

مکینو سے طیاروں کے ماڈل بناتے رہے۔

”اینہ آپا اب تک ایسی ہی ہیں“

”تو کیا مہارے داغ مفارقت دے جانے کے غم میں تبدیل

ہو جاتیں؟“

”بہت اونچی جاتی ہیں بھئی — ہندوستان کا غذائی

بحران — وہ کیا ہوتا ہے شاہ رخ؟“

”ڈیش اٹ — مجھے نہیں معلوم اللہ کون عظیم الشان
چندان سے شادی کرے گا؟“

”قوۃ — بہترین امریکی سگریٹ ہیں —
پیوگی؟“

”چپ — امینہ آپا نے دیکھ لیا تو کان پکڑ کر گھر سے باہر
نکال دیں گی۔“

”بور —“

پھر یہ آدازیں بھیگی رات کی ہواؤں کے ساتھ ناچتی ہوئی بہت
دور ہو گئیں۔ میں نے سونے کی کوشش کی۔ میری آنکھوں کے آگے
خواب کا دھندلا پھیلتا چلا گیا۔

سرو کے درختوں کے پیچھے سے چاند آہستہ آہستہ طلوع ہو رہا تھا
وہ بالکل معمولی اور ہمیشہ کی سی ذرا سنہری رات تھی۔ ہم اسی روز
۱۸۔ وارث روڈ سے شفٹ کر کے اس لین والی کوٹھی میں آئے تھے
اس رات ہم اپنے کمرے سجانے اور سامان ٹھیک کرنے کے بعد تھک
اور اکتا کر کھانے کے انتظار میں ڈرائنگ روم کے فرش پر لوٹ نگرہ
تھے۔ عثمان ایک نیاریکار ڈھنرید کر لایا تھا۔ اور اسے پچیویں مڑہ
بجھا رہا تھا۔ مجھے اب تک یاد ہے وہ ملکہ پھراج کا ریکارڈ تھا۔

”جاگیں تمام رات جگائیں تمام رات“ ملکہ پھراج کی آواز پر ہم
بہن بھائیوں کی قوم بالاتفاق مڑتی تھی۔ عثمان جماہیاں لے رہا تھا۔

صبحہ کچھ پڑھ رہی تھی۔ اور میں کشنوں پر کہنیاں ٹیکے اور پیچہ
اوپر کو اٹھائے قابین پریٹی لیٹی بور ہو رہی تھی۔

اور اس وقت سامنے کے برآمدے کے اندھیرے میں کچھ جنبی
دسے بوٹوں کی چاپ سنائی دی اور ایک ملکی سی سیٹی بجی۔ — بلو
— کوئی ہے۔ — اور جیسے سمندر کی موجوں کے ترمم کے ساتھ ریوڑی
کوٹن کے آرکیٹر کی دھن گونج اٹھی۔

”اب اس وقت کون ہو سکتا ہے؟“ — عثمان نے ایک طویل
جماہی لے کر ریڈیو گرام کا پیٹ زور سے بند کر دیا۔ اور کھڑکی میں سے
باہر جھانک کر دیکھا۔

”وہی ہو گا کہ پارام کا آدمی — انکم ٹیکس کے قصے والا“
میں نے رائے ظاہر کی اور انتہائی بوریت (Boredome) کے
احساس سے نڈھال ہو کر کروٹ بدل لی۔

”بلو — ارے بھی کوئی ہے اندر؟“ باہر سے پھر آواز

آئی۔

”یہ کہ پارام کا چہرہ اسی قطعی نہیں ہو سکتا۔ اس کی تو کچھ چارس
بوائے کی سی آواز ہے۔“

صبحہ کے کان کھڑے ہو گئے۔

”ڈوب جاؤ تم خدا تمہارے“ میں اور بھی زیادہ بور ہو کر صبحہ کو
کھا جانے کے مسئلے پر غور کرنے لگی۔

باہر اندھیرے میں عثمان اور اس آدمی، ات کے ملاقاتی کے
دو سیان انتہائی اخلاق اور تکلف میں ڈوبا ہوا اس کا لمبہ بزبان انگیزی
ہو رہا تھا۔

”ہمارے یہاں اچانک بجلی فیمل سو گئی ہے۔ میں یہ معلوم کرنے
آ یا تھا کہ ساری لائن ہی بگڑ گئی ہے۔ یا صرف ہمارے بیان ہی خراب
ہوئی ہے۔“

”ہمارے یہاں کی بجلی تو بالکل ٹھیک ہے۔ آپ فیوز کے تار
لے جائیں۔“ پھر کچھ کھٹ پٹ کے بعد عثمان نے ہیٹ ریک کی دراز میں
سے تاروں کا پتھا نکال کر ہمسائے صاحب کی نذر کیا۔ اور وہ بوٹوں
کی چاب برآمدے کی سیڑھیوں پر سے اتر کے ردش کی بجری پر سے
ہوئی ہوئی پھاٹک تک پہنچ کر بین کے اندھیرے میں کھو گئی۔ اگست
کی رات کا نارنجی چاند سرور کے درختوں پر جھللا رہا تھا۔

یہ آصف تھا۔ آصف انور۔ تھیں یاد ہے ذراہ!
میں نے ایک دفعہ مہتیں لاہور سے بکھا تھا کہ ہماری ایک بجد بچپ،
اور اعلیٰ قسم کے خاندان سے دوستی ہو گئی ہے۔ ہمارے ہمسائے ہیں
بچارے۔ بالکل ہمارے Sort کے لوگ۔ اب کی کرسمس میں تم دیر
دولن کے بجائے لاہور آ جاؤ تو خوب Enjoy کریں۔ ہم سب نے ماہِ رُخ
کی ریاست تک بیل گاڑیوں پر جانے کی ایکم بنائی ہے۔ یہ آصف کی
بجوز بھتی جسے مئی آفت کہتی تھیں۔ اپنی دونوں ماہِ رُخ کی نئی نئی شادی

میڈیکل کالج کے ایک موٹے اور بے انتہاء پچپ رٹ کے سہ ہوتی تھی۔
اور اس نے ہم سب کو ہسالیوں سمیت اپنے گاؤں مدعو کیا تھا۔
اللہ — وہ دن — — وہ راتیں !

ہماری اور ان کی کوٹھیوں کے بیچ میں وارث روڈ کی آ حضری
لین۔ اور اس کے دونوں طرف باغ کی نیچی سی دیوار تھی۔ ہم اسی دیوار
کو پھلانگ کر ایک دوسرے کے یہاں جایا کرتے تھے۔ اکثر جاڑ دلی کی
دھوپ میں اپنی اپنی چھتوں پر بیٹھ کر گراموفون بجانے کا مقابلہ رہتا۔
خطرے کے موقتوں پر ان بہن بھائیوں کو آئینہ کی چمک کے ذریعے
ایس۔ او۔ ایس کے پیغام بھیجے جاتے۔ یہ معلوم ہو کر کہ یہ لوگ بھی یونی
کے ہیں کس قدر خوشی ہوتی تھی۔ سب سے بڑی بہن ذکیہ، مینہ، آبا کے
ساتھ ایم۔ اے کر رہی تھیں۔ شکیلہ اور پردیس صبیحہ کے ساتھ سیکرٹ
ہارٹ میں تھیں۔

آصف صاحب ان کے اکلوتے بھائی تھے۔ سب کی آنکھوں کا تارا
متوقع تھے کہ ہم لوگ بھی انھیں آنکھ کا تارا سمجھ کر ہمیشہ ان کے fusces
برداشت کریں گے۔ آپ ایس۔ او۔ ایس کی میسٹری میں ایم۔ ایس۔ سی
فرما رہے تھے۔ پڑوں کے رنگ تبدیل کرنے کے تجربوں کے بے انتہا
شوقین تھے۔ سیٹی کے ساتھ ساتھ وائلن بہترین بجاتے تھے۔ مغالطہ
تھا کہ جید خوبصورت ہیں۔ مگر کی بزرگ خواتین اور بچوں سے خوب دوستی
کرتی تھی۔ کار اتنی تیز چلاتے تھے کہ ہمیشہ چالان ہوتا رہتا تھا۔ لاہور

کے سارے چوراہوں کے پولس مین آپ سے بہت اچھی طرح واقف تھے۔ مال پر پیدل جاتی ہوئی اسٹرا موڈرن لڑکیوں کو کار میں لفٹ دینے کے تجربوں کے بہت قائل تھے۔ مختصر یہ کہ انتہائی دلچسپ آدمی تھے آپ۔

اور امینہ آپا۔۔۔ ان کا یہ عالم کہ ہم سے تین چار سال پہلے کیا پیدا ہوئی تھیں کہ قیامت آگئی تھی۔ صبح سے شام تک ہم سب کو بوس کرنے کو مستعد۔ بی، اے انھوں نے علی گڑھ سے کیا تھا۔ ایم کے اور بی۔ بی کے لئے ہمارے یہاں آگئی تھیں۔ اور ہماری جان کے لئے مستقل عزم کا کورٹ مارشل۔ مجھے وہ شام کتنی تفصیل سے اچھی طرح یاد ہے۔ جیسے یہ باتیں ابھی ابھی کل ہی ہوئی ہیں۔

سفید کشمیری ادن کا گولا سلجھاتے ہوئے میں نے آواز میں رقت پیدا کر کے کہا تھا۔

”امینہ آپا!“

”فرمائیے کوئی نئی بات؟“

”امینہ آپا، پیاری آج شام کو اوپن ایر میں عذر آپا کا رقص ہے۔“

”جی۔ شہر بھر کے سارے پروگرام آپ کو زبان یاد ہوتے ہیں۔ اور پلازائیں آج کون قلم ہو رہا ہے؟“

”امینہ آپا!۔۔۔ ہنک۔۔۔ ہوں۔۔۔“

”ارشاد؟“

”ایمنہ آپا ہمیں لے چلو — اودے شنکر اور عذرا آپا
روز روز کہاں نظر آئیں گے۔ بھلا — ذکیہ باجی اور شکیلہ وکیلہ سب
جابر ہی ہیں“

”آصف بھی ساتھ ہوگا“

”مجبوراً چلے گا بچارا۔ کاروبی ڈرائیو کرتا ہے — ان کا ڈرائیو
تو آجکل بیمار ہے“

”کوئی ضرورت نہیں“

اور میں تقریباً روتے ہوئے جا کر اپنے ڈریسنگ روم کی کھڑکی
میں جا کر اون سلجھانے میں مصروف ہو گئی۔

شام کا اندھیرا پھیلتا جا رہا تھا۔ نیچے موٹر گیرج کی طرف جانے
والی سڑک پر سے وہ آتا ہوا نظر آیا۔ کھڑکی کے پاس پہنچ کر فلارچ کی
روشنی تیزی سے چمکا کر اس نے آہستہ سے کہا —

”ہلو۔ جولیت!“

”خوب — معاف فرمائیے، میں کم از کم آپ کے ساتھ تو سیرینڈ
کرنے کو تیار نہیں ہوں“

”آہ — اودہ — وہ دیکھو سرو کے پیچھے سے چاند کس قدر

اشاں سے جھانک رہا ہے“

”ہلو اوں ایمنہ آپا کو!“

مپٹواؤ گی !

اندر کمرے میں سے عزارے کی سرسراہٹ کی آواز سنائی دی۔

”چپ، آگئیں امینہ آپا“ — میں ذرا اندھیرے میں جھک گئی۔ امینہ آپا شاید گیلری کی طرف جا چکی تھیں۔ وہ دیر تک نیچے کھڑا باتیں کرتا رہا۔

”کیسی خالص ۱۲ اور ہیں مہتاری امینہ آپا“ وہ بی۔ ایس ہی تک علی گڑھ میں پڑھ چکا تھا۔ اس لئے ہم آپس کا ضروری تبادلہ خیالات وہیں کی زبان میں کرتے تھے۔

”۱۲ — ۲۲۔ بلکہ آغا خانی بورس“ میں نے اس کی رائے سے اتفاق کیا۔ اور پھر ہمیں زور کی ہنسی آگئی۔ سوچو تو امینہ آپا، آغا خانی بورس ہیں۔

اور چاند کے سائے میں گیت گاتی ہوئی شاہیں گزرتی چلی گئیں پچھلی کو بھٹی کے ہمارے کمرے کی سنگھار کمرے کی سمت داسے سائڈ روم میں دامن بچتا اور صبح پڑھتے پڑھتے کتابوں پر سر رکھ کر آنکھیں بند کر لیتی۔ سرو اور چنار کے پتوں کی سرسراہٹ میں سے پھنتی ہوئی اس کے پسندیدہ گیتوں کی آواز خواب میں کہیں پریوں کے ملک سے آتی ہوئی معلوم ہوتی — ”سننا ہے عالم بالا میں کوئی کیسیا گر تھا“

اور امینہ آپا جھجھلا کر تیزی سے ٹائپ کرنا شروع کر دیتیں۔
 ایک مرتبہ عثمان صاحب کیم میں ہار تے ہار تے جوش میں آ کر
 گانے لگے۔ "ستارے جھللا اٹھتے ہیں جب میں شب کو روتا ہوں"
 "اوہو آپ شب کو روتے بھی ہیں۔ چچ چچ چچ۔" آصف حسب
 بولے۔ بچارہ عثمان جھینپ گیا۔ وہ دیکھے ستارے جھللا رہے ہیں
 اب آپ رونا شروع کر دیجئے۔

ہم سب اوپر کھلی چھت کی منڈیروں پر بیٹھے تھے۔ ذکیہ باجی اور
 امینہ آپا ایک طرف کو مڑی ہوئی کچھ اشتراکیت اور ہندوستان کے پوسٹ
 وار مسائل پر ہماری عقل و فہم سے بالاتر گفتگو کر رہی تھیں۔
 "آصف! اگر تم اترا نہ جاؤ تو تم سے کچھ نغمہ سرائی کی درخواست
 کی جائے" شکیلہ نے کہا۔

"وعدہ کرتا ہوں قطعی نہیں اتر اوں گا۔ سچا وعدہ موڈ ہو رہی
 ہے" اس نے جواب دیا۔

"وہی عالم بالا والا" صبیحہ نے کہا۔
 "وہ جو تم علی گڑھ کے کسی شاعر کے ترنم میں پڑھا کرتے ہو۔ وہی
 سمجی۔۔۔۔۔۔ مغرب میں اک تار اچھکا" میں نے کہا۔
 "کیا کہنے مجھے کیا یاد آیا۔۔۔؟ آپ تو سامنے تشریف رکھتی ہیں

مجھے اس وقت کیا خاک یاد آنے لگا۔

"شروع ہوئی اترنا ہٹ"۔

پھر ہم دیر تک اس سے سنتے رہے۔
 مغرب میں اک تارا چمکا
 کیا کہئے مجھے کیا یاد آیا
 جب شام کا پرچم لہرایا
 کیا کہئے مجھے کیا یاد آیا

فضا خاموش تھی۔۔۔ دور آسمان کی نیلگوں بلندیوں میں چند
 چھوٹے چھوٹے اور پہلے ستارے جگمگا کر دھندلکے میں کھو گئے۔
 ”کیا سچ مح یہ دم تارے ہماری فستوں کی اکیلی راہوں پر جھلکتے
 ہیں۔“ صبیحہ نے کچھ سوچتے ہوئے آہستہ آہستہ جیسے اپنے آپ سے
 پوچھا۔

”اور کیا۔۔۔ کتابوں میں جو لکھا ہے۔ شیر و۔۔۔“ آصف نے
 فوراً بڑی مستعدی سے ذرا عالمانہ انداز میں کہنا شروع کیا۔ ”تو لہو کو
 اس قدر Tom boyish تھا۔ اور بعض دفعہ حیرت ہوتی تھی کہ
 ایسے طفلانہ مزاح کا لڑکا بڑوں کے سامنے اور تکلف کی سوسائٹی میں
 کس طرح اتنا سنجیدہ بن جاتا ہے۔“

ہم سب پھر چپ ہو گئے۔ خاموش رات اور کھلی سوئی فضاؤں
 کی موسیقی میں خوابوں کی پریاں سرگوشیاں کر رہی تھیں۔
 محبت۔۔۔ زندگی۔۔۔ محبت۔۔۔ زندگی۔۔۔ اول بندو

برتر خداوند!

سیاہ افق کے قریب ایک بڑا سا روشن ستارہ ٹوٹ کر ایک لمبی سی
چمکیلی کیر بناتا ہوا اندھیرے میں غائب ہو گیا۔ ہم آسمان کو دیکھنے
لگے۔

”کوی بڑا آدمی مر گیا“ میں نے کہا۔
”واقعی؟ امینہ آپادی مہاتما گئے“ آصف نے ذرا اونچی آواز
میں کہا۔

دوسرے لحظہ ایک اور ننھا سا تارا ٹوٹا۔
”ارے ان کے سکرٹری بھی“ عثمان چلا گیا۔
اس رات بہت سے ستارے ٹوٹے اور ہم ساری باتیں چھوڑ
پھاڑ کر آسمان کو دیکھتے رہے۔ اور جو ستارہ ٹوٹتا اس کے ساتھ کسی بڑے
لیڈر کو چمکا دیتے۔
”ساری ورکنگ کیپٹی سی سفر کر گئی“ آخر میں آصف انتہائی رنجیدہ
آواز میں بولے۔

امینہ آپا نے ہماری باتیں نہیں سنیں۔ ورنہ خیریت نہیں تھی۔
وہ بھی مشغولیت سے ہمارے ایک سوشلسٹ قسم کے بھائی اور ذکیہ باجی
کے ساتھ سیاسیات پر تبصرہ کر رہی تھیں۔ ”راجندر بابو اور ڈاکٹر
ذاکر نے اس روز یہی کہا تھا“

”دردھاسے لوٹتے میں شری من چندر شیکر جی نے مجھے بھی یہی
کہا تھا کہ اکھنڈ بھارتیہ گھاسہ گیند بلا بھارت“ سوشلسٹ بھائی

نے کچھ کہنا شروع کیا۔ ذکیہ باجی بجد عالمانہ اور مفکرانہ صورت بنائے
ان کی طرف عقیدت کے ساتھ متوجہ تھیں۔

”اب یہاں سے بھاگنا چاہئے“ آصف نے چپکے سے کہا۔ اور
ہم سب ان سیاست دانوں کو وہیں چھت پر ہندوستان کی قسمت کا
فیصلہ کرتے چھوڑ کر منڈیروں پر سے چھلانگے ہوئے نیچے اتر آئے۔
دوسرے روز صبح کی چار کی میز پر انھیں سوشلسٹ بھائی نے
جو تین چار دن سے ممبئی سے ہمارے یہاں آئے ہوئے تھے اپنی سیاہ
فریم کی عینک میں سے جوان کی لمبی سی ناک پر بجد انگلیکوئل انداز سے
کھی مٹی ہمیں غور سے دیکھا۔ وہ مستقل تین روز سے خاموش قسم کا
پروپیگنڈا کر رہے تھے۔ کہ ہم لڑکیاں ان سے وہ سب کتابیں اور فطرت
خرید لیں جو ان کے زبردست چرمی بیگ میں بند ہمارے ذہنوں کی سیاہ
تربیت کا انتظار کر رہے تھے۔

”شاہ رخ آپا۔ اکھنڈ بھارتیہ گھاسیہ گیند بلا بھڑنت۔“
عثمان نے چار دانہ میری طرف دھکیلتے ہوئے چپکے سے کہا۔ مجھے اور
صبیحہ کو زور کی مہنسی آگئی۔ امینہ آپا نے عثمان کی بات سن کر ہمیں ہنستے
ہوئے دیکھ لیا تھا۔ انھوں نے ہم پر کھا جانے والی نظریں ڈالیں اور
چائے بنانے میں کمی کی مدد کرنے لگیں۔ وہ ہمیں سدھارنے کی طرف
سے بالکل ناامید ہو چکی تھیں۔ عثمان نے میں چھوٹا عارف ہنلاتے ہوئے
زور زور سے گارہا تھا۔ مغرب میں اک تارا چمکا۔ مغرب میں

اک تار اچکا“ اور سوشلسٹ بھائی جلدی جلدی سترہ کھانے میں مصروف ہو گئے۔

دوپہر کو ڈور اُنگ روم کے فرش پر امینہ آیا اور ان کی رفیقوں کی رینگ مینگ ہو رہی تھی۔ جو سوشلسٹ بھائی کے بیوی سے آنے کے اعزاز میں منعقد کی گئی تھی۔ ہم نے شیشوں میں سے جھانک کر دیکھا۔ کس قدر اسٹائل سے وہ سوشلسٹ بھائی پائپ کا دھواں اڑا رہے

ہی وقت آصف بیٹی بجاتا ہوا نکلا: یا اللہ! کیسی کیسی مخلوق تم نے نمونہ اپنے یہاں جمع کر رکھی ہے“ اس نے ٹھہرا کر کہا۔

”چپ جانتے ہو سوشلسٹ بھائی صبیحہ سے شادی کرنے کی فکر میں ہیں“ میں نے بتایا اور آصف کا ہارٹ فیل ہوتے ہوتے رہ گیا شام کو بچہ تفصیلاً اپنے دوستوں کو ہم نے اس مینگ کی کارروائی کی رپورٹ سنائی کہ ہمارے گھر ہندوستان کی کیسی کیسی مقتدر اور اعلیٰ و ارفع ہستیاں آتی ہیں۔ آصف نے پوچھا: کیا واقعی سوشلسٹ بھائی والی بات سچ ہے؟“ اور کیا۔ تم کو کم از کم ڈویل توڑنا ہی پڑے گا“

”اور کون کون لوگ تھے یہ“

”تم سب سے باری باری ڈویل ٹولو“

”کو ایک باری میں نے بھی دیکھا تھا۔ ذکیہ باجی! خدا کی قسم

یہ لمبی داڑھی “

عارف نے اپنی معلومات سے اضافہ کرنا چاہا۔

”اور ایک صاحب ہیں۔ امینہ آپا کے خاص رفیق۔ جن کے ساتھ

وہ بکھنویں پر بھات پھیریوں کے گیت بکھا کرتی تھیں۔ وہ یوں اچک اچک کر چلتے ہیں“ عثمان نے باقاعدہ Demonstrate کر کے بتایا۔

”بکھنویں ریڈیو اسٹیشن پر میں نے سلام صاحب کو دیکھا تھا۔

اس قدر ————— بس کیا بتاؤں ————— جو لڑکی فی البدیہہ ان کو نظر آتی ہے اس پر ایک نظم کھڈالتے ہیں“ صبیحہ صاحبہ نے ارشاد کیا۔ تاکہ آصف اور چلے۔

”فی البدیہہ نظر آتی ہے۔ ذرا اپنی اُردو پر غور کیجئے“ میں نے

جل کر آصف کی حمایت میں کچھ اور کہنا چاہا۔ لیکن پیچھے سے شکیلہ کی

آواز آئی۔ ”ارے خرگوشو! امینہ آپا ادھر آرہی ہیں۔ اپنی برادری

دالوں کے متعلق ایسی باتیں کرتے پایا تو جان کی خیر نہیں“ امینہ آپا

اور سوشلسٹ بھائی پائپ کا دھواں اُڑاتے ہاتھ میں تین چار تباکو

کے ڈبے سنبھالے واقعی لائن کی طرف چلے آ رہے تھے۔ ہم سب بھیگی

بلیوں کی طرح ادھر ادھر بھاگ گئے۔

کچھ عرصہ بعد سوشلسٹ بھائی ہمیں واپس چلے گئے۔ بارشوں

کا موسم شروع ہو چکا تھا۔ ماہِ رُخ کے شوہر کی جب میڈیکل کالج میں

ہٹیاں ہوئیں تو وہ چند روز کے لئے اپنی سسرال کے گاؤں سے ہمارے یہاں آگئے۔ بڑے انتظام سے آصف سے اس کا پہلی بار تعارف کرایا گیا۔ اس کے گچھو سے شوہر صاحب جو ڈاکٹری کے پانچویں سال میں پڑھتے تھے بچیدار چلے کہ کیسے اسمارٹ اور شاندار لڑکے سے ان لوگوں کی دوستی ہوئی ہے۔ ماہِ مدخ کے آنے پر ہم نے بہت سے پروگرام بنائے تھے۔ لیکن مستقل بارش ہونے لگی اور ہم کوئی ایکیٹیوٹی نہ کر پائے۔

اس روز صبح جب میں کالج جانے کے لئے موٹر خانہ میں سائیکل نکالنے کے لئے گئی تو ہمارے ٹائریاچندرجیسی شکل والے کشمیری چیرا سی نے اپنی سُرخ لمبی لمبی مونچھیں بچہ مفلکہ انداز میں ہلا کر کہا: ”بی بی جی آج تو کچھ برسات کا ارادہ ہو رہا ہے۔ مدرسے مت جاؤ۔“

”پیر چڑھ گئی۔ اندر ماہِ مدخ پچاس۔“ ”تیرا کہہ چکی تھی کہ تم کو آج کالج قطعی نہیں جانا چاہئے۔ برج کھیلے گے۔ نئے ریکارڈ بجائیں گے اور آصف کو بلا کر باتیں کریں گے۔“

میں نے تقریباً چلا کر کہا: ”علی جو! تم سیدھے میری سائیکل نکال کر صاف کرو۔ سمجھے۔ میں ضرور جاؤں گی کالج۔“

”ضرور جاؤ۔ اور جو وہاں پہنچ کر معلوم ہوا کہ سرج رینی ڈسے کی چھٹی ہے تو محترمہ بھیجتی ہوئی تشریف لے آئیے گا۔ اتر اہی گئیں باگل۔“

”صبیحہ نے ڈورینگ روم کی کڑکی میں سے جھانک کر کہا۔ میں۔

”بی بی۔ صاحب آتے ہی ہوں گے۔ میں موٹر پر آپ کو پہنچا دوں گا۔“ علی جو نے پھر مونچھیں بلاتیں۔ میں نے کچھ جواب نہیں دیا۔ اور اس کے ہاتھ سے سائیکل لیکر تیزی سے لین میں سے نکل کر سڑک پر آگئی۔ اُسی وقت آصف اپنے پھاٹک سے باہر نکلا تھا۔ مجھے دیکھ کر اس نے اپنی سائیکل میرے ساتھ ساتھ کر دی۔ یہ پہلا موقع تھا کہ گھر کے باہر مارا ساتھ ہوا تھا۔

”ہو۔۔۔ آپ کی تھوکتنی کیوں چڑھی ہوئی ہے؟“

”آپ سے مطلب؟“

”اوہ تو گویا آپ خفگی فرما رہی ہیں۔ جرم! کیا سوشلسٹ بھائی آپ کے لئے بھی پیغام دے گئے ہیں؟“

میں نے کوئی جواب نہ دیا۔ ۱۹۶۰ء سائیکلیں برابر چلتی رہیں۔ سب رخصت کی حمایت پر ایک رخصت گیارہ۔ سوشلسٹ وزارت روڈ بالکل خاموش اور بھیگی بھیگی پڑی تھی۔ سوکھے تالاب کے نزدیک کسی بد میت نے گا کر کہا۔ ”اے سادوں کے نظارے ہیں۔“ اور غصہ کے مارے میرا جی چاہا کہ بس مر جاؤں۔“

ابھی ہم سڑک کے موڑ تک بھی نہ پہنچے تھے کہ بارش کا ایک زور دار ریلہ آگیا۔

”آخر تم جا کہاں رہی ہو بھئی؟“

”جہنم میں۔۔۔ پھر تم بولے۔“ اور میں نہ جانے کیوں جیل روڈ

ابھی میں گھر سے بہت دور نہیں گئی تھی۔ درختوں کے جھنڈ میں سے اپنی کوٹھی کی چھت اب بھی نظر آ رہی تھی۔ لیکن واپس جہاں شکست کا اعتراف کرنے کی ہمت نہ پڑی۔

”شاہ رخ گھر واپس جاؤ۔“

”نہیں۔“

”کیا صبیحہ سے صبح صبح لڑائی ہوئی ہے؟“

”آپ کو کیوں اتنی میری فکر پڑی ہے۔ اپنا رستہ لیجئے آپ۔“

”اور تمہیں یوں بیچ مخدھار میں چھوڑ جاؤں۔“

”آپ میری حفاظت کا حق کب سے رکھتے ہیں؟“

”اچھا میں بتاؤں بہترین ترکیب۔ یہاں پہاڑی کبھی سایہ دار درخت کے نیچے پرک جاؤ۔ اور جب بارش کم ہو جائے تو جا کر کہہ دینا کہ صرف ایک پیرنڈا اٹنڈ کر کے آ رہی ہوں۔“

”جی ہاں اور آپ بھی اس درخت کے نیچے تشریف رکھیں۔ اس نازک خیالی کی داد دیتی ہوں۔“

”اچھا تو اسی طرح بارش میں سڑکوں کے پتھر لگائی رہے۔“

میرا کیا ہے۔ منونہ ہوگا۔ مر جاؤ گی۔ اس نے واقعی جل کر کہا اور اپنی سائیکل وارث روڈ کی طرف موڑ لی۔

”مر جاؤ تم خود۔“ میں نے ذرا زور سے کہا۔ وہ کافی نہیں۔

نکل گیا تھا۔ پھر میں نے سوچا کہ واقعی یوں لڑنا

چکر لگانا کس قدر زبردست حماقت ہے۔ میں نے اس کے قریب پہنچ کر کہا۔

”آصف!“

وہ چُپ رہا۔

”آصف صلح کرو۔“

”پھر لڑو گی؟“

”نہیں۔“

”وعدہ فرمائیے۔“

”وعدہ تو نہیں لیکن کوشش ضرور کروں گی۔“ میں نے اپنا

پسندیدہ اور نہایت کارآمد جملہ دہرایا۔

”گھر چلو واپس۔“ اس نے حکم لگایا۔ میں نے اسی میں عافیت سمجھی

کیونکہ اچھی خاصی سردی محسوس ہونے لگی۔ چنانچہ میں نے خاموشی سے

اس کے ساتھ ساتھ چلنا شروع کر دیا۔ ابھی ہم وارث روڈ کے موڑ پر

ہی تھے کہ کیا نظر آیا کہ چلی آ رہی ہیں امینہ آپا کا ریس بیٹھی ہوئی زنتا نے

میں۔ ہمارے قریب پہنچ کر زور سے بریک دبا کے انھوں نے کار

روک لی۔ اور سائیکل پر بیٹھے بیٹھے میری روح فی الفور قفسِ عسری

سے عالم بالا کی طرف پرواز کر گئی۔ انھوں نے مجھے بالکل سالم کھا جانے

”الی نظروں سے دیکھا۔“

”آپا! میں کالج سے آ رہی تھی تو رستے میں دیکھنے بارش آ گئی۔“

میں نے اپنی دبی ہوئی آواز بے انتہا مری ہوئی پائی۔

”اوہو، آپ کا کالج اب اتوار کے روز بھی کھلتا ہے۔“

اور اس وقت مجھے یاد آیا کہ آج کیمت اتوار تھا۔ بھیگی بلی کی طرح میں بچاری ان کے پاس جا بیٹھی۔ ڈرائیور نے سائیکل پیچھے باندھی اور ہم چل دیئے گھر کو۔ امینہ آپ نے اخلاقاً بھی آصف سے نہ کہا کہ تم بھی کاریں آ جاؤ۔ وہ بچارا بھیگتا بھاگتا نہ جانے کدھر کو چلا گیا۔

گھر پہنچ کر اتنے زور کی ڈانٹ پلائی ہے امینہ آپ نے کہ لطف آ گیا۔ اس سانحہ کے بعد کچھ عرصہ کے لئے آصف کے ساتھ برج اور کیرم موقوف۔ وائیلن، سیٹیاں، ٹمارچ اور آئینہ کی چمک کے ذریعہ ایس او ایس کے پیغامات ملتے تھے۔ اور مغرب میں جھملا تے تاروں کے سلائے رومان کا خاتمہ بالآخر ہو گیا۔

میڈیکل کالج جب کھلا تو ماہرِخ اپنی ریاست واپس چلی گئی۔ ایک روز ہم نے سنا کہ ملافت ہماری بد مذاتی سے خفا ہو کر مری جا رہا ہے۔ دراصل وہ ضروری کام کیلئے وہاں جا رہا تھا۔ بہر حال ہم کو اس کا بچا ہنس تھا۔ کہ محض امینہ آپ کی وجہ سے کیسا اچھا اور دلچسپ وقت ہم سے ناراض ہو گیا۔ مری میں اس کے چچا رہتے تھے۔ جن کی بھورے بالوں اور سبز آنکھوں والی خوبصورت لڑکی سے اکثر اس کی منگنی کا تذکرہ کیا جاتا تھا۔ پھر اس روز میں کتنی خوشی ہوئی ہے جب یہ معلوم ہوا ہے کہ امینہ آپ اسلم گرز کالج میں انکونکس کی ٹیکو بیچ کے علی گڑھ جا رہی ہیں۔

جانے والی شام وہ بڑے سکون کے ساتھ آئینہ کے سامنے کھڑی ٹیشن جانے کی تیاری کر رہی تھیں۔ میں نے ان کی نظر بچا کر کھڑکی میں سے جھانک کر دیکھا۔ وہ سرو کے درختوں کے اس پار اپنے کمرے میں لمپکے سامنے انتہائی اہناک سے پڑھنے میں مصروف تھا۔ اس وقت میں نے سوچا کہ کاش اگر وہ روٹھا ہوا نہ ہوتا تو ہمیشہ کی طرح آئینہ آپا پر کوئی رکھی دیکھ کرے۔ سنگھار میز پر سے دستی آئینہ اٹھا کر اس کی چمک کے ذریعے ایس۔ او۔ ایس کا پیغام بھیجنے کی فکر کر رہی تھی۔ کہ آئینہ آپا نے جھٹ میرے ہاتھ سے آئینہ لے لیا۔ اور اس میں اپنے بالوں کا جائزہ لینے لگیں۔ اور میں ان کے علی گڑھ پہنچنے ہی کسی حد سے زیادہ وحشت زدہ پروفیسر کے عشق میں مبتلا ہو جانے کے اہناک پر غور کرنے لگی۔ لیکن ایسی تجویزیں قبول کب کرتا ہے۔

آئینہ آپا جا رہی تھیں۔ میں نے چپکے سے صبیحہ سے کہا کہ وہ باغ کی پچھلی دیوار پر ایس۔ او۔ ایس (صبیحہ۔ عثمان، شاہ رخ) کا پیغام لکھ آئے۔ صبیحہ نے کوئلے سے کھد دیا۔

”مت جاؤ“

صبح کو اس کے نیچے لکھا ہوا ملا ”ضرور جاؤں گا“ اور آصف بھی چلا گیا۔ بڑی جان جلی۔ لیکن کیا کرتے۔ اس کے کچھ عرصے بعد سرما کی مچٹیوں میں ہم زارہ کے پاس دوبرہ دون چلے گئے۔

وہاں ایک رات زارہ اپنی ایک دوست کے ساتھ اڈین سے نکل کر باہر اندھیرے میں جب اپنی کار میں بیٹھی اور کہا کہ غفور پر میلا بابا کولٹن روڈ پہنچاتے ہوئے اب سیدھے گھر چلو۔ سامنے ڈرائیور کی سیٹ پر سے کسی صاحب نے مری ہوئی آواز میں عرض کیا کہ ”جی میں غفور قطعی نہیں ہوں۔ میرا نام پائیلٹ آفیسر آصف انور ہے۔ اور مجھے آپ سے مل کر یقین فرمائیے انتہائی قلبی مسرت محسوس ہوئی ہے۔“ اور کار اسٹارٹ کر دی گئی۔

زارہ اور پر میلا غفور اور غصے سے چلا اٹھیں۔ ”آپ کون ہیں اور ہماری کار میں کیوں گھس گئے۔ روکئے فوراً۔“

”جی اتفاق سے یہ کار اس خاک رکی ہے۔ دبرہ دولن میں اڈین کے سامنے ایک ہی طرح کی دو کاروں کا پارک ہو جانا بہت زیادہ ناممکن میں سے نہیں ہے۔“

”ختم کیجئے اپنی تقریر اور روکئے موٹر۔“

”پر میلا بابا کولٹن روڈ پہنچا دیا جائے۔ اس قدر پریشان نہ ہوئے کہر بہت زیادہ ہے۔ رات بچیدار ہے۔ اور ہم آدھے رستے آگئے ہیں۔“

دونوں بچیاں بچاری جھجھلاہٹ اور غصے کے مارے کچھ اور کہہ بھی نہ پائی تھیں کہ چند منٹوں میں کار زناٹے سے ہماری برساتی تین داخل ہو گئی۔

معلوم ہوا کہ آپ دہرہ دون میں ایر فورس کے انٹرویو کے بعد میڈیکل کے لئے آئے ہوئے ہیں۔ خوب آپ کو آڑے ہاتھوں لیا گیا می نے ڈانٹا کہ تم ہم سب رخصت ہوئے بغیر ہی اس طرح اچانک مری چلے گئے۔ اس نے بھڑک کر کہا کہ ایندھن آپ نے کیوں شاہ رخ کو سائیکل پر بارش میں بھینگنے پر ڈانٹ پلائی تھی۔ سوشلسٹ بھائی منطق اور جغرافیہ کے کس نکتہ کی رو سے صبیحہ سے شادی کرنے کی فکر کر رہے تھے۔ اور ماہ رخ کے میاں قبلہ ڈاکٹر صاحب کس لئے اس سے چلے جاتے تھے مخقر یہ کہ ہم لوگوں میں صلح صفائی ہو گئی اور پھر پہلے کی طرح دوست بن گئے۔

پھر وہی برج۔ کیرم۔ شرارتیں اور گانے۔ وہی مغرب میں ایک تارا چمکا۔ آتش دان کی روشن آگ کے سامنے بیٹھے ہوئے ہم سب اس کی سحرانگیز آواز اور وائمن کے نغمے سننے۔

کیا کہتے مجھے کیا یاد آیا

کیا کہتے مجھے کیا یاد آیا

ٹیلے کی طرف چرواہے کی بنی کی صد اہلکی ہلکی
اور شام کی دیوی کی چڑی شانوں سے پے ڈھلکی ہلکی

مغرب میں اک تارا چمکا۔ !

— اور پھر جو ایک روز میں نے آصف کے اپنے بہنوئی بننے کے امکانات پر نظر کی تو مجھے یہ خیال بہت خاصا پسند آیا۔ کرمس کی تعطیلات میں ایندھن آپا بھی علی ٹرڈ سے دہرہ دون آگئی تھیں۔ می

تک پہنچانے کے لئے امینہ آپا کے سامنے یہ تجویز پیش کر دینی بے حد ضروری تھی۔ ایک رات جب کھانے کے بعد امینہ آپا ششماہی امتحان کے پرچے دیکھ رہی تھیں۔ میں دبے پاؤں ان کے کمرے میں پہنچی۔ اور ادھر ادھر کی بے معنی باتوں کے بعد ذرا ڈرتے ہوئے بولی۔

”امینہ آپا —!“

”ہوں“

”امینہ آپا ایک بات سنئے“ امینہ آپا ایدہاں سے

”فرمائیے“ فرمائے۔

”ار — یعنی کہ — اگر آصف کی شادی کر دی جائے

تو کیا رہے“

”بہت اچھا رہے“

”میرا مطلب ہے کہ صبیحہ کے ساتھ“

”آپ کی بلند نظری کی داد دیتی ہوں۔ کس قدر اعلیٰ خیالات

ہیں“

”لیکن — لیکن امینہ آپا آپ کو معلوم نہیں کہ آصف اور صبیحہ

ایک دوسرے کو پسند کرتے ہیں۔ یعنی دوسرے لفظوں میں یہ کہ محبت

کرتے ہیں ایک دوسرے سے“ میں نے ذرا ایسے Mild طریقے

سے کہا کہ امینہ آپا کو دفعۃً Shock نہ ہو جائے۔ امینہ آپا کی انگلیوں سے

قلم چھوٹ گیا۔ اور اس طرح دیکھے دیکھے اب انھیں قرب محبت

کا بالکل یقین ہو چلا ہے۔

”کیا کہا۔۔۔؟ محبت۔۔۔ محبت۔۔۔! اُف کس قدر تباہ کن۔ محراب الاخلاق خیالات ہیں۔ محبت۔ یا اللہ۔ مجھے نہیں معلوم تھا کہ ایسی دہشتناک باتیں بھی تم لوگوں کے دماغ میں گھس سکتی ہیں۔ میری ساری تربیت۔۔۔“

”لیکن امینہ آپا دیکھئے تو اس میں مضائقہ کیا ہے۔ آصف نوکر بھی ہو گیا ہے۔ ایک دم سے ساڑھے چھ سو کا اسٹارٹ اسے مل رہا ہے۔ وہ بہت اچھا لڑکا ہے۔ صلیحہ بھی بہت اچھی لڑکی ہے۔ دونوں کی کتنی اچھی گزرے گی۔ اگر ان کی شادی۔۔۔“

”شادی۔۔۔ شادی۔۔۔ کیا اس نعویت کا خیال کئے بغیر تم لوگ رہ ہی نہیں سکتے۔ تمہیں دنیا میں بہت کام کرنے ہیں۔ طوفانوں سے لڑنا ہے۔ ملک کا مستقبل سنوارنا ہے۔“

”پر امینہ آپا ایک کے بجائے دو انسان ساتھ ساتھ طوفانوں سے زیادہ بہتر طریقہ پر لڑ سکتے ہیں۔ اور آصف تو ہوالی جہاڑ لڑانے لگے گا۔۔۔!“

”چپ رہو۔۔۔ آصف۔۔۔ ہُنہ۔۔۔ یہ لڑکا مجھے قطعی پسند نہیں۔ یقیناً معلوم ہونا چاہئے کہ مجھے ایک آنکھ نہیں بھاتا۔ کچھ بہت عجیب سا شخص ہے۔ بچوں کی طرح ہنستا ہے۔ لڑکیوں میں مد سے زیادہ دلچسپی لیتا ہے۔ اور غضب یہ کہ کل شام صبیحہ کو

ڈارنگسٹ کہہ کر پکار رہا تھا — انتہا ہو گئی!

اینہ آپا کچھ اور لیکچر پلاتیں اس لئے میں نے اپنی خیریت اسی میں دیکھی کہ چپکے سے اٹھ کر چلی آؤں۔ اپنے کمرے میں آکر میں سوچنے لگی — آصف مجھے قطعی پسند نہیں — ایک آنکھ نہیں بھاتا — لڑکیوں میں حد سے زیادہ دلچسپی لیتا ہے۔ تو کیا اسے لڑکیوں کی بجائے اکادیوں اور چار کے چھوٹوں میں دلچسپی لینا چاہئے — اب کیا کیا جائے؟

آصف صاحب ٹریننگ کے لئے انبالے اور پھر شاید پونا تشریف لے گئے۔ اور بہت جلد نہایت اعلیٰ درجہ کے ہوا باز بن گئے۔ انتہا سے زیادہ *daring* اور خطرے کی اڑائیں کرنے میں ماہر اور پیش پیش۔

طیارہ بھی آپ اسی انداز سے اڑاتے جیسے ہال پر موٹر چلا رہے ہیں۔ حادثوں سے کئی بار بال بال بچے۔ ایک دفعہ ایک نئی مشین کی ٹسٹ فلائٹ کے لئے ایروڈروم سے اس زناٹے سے نکلے کہ اوپر پہنچ کر معلوم ہوا کہ صرف انجن آپ کے پاس ہے اور طیارہ کی باڈی پیچھے زمین ہی پر رہ گئی ہے۔ ہم دہرہ دون ہی میں تھے جب وہ انبالے سے سہاڑپو ہوتا ہوا دہرہ دون آیا۔ راستہ میں ڈائوننگ کے شوق میں آپ اس قدر نیچے اترے کہ ایک کوٹھی کی چھت پر گئے ہوئے ایریل موٹی ہوا زکے پیسوں میں اُبھ کر ساتھ ساتھ اڑتے چلے گئے۔ آس پاس کی ساری کوٹھیوں کے تار اس طرح ہل گئے جیسے زلزلہ آگیا ہے۔ اور لوگ گرہ گڑا ہٹ کے شور سے پریشان ہو کر باہر نکل آئے۔ وہ کوٹھی ایک

”اور وہاں جتنے گانے سیکھو گے ان کی ٹیونیں لکھ لکھ کر بھیجا
کرو گے“

”بالکل“

”اور ہوائی جہاز اتنا نیچا نہیں اڑاؤ گے کہ لوگوں کے گھروں
کے ایریل اور انجینز لڑکیوں کے دل ٹوٹ جائیں“

”قطعی نہیں“

پھر وہ چلا گیا۔

بہت دنوں سمندر پار رہنے کے بعد وہ پچھلی جنوری میں رخصت
پر گھر آیا۔ اب وہ اس قدر Ace اور شاندار ہوا باز بن چکا تھا کہ جب
وہ اپنی گرجتی ہوئی امریکن کاریں سے اتر کر ہری کین کے بگولے کی طرح
کمرے میں داخل ہوا تو ہم سب کے سب بے انتہام عجب ہو گئے۔

”So the boy comes home“ جیسے نے خوشی سے چلا کر

کہا۔ اور اس نے بھک کر صبیحہ کو ایک ہلکی پھلکی ٹڑیا کی طرح اٹھایا۔

”ادہ ڈار لنکز — میری ننھی خرگوشینو“ اور اس نے آہستہ

کر بیویٹش ہوتے ہوتے رہ گئیں۔

رخصت ختم ہونے کے بعد وہ پھر اپنے مستقر پر چلا گیا۔ اور وہاں

سے جرمنی کے فضائی محاذ پر بھیجا گیا۔ کچھ عرصہ تک حسب معمول اس نے

ایئر گراف باقاعدگی سے ہمارے اور اس کے اپنے گھروالوں کے پاس

آتے رہے۔

اور پھر —————

میں نے آنکھیں بند کر لینی چاہئیں۔ لیکن خوابوں کا پھیلتا ہوا دھند لکاسمٹ چکا تھا۔ وہ مانوس اور پیاری آوازیں اندھیرے میں ڈوبتی چلی گئیں۔ باہر سرو کے جھنڈ میں تیز ہوائیں سیٹیاں بجا رہی تھیں۔ مئی کی رات کا زردا اور بیمار چاند اس خوابیدہ ————— فریب خوردہ ————— خستہ دنیا پر اپنی اُداس کونین برسا رہا تھا۔ یورپ کی جنگ ختم ہو چکی۔ دوسری منزل پر ریڈیو میں شکرانہ کی سروس ہو رہی تھی۔ رگن کی مدھم گونج اور مقدس و بلند خدا کی حمد کے نغمے فضا میں ہمارے ہتھکے۔ کاش ————— کاش آصف نہ مرتا ————— کاش آصف نہ مرتا ————— یا اللہ ————— !

میں نے آنکھیں بند کر کے تکیوں میں منہ چھپا لیا۔ صبح بریگیڈیر اسٹینلی می اور صبیحہ سے فون پر کہہ رہے تھے۔ بیگم صاحبہ آپ کا بھانجہ ————— مس احمد آپ کا منگیتر انتہائی بہادری سے لڑا اور اس نے شاندار جواہرزدی سے جان دی ————— ہمیں اپنے ایسے لڑکوں پر کتنا فخر و غرور ہے۔ بیگم صاحبہ ————— میری دلی ہمدردی قبول کیجئے۔“

دلی ہمدردی ————— امینہ آپ اپنے کمرے میں ٹائپ میں مصروف تھیں۔ کھٹ کھٹ کی آواز بے ترتیب اور منتشر ہوتی جا رہی تھی۔ مئی کی خشک ہوائیں بہار کے بادلوں کو برساتے بغیر اڑے گئیں۔

درختوں کی زرد پتیاں شہد کی مکھیوں کی اُداس بھنبھناہٹ کے ساتھ
ساتھ فضا میں بکھر رہی تھیں۔

وہ دوپہر کا غنگین وقت تھا۔۔۔ میں پچھلے برآمدے کے
ایک ستون کے طویل سایہ میں فرش پر بیٹھی تھی۔ وہ بامیں میرے کانوں
میں گونج رہی تھیں۔ جو آصف کا ایک ساتھی عثمان کو رو رو کر سنا رہا
تھا۔۔۔۔۔ یا اللہ۔۔۔۔۔ !

اللہ۔۔۔۔۔ وہ ایک انتہائی سرد صبح تھی۔ اور غضب کا کہر
پڑ رہا تھا۔ جب رات کے دوسرے کنارے پر بٹرول کرنے کا حکم دیا
گیا۔ بہت خطرناک کام تھا۔ پوچھا گیا کوئی آئیس اس وقت جانے کو
تیار ہے۔ آصف نے خود کو فوراً والنسیر کو دیا۔ کہ اس قدر گہری تھی کہ
سامنے چند گز کا فاصلہ نظر نہ آتا تھا۔ وہ اپنی مشین لیکر طیارہ گاہ سے
نکلا ہی تھا کہ خطرے کے سارن بجنے لگے۔ کہرے کے اس پار رات کے
دوسرے کنارے پر جرمین طیاروں کا ایک زبردست بیڑہ پہنچ چکا تھا
آصف بہت اونچے بادلوں میں سے ڈائیو کر کے اپنے ساتھیوں کا
انتظار کرتے بغیر سیدھا راتن پر پرواز کرنے لگا۔ اور چند لمحوں کی سخت
فضائی جنگ کے بعد جرمین طیارہ شکن توپوں کا نشانہ بن کر نیچے دریا
کے ایک پُل پر گر پڑا۔ اس کی مشین میں آگ لگنے سے پہلے ہی کئی ایئرن
اور انگریزی ہوائی جہاز اس جنگ میں حصہ لینے کے لئے پہنچ چکے تھے۔
۔۔۔۔۔ لیکن موت۔۔۔۔۔ وہ کسی کا انتظار نہیں کرتی

وہ شائد دائر لیس سے اپنی طیارہ گاہ کو پیام بھیجنے میں کامیاب ہو گیا تھا۔ جس کے پہنچنے ہی فوراً آفسر زکی ایک امدادی پارٹی دوسرے ہوائی جہاز پر اس کے پیچھے گئی۔ اور پُرسکون اور سردرائن کے ایک ٹوٹے ہوئے پُل کے قریب اس کے مبارک چور چور اور جلا ہوا پایا۔ وہ پین سے کچھ فاصلہ پر بے جان پڑا تھا۔ اور اس کے چہرے اور جسم پر کوئی خراش تک نہ تھی۔ بالکل جیسے دائلن بجاتے بجاتے سبزے پر تھک کر سو گیا ہو۔

اللہ — آصف اور موت — کیسی غلط، ناقابل یقین، غیر ممکن بات تھی — لیکن وہ وہاں شبنم آلود گھاس اور ستارے سحری کے مڑھائے ہوئے پھولوں پر پڑا تھا۔ خاموش اور سرد۔

پھر جنوبی انگلستان کے اس کے فضائی مستقر سے اس کا سامان گھر بھیجا گیا — کتابیں — پچر پوسٹ کارڈ — ڈرمربواسے مٹانی کے ڈبے، ڈھیروں تصویریں جو اس نے مختلف مقامات پر اتاری تھیں — وہ ادھورے خط جو کبھی پوسٹ نہ کئے جاسکے۔

ہوا کا ایک تیز جھونکا ایک نیلے کاغذ کے چند چھوٹے چھوٹے ٹکڑوں کو اڑاتا ہوا بہت دور افق کی تنہائیوں میں کھو گیا۔ خاموش ستاروں اور دھندلی کہکشاں کے رُو پہلی راستوں سے پرے — بہت دور سے ایک مدھم آواز آہستہ آہستہ آرہی تھی — امینہ آیا۔

کاش امینہ آیا — تمہیں معلوم ہوتا کہ میں تم سے —

تم سے کس قدر محبت کرتا تھا — کتنا دیوانہ وار تمہیں چاہتا تھا۔

پابننے اور چاہے جانے کی خواہش — کیسی طفلانہ حماقت تھی
 — تم نے ہمیشہ میرا مذاق اڑایا۔ کاش اینہ آپا تم مجھے اتنی
 اجازت دیتیں کہ میں تمہیں صرف ایک بار ڈارلنگسٹ کہہ کر پکار سکوں
 اور پھر مر جاؤں — ڈارلنگسٹ — اس فضول اور انتہائی
 سستے سے لفظ میں میری روح، میری جان سمٹ کر آجاتی۔ تم کہتی
 تھیں — محبت — محبت — محبت — کتنی تھرڈ ریٹ
 اور بیکار افسانوں کی سی باتیں ہیں۔ اپنی نظر اپنے خیالات کو بلند کرو
 اپنی ذہنی صلاحیتوں کو سنوارو — طوفانوں سے لڑو —
 یہ کرو — وہ کرو — اینہ آپا تمہارے لکچر — آج رات
 کے سرد پانیوں پر زرد اور بھاری کہرہ چھا رہا ہے — ستارے
 جھلسلا کر بجھتے جا رہے ہیں۔ پائُن کے اونچے درخت — شمالی
 سمندر پر سے آتی ہوئی برفانی ہواؤں کے جھونکوں سے جاگ اٹھے
 ہیں۔ میرا مبار اپنے ہیب جھود اور خاموش گرج کے ساتھ میرے
 قریب شید میں آنے والی صبح کا سکون کے ساتھ انتظار کر رہا ہے
 — اینہ آپا! میں اپنی اس زندگی، کائنات کی اس پیہم اور
 یکنگ جدوجہد سے تھک چکا ہوں — سرچ لائٹ کی تیسز
 لکیریں پھیلی رات کے کالے بادلوں کو کاٹتی ہوئی افق میں گرتی جا
 رہی ہیں — میری اس دنیا سے بہت دور —
 بہت علیحدہ، تم اس وقت نہ جانے کیا کر رہی ہوگی — کیا

سوچ رہی ہوگی — ایلینہ آپا! کاش میں تمہیں سمجھ سکتا — تم
 مجھے سمجھ سکتیں — پھر اونچے اور نیلے آسمانوں پر ایک ملکوتی نقہ
 بلند ہوا — اور محبت کے فرشتوں کے برہم کے نقری سار ایک
 ایک ایک کر کے ٹوٹ گئے — زندگی کا آخری گیت ختم ہو چکا تھا۔

ٹوٹے تارے

انجیر اور زیتون کے درختوں اور ستارہ سحری کے پھولوں سے
 گھری ہوئی کسی جمیل کے خاموش اور پرسکون پانیوں میں زور سے
 ایک پتھر پھینکنے سے لہروں کا محظہ بہ لحظہ پھیلتا ہوا ایک دائرہ سا بن
 جاتا ہے نا! یا جب کوئی تھکا ہارا مطرب رات کے پچھلے پہر اپنے رباب
 پر ایک آخری مضرب لگا کر ساز کو ایک طرف رکھ دیتا ہے اور اس
 کے نقلی تاروں میں سے جو لرزتا، دم توڑتا ہوا آخری نغمہ بلند ہوتا
 ہے۔ یا پھر جیسے سفید یا سمین کی معصوم کلیوں کی جہک کی تیز لپٹوں
 میں ملفوف ہوا کا ایک جھونکا صبح ہوتے جیکے سے اندر داخل ہو کر شمع

کو بجا اور پھر اس بجھی ہوئی شمع میں سے جو ہلکا سا غلگین سا دھواں اُڑتا
ہوا اوپر کو اٹھتا ہے نا —

لیکن ٹھیر نیے بھی۔ اس قدر شاعری کی ضرورت نہیں۔ بس
پوہنی سمجھ لیجئے کہ ایسی ہی کچھ ناقابلِ اطمینان، ناقابلِ تشبیہ و تمثیل سی کیفیت
اس وقت شاہینہ پر چھائے جا رہی تھی بلکہ حاوی ہو رہی تھی۔ اُس محسوس
ہو رہا تھا۔ نہ جانے کیا کیا محسوس ہو رہا تھا۔ کیونکہ ہماری اس آہستہ
سی دُنیا میں بہت سی باتیں ایسی عجیب سی ہو جاتی ہیں۔ جن کی تشریح
نہیں کی جاسکتی۔ اور نہ ان کی کوئی معقول وجہ سمجھ میں آتی ہے۔
جانے کیوں۔ پر ایسا ہوتا ضرور ہے۔ ہمیشہ۔ کہ جب۔ لیکن
خیر، کہانی بے ربط ہو جائے گی۔ اور پھر آپ عقل مندوں کے نزدیک
اس زندگی میں بہت سے گہرے گہرے اور اونچے اونچے نشیب و
فرز ہیں۔ اور یہ زندگی ایک دورا ہے۔ ایک چھوٹا سا المیہ ہے
یا طربہ۔ یا المیہ اور طربہ دونوں — یا ایک — خیر —
افوہ —!

کیونکہ یہ رخسندہ کا خط تھا۔ جسے وہ اب تک کم از کم پچیس مرتبہ
پڑھ چکی تھی۔ اور اب اسے خوف ہو رہا تھا کہ کہیں اسے ڈاکٹہ
عارف سے اپنی سائیکوٹالسز نہ کروانی پڑ جائے۔

زندگی بھی واقعی کیسی عجیب چیز ہے۔ بے انتہا عجیب۔ بالکل
بے سرو پا۔ رخسندہ کا خط اسی طرح قالین پر پڑا ہوا تھا۔ بھی اللہ

یہ کرمس کی صبح تھی۔ کیرل گانے والی ٹولیاں دوزنکل چکی تھیں۔ اور پہاڑی
 خوابانیوں کی ڈھلوان کے پرے کھنڈر کی دوسری طرف سے بیگ پائپ
 کے تیز اور مدھم سُر دوں کی لہریں برفانی ہوا میں تیرتی ہوئی مدھمچنے کے
 شیشے سے ٹکرا کر اندر داخل ہونے کی کوشش کر رہی تھیں۔ ہر سال یہ
 بیگ پائپ بجانے والے ۲۵۔ دسمبر کی صبح کو اسے اسی طرح جگا دیا کرتے
 تھے۔ اور وہ جھجھلا کر پھرتے میں منہ چھپا لیتی تھی۔ محراب — اب
 تو ساری کہانی ہی ختم ہو چکی ہے۔ توبہ — افوہ — ہوا کے ایک
 جھونکے سے رخشندہ کا خطاڑتا ہوا آتش دان میں جاگرا۔ اس نے
 اٹھ کر دریچہ بند کر دیا۔ اور دیوان پر گر گئی۔ صبح کی ہلکی ہلکی قرمزی روشنی
 دیواروں پر پڑ رہی تھی۔ کھنڈر کا گھنٹہ بج رہا تھا۔ اور *Gauner*
فری بروئے کا "بلو بوائے" دیوار پر سے جھانک کر مسکرا رہا تھا۔
 "بلو بوائے" شاہینہ نے آنکھیں بند کر لینی چاہیں۔ لیکن تصویر
 کے شیشے پر بہت سی دھندلی دھندلی رنگین پرچھائیاں ناچنے لگیں۔
 "جب میں بڑا ہو کر ڈیڈی کی طرح میجر بنوں گا اور ری شی سے
 شادی کروں گا تو تم اور سلیم ہمارے ہاں مہمان آنا۔ میں راجپوتوں
 یوکلپٹس کے جنگلوں میں ایک بہت بڑا اور اونچا سا چاکلیٹ اور
 کیک کا گھر بناؤں گا۔ پھر اس میں ری شی اسنووائٹ کی طرح رہا
 کرے گی۔"

"ہشت ندیدے، کہیں ہر وقت چاکلیٹ کھاتے کھاتے بیمار ہو

پڑجاؤ گے تو جناب عالی میں تو کبھی آپ کو دیکھنے بھی نہیں آؤں گی۔
 اور ڈبل فیس لوں گی ہمیشہ۔ سلیم تم بھی کبھی نہ جانا۔ ان لاپچی خرگوشوں
 کے گھر۔ میاں عمر بھر پڑے رہیں گے یوں ہی۔ اور ہم تو اپنے ٹھٹھ سے
 ہوائی جہاز میں اڑا پھریں گے۔ صبح کو چاند میں جا کر چائے پی۔ ددپہر
 کو میکسیکو پہنچ گئے۔ رات کو گھر۔ ابا کیسے مزے کی زندگی ہوگی۔
 لیکن رخسندہ نے نکھا تھا۔ خدا راشی شی میرا خط پڑھ کر اپنے آپ کو
 غمگین مت کر لینا۔ میں تم کو پورے چھ سال بعد دیکھ رہی ہوں۔ کتنی
 طویل مدت ہے۔ اور میں کس قدر احسان فراموش۔ یقیناً مجھے تم سے
 معافی مانگنی چاہئے۔ ایک یتیم اور کمزور لڑکی جس نے تمہارے گھر پر
 تمہارے گھر والوں کے رحم و کرم پر پرورش پائی ہو۔ اور وہ ایسی
 باعنی اور سرکش نکل جائے۔ سوچو تو سٹی شی میں ہمیشہ بسنے والی رہی
 شی، کیسی عجیب باتیں لکھ رہی ہوں۔ کیونکہ زندگی نے مجھے رونا بھی
 سکھا دیا ہے۔ شاید میں اب بھی تم کو خط نہ لکھتی اور تم کو معلوم نہ
 ہونے پاتا کہ میں کہاں ہوں اور کیا کر رہی ہوں۔ لیکن گزشتہ ہفتے
 پوناسے بنگلور آتے ہوئے میری ایسولینس کار ایک اور فوجی لاری
 سے ٹکرا کر کھڑیں گر گئی۔ اور میری یونٹ کے آفیسر کمانڈنگ کو مجھ سے
 پوچھ کر بھتیں میرے زخمی ہو جانے کی اطلاع دینی پڑی۔ کیونکہ اس
 وسیع دنیا میں میری *kin* منہ *Next* تم ہی ہو۔ پریشان نہ ہونا
 اب میں ابھی ہوتی جا رہی ہوں۔ کرمس آنے والا ہے۔ اور نہایت

سرگرمی سے اس کے استقبال کی تیاریاں کی جا رہی ہیں۔ کاغذی
 ربن اور زنجین جا پانی قندلیں، مصنوعی مسکراہٹیں اور لالہ کے پھولوں
 سے بھرے ہوئے گل دان۔ کینٹن میں رات گئے تک گیتوں اور قہقہوں
 کا شور رہتا ہے۔ اپنے گھروں سے ہزاروں میل دور پڑے ہوئے
 امریکن اور آسٹریلین فوجی ہر وقت خوش رہنے کی کوشش کرتے ہیں۔
 ہر وقت چنج چنج کر گاتے رہتے ہیں۔ انسان اپنے آپ کو خود فریبی
 میں مبتلا رکھنے کا کتنا شوقین ہے۔ ایس بلوگاؤن، "کارپکارڈ
 تیزی سے بچ رہا ہے۔ یاد ہے "بلو بوائے"، کون تھا۔ اللہ!

اچھا اب ختم کرنی ہوں۔ ہمارا نیا میجر بھی اپنا راؤنڈ لینے کے لئے آنے
 والا ہے۔ اس نے ابھی مجھے لکھنے پڑھنے کی اجازت نہیں دی ہے۔
 یا اللہ! میں اس قدر احمق سی کیوں ہوتی جا رہی ہوں۔ صبح وہ مجھ پر
 جھکا ہوا امیر المپیر پھرے رہا تھا۔ اور میرا جی چاہ رہا تھا کہ وہ فوراً وہاں
 سے ہٹ جائے۔ میرے راستے سے الگ ہو جائے۔ اور وہ پھر
 نئے راگ سنانے پر نظر آتا ہے۔ اس کی نیلی آنکھیں دیکھ کر مجھے وہ
 گزرے دن اور پرانی باتیں اس قدر تیزی سے یاد آنے لگتی ہیں کہ
 جنہیں میں اس چھ سال کے عرصے میں بھولنے میں خاصی کامیاب
 ہو چکی ہوں۔ خدا کے لئے شیشی سکر اوئے

دس برس پہلے کرسس کی ایسی ہی بر فانی صبح تھی۔ جب رخشہ
 بھاگی بھاگی اس کے کمرے میں آئی تھی۔ اور اس سے کہا تھا "کاہل"

بلی اٹھو۔ مہمان آگئے ہیں۔“ اور شاہینہ یہ خبر سنے ہی محاف پر سے پھینک کر برش سے جلدی جلدی بالوں کو ٹھیک کر آبا جان کے کمرے میں بیوچی تھی جہاں وہ مہمان بیٹھے تھے۔ جو اپنے بچوں کو سینٹ جوزفز اکیڈمی میں داخل کرنے کے لئے آئے تھے۔ برآمدے میں ڈھیروں اسباب پھیلا پڑا تھا۔ اور ان بچوں کی گوری سی ممتی سیاہ فر کے بادے میں لپٹی اس کی امی سے باتیں کر رہی تھیں۔ ان کے ڈیڈی بھی باتوں میں مصروف تھے۔ اور دو بچہ شریر بڑی بڑی نیلی آنکھوں اور بھورے بالوں والے لڑکے بے حد سکین اور غمگین صودت بنائے ایک ہوڈال پر چڑھے بیٹھے تھے۔ ان میں سے ایک برابر ٹانگیں ہلائے جا رہا تھا۔ اور دوسرا جس کی ناک سردی اور زکام کی وجہ سے مٹاڑ کی طرح سرخ ہو رہی تھی رختندہ کے ہاتھ سے چائے دانی گرانے کی فکر میں تھا جو میز پر بٹھکی ہوئی چائے بنا رہی تھی۔

”تم نے اپنی بہنوں کو سلام نہیں کیا“

”ہم نہیں کیا کرتے لڑکیوں کو سلام۔ ہونٹ، احمق گہریاں“

”ہائیں اسلم بُری بات“ ان کے ڈیڈی نے ڈانٹا۔

”اچھا ہم سے دوستی نہیں کرو گے؟ بٹل بوائے بلو“

”تمہیں اسکلنگ آتی ہے؟ باکسنگ کرو گی؟ ہمیں اپنی بیوقوف

گڑیاں دکھاؤ“ اور بہت جلد وہ چاروں کیدبری چاکلیٹ کے الیم، مکینو، لیڈی سیلنڈ، مہی ماؤس اور ریل کے انجنوں کے ڈھیر میں مہمک

ہو گئے۔ جیسے ہمیشہ کے ساتھی تھے۔ اور زندگی بھر اسی طرح ایک ساتھ خوبصورت اور رنگین کھلونوں سے کھیلتے رہیں گے۔

اسلم نے سینئر کمبرج فرسٹ گریڈ میں پاس کیا۔ بلو بو اے کیا انعام لو گے بتاؤ؟ ”رختندہ نے پوچھا۔

”ہو نہ بہت انعام دینے چلی ہیں۔ ذرا شکل تو اپنی آئینہ میں ملاحظہ فرمائیے۔ میں خود تم کو نہ دے ڈالوں گڑیا ٹیڈی بر گولبن۔ مانگ کیا مانگتی ہے لڑکی؟“

”سرمخار اگدھے کی دم کہیں کے“

”سرتونی احوال نہیں دے سکتا۔ اس کی مجھے خود کافی ضرورت ہے۔ اور جو چاہے لے لو۔ اسکیٹس کی بالکل نئی جوڑی خریدی ہے لوگی؟“

”جی میرے پاس خود ہیں اسکیٹس۔ آپ اپنے پاس ہی لکھئے اپنے“

”والہد کیا آپ کے اسکیٹس ہیں۔ نیلام میں خریدے تھے نا۔ اور اسکیٹنگ آپ کس قدر نفیس کرتی ہیں۔ گویا۔ سوری نیا ڈنگرگ۔ ٹو لے لے۔ کرکٹ کھیلتی ہیں تو کرکٹ سکھا کر آپ نے میری جان پر کیا احسان کر دیا۔ آپ تو مر کر بھی ایک پل اور نہیں بن سکتے۔“

”اگر ہمیں پل اور بننے ہوتے تو پھر خدا نے لڑکیاں کس مصرت کے لئے بنائی تھیں“

نیلوفر اور زنگس کے شگون سے گھرا ہوا راستہ اسی طرح طے ہوتا رہا۔ لیکن اگر منزلیں مختلف نہ ہوتیں تو ستاروں کی راہوں کا یقین کسے آتا۔

اور اب اتنے برسوں کے بعد شاہینہ پھر اسی سایہ دار روش پر آہستہ آہستہ قدم رکھتی ہوئی نیچے اتر رہی تھی۔ جس پر اس کے دل کا ساتھی کمل اس لئے اس کے ساتھ نہیں چل سکتا تھا کیونکہ وہ اس کے طبقے اور اس کے فرقے سے تعلق نہ رکھتا تھا۔ اور اسلم بے دلی سے سیٹی بجاتا ہوا اس کے ساتھ ساتھ اس لئے آ رہا تھا کیونکہ وہ ایک نانٹ کی رطکی بھتی۔ اور وہ اس کے منگیتری کی حیثیت سے کرسس گزارنے دہرے دون مدعو کیا گیا تھا۔ پھر وہ آلوچوں کی ٹہنیوں کے نیچے چلتے چلتے پکھنٹ رک گئی اور اس کی طرف مڑ کے کہنے لگی۔

”ٹھیک ٹھیک بتاؤ کیا تم واقعی میرے ساتھ خوش رہ سکو گے“
 ”کوشش تو کروں گا“ اس نے بے تعلقی سے ایک پتہ توڑ کر کہا۔
 ”اسلم! میں تم سے التجا کرتی ہوں بنگلہ واپس چلے جاؤ۔“

”اوہو خشنده پر کرم کرنا چاہتی ہیں آپ۔ بہت جلد اس کا خیال آیا۔ اطمینان رکھو، وہ تم سے ایک اور احسان کی آرزو مند نہیں ہے۔ وہ پوری طرح تندرست ہونے سے پہلے ہی ہسپتال چھوڑ کر کہیں گیا ہے۔“ اسلم نے بے پروائی کے ساتھ کہا۔ ہوا کا جھونکا پتوں مکینو، لیڈی۔ اتنا ہوا اٹھ گیا۔

اسلم یکا یک ہنایت تلخی سے بولا :۔ مجھے تم سے نفرت ہے۔ بہتارے
گھروالوں سے نفرت ہے۔ سچ کہتا ہوں مجھے اس دن سے تم سے سخت
نفرت ہے جب میں نے پہلی مرتبہ بچپن میں تم کو زخندہ کے ساتھ ایک
خادمہ کا سا برتاؤ کرتے دیکھا تھا :۔

وہ پھاٹک تک پہنچ گئے :۔ اچھا اب اجازت ہے :۔ خدا حافظ :۔
وہ اپنی ڈارج میں بیٹھا اور وہ زتناٹے سے ڈھلوان پر سے اترتی ہوئی
کیسٹیدرل کے دوسری طرف جا کر نظروں سے اوجھل ہو گئی :۔

اور پھر بیگ پائپ اسی طرح بچھاڑا ہوا نے دریچے کا پٹ کھول دیا
تھا :۔ شاہینہ نے اٹھ کر دوبارہ اسے بند کر دیا :۔ باہر بارش کے پہلے
قطروں سے بھیگی ہوئی سڑک دور تک خاموش اور سنان پڑی تھی :۔
یہ اجنبی راستے نہ معلوم کیوں شروع ہوئے اور کہاں جا کر ختم ہوں گے :۔

لیکن گوشتی بہتی رہی

نشاط محل ہوٹل کے ڈرائنگ روم میں پیانو بہت مدھم دھم سروں
 میں بج رہا تھا۔ ادما "پنکھڑیوں" کے لئے گزبا کی مشق کرواتے کرواتے چلتی
 طرح تھک چکی تھی۔ سندھ کے کنارے اب توجیوں ہارے۔ اب توجیوں
 — اکتاہٹ کی انتہا۔ نشاط کا سارا اپر فلور بالکل خاموش تھا۔
 نیچے صرف پیانو بج رہا تھا۔ یامس لینڈرم اپنے کمرے میں ٹائپ میں
 مصروف تھیں یا بارش کی ترجمانی ترجمانی پھواریں اور ہوا کے ریلے گل داؤدی
 کے پودوں کو جھکائے ڈال رہے تھے۔ اور پھر اسی وقت چمپل کا بھاری
 سفیر دروازہ آہستہ سے کھلا۔ اور مادہ مقدس کے مرمرین قدموں

میں روشن شمع کی نو ہوا کے جھونکوں سے ایک ٹائپ کے لئے بھڑکی اور بجھ گئی۔ لیکن تم ایسے دُنیا جہان سے بیزار کیوں بیٹھے ہو — کہو خوب لکھ رہی ہو — خوب لکھ رہی ہو —

”یوں نہیں، واہ۔ ٹھیک سے تعریف کرو“

”ٹھیک سے تعریف کرتا ہوں۔ سبحان اللہ۔ اللہم زد و زد —

ان الذریع الصابرین —“

”کتے نگدھے ہو واقعی۔ اب مجھے تم پر غصہ آجائے گا“

”یہ تو تم مجھے ایک لاکھ پندرہ ہزار مرتبہ بتا چکی ہو“

”جی چاہ رہا ہے اٹھا کے کھڑکی سے باہر پھینک دوں بہتیں۔ جانتے

بھی ہو کس قدر نفیس افسانہ لکھ رہی ہوں“

Chapel

”جانتا ہوں وہی ہزاروں برس پرانی لغو داستان۔ ابھی پیل

کا دروازہ کھلا ہے۔ یقیناً ہیروئن صاحبہ اس میں داخل ہوں گی۔ پھر

آپ کچھ میڈیٹ ^{McDonna} دنیا کی تقدیس، مونالیزا ^{Mona Lisa} کے تبسم یا اسی قسم کی خرافات کا تذکرہ

کریں گی کہ پڑھنے والے بچارے مرعوب ہو جائیں۔ اس کے بعد کچھ

تحلیل نفسی ہوگی۔ کچھ جاندنی لہروں کے ساز پر ایک انگریزی گیت گایا

جائے گا۔ ورنہ پھر ادپلے، بھینس، کلرک — بیل گاڑیاں —

بنگال — زوروں پر آرہا ہے غصہ۔ مگویہ غصہ آنا بھی تو بہت

عام بات ہو چکی ہے۔ کوئی جدت پیدا کرو اپنی کہانی میں“

”تو کہاں سے لاؤں جدت؟ دُنیا ہی اتنی پرانی اور عرصی پس

جو کام یا بات بھی شروع کروں وہ مجھ سے پہلے پچپن کروڑ دفعہ ہو چکی ہوگی۔ اب تمہارے لئے جہان نوپیدا کیا جائے۔ بالکل نئے اور انوکھے کردار اس میں آئیں۔“

”جہان نو۔ اودھ۔ اس سے زیادہ پرانی بات اور کیا ہوگی روز شام کو یا ر لوگ کافی ہاؤس میں لکھے ہو کر ایک جہان نو پیدا کرنے کا ارادہ کرتے ہیں۔ بلکہ اس سلسلہ میں تمہاری سلطانی آپا تو ایک بے انتہا بصیرت افزا مقالہ اپنی پی، تچ ڈی کے لئے لکھ رہی ہیں کہ تعمیر بعد از جنگ

—————“
”چوتو، بھی اپنی اور ^{originality} تخیلی کامرشیہ پڑھ رہے تھے۔ تمہیں منطق بالکل نہیں آتی۔“

”یہی تو کہہ رہا ہوں بھائی۔ یہ گوشتی تو اسی طرح بہتی رہے گی تمہارا نظام اور تمہارا ماحول تو چنچ چنچ کر کہہ رہا ہے کہ تم کتنا ہی اچھلو کودو، فتوہ کی پیالیاں کی پیالیاں ختم کر ڈالو مگر اس کا کچھ نہیں بگاڑ سکتیں۔ اس پر یاد آیا کہ عسکری بلگرامی اور عزت کے انتقال پر تم لوگ کتنا کتنا روٹی تھیں۔۔۔ ہائے اب جلوسوں میں ہماری قیادت کرنے کون آئیگا۔۔۔ اللہ ذکیہ کیا کریگی بچاری۔۔۔ افوہ! عزت کا نتیجہ صرف ایک ہفتہ بعد نکلا۔ میڈیکل کالج کی برجنیوں کی طرف تو دیکھا ہی نہیں جاتا اب تو یہ۔۔۔ وہ۔۔۔ کیا۔۔۔ وہ شعر بھی تو موزوں کیا گیا تھا۔۔۔“
”تذکرہ عسکری مرحوم کا اسے دوست نہ چھیڑ۔۔۔ اور اگلے سال

افوہ، کس قدر مغالطہ فائدہ معلوم ہوتے ہیں۔ یہ ہمارے کزن لوگ۔
 حد کی حد۔ پارے نے بیزاری کے ساتھ کہا۔ لان پر بیٹھی ہوئی لڑکیاں
 برآمدے کی باتیں سن سن کر جل رہی تھیں۔ اس وقت کچھ رومان کی موڈ
 سے نہیں، ورنہ ہمارے ان کمال بھائی کا دماغ ٹھیک کر دیا جاتا۔ خدا
 کی قسم۔

کمال صاحب کیا کچھ نہ تھے۔ ماہر و گلزار، وجیہ و فکیل۔ اپنا انداز
 کے مطابق جلو میں سینکڑوں ملاحتیں، اصباحتیں اور قیامتیں لئے ہوئے
 بالکل شنوی بدرمیر و بے نظیر کا جدید آکسفورڈ پفلٹ ریڈیو اسٹیشن پر ایک
 دن اوما سے ملے تو عرض کرنے لگے، آہ مس شیراے۔ آپ کے نفتہئی
 گھنڈوؤں کی جھنکار کی خوابناک گونج سے ستارے جھلدا اٹھے شبستان
 حیات کے مدھم اجالے میں ایجنٹا کی۔۔۔ اوما گھبرا گئی۔ یہ اسی طرح
 بولتے چلے جائیں گے اور سیدہ آپا سمجھیں گی کہ بھی ریہرسل ختم نہیں ہوئی
 ثریا۔ رفت۔ فرخ۔ اوما۔ ریشیل سب سخت جلتی تھیں ان سے اپنی
 Gallantry کا مظاہرہ کرنے کے لئے ہر جگہ موجود ہو جاتے تھے۔
 ہسٹری سوسائٹی کی ہفتہ وار میٹنگ، کیسٹری کلب کا جلسہ، نیو الائف ٹین
 کی پارٹی، افوہ!

اور پھر خاور۔۔۔ بہت خاموش، بہت سنجیدہ، لڑکیوں کی موجوگی
 میں ذرا گھبرا جانے والا۔ چائے کے وقت سب کا ایک دوسرے سے
 بہت پر تکلف طریقے سے دوبارہ تعارف کرایا گیا۔ تمہیں یاد ہے ثریا

ہمارے دور کے رشتے کے ایک بھائی تھے جو دہرہ دون میں چھپیاں گزرنے ہمارے ہاں آیا کرتے تھے۔ بچارے باتیں بہت کرتے تھے۔ یچیاں چڑانے پر مالی سے پٹ بھی گئے تھے۔ ایک دفعہ ہر بات میں محسپی لینے اور دخل دینے کو مستعد رہتے تھے۔ بڑے ہو کر کپتان بننے کی شدید خواہش تھی۔ رُو کی سیر کے سمیت شوقین تھے۔ ہمارے بھائیوں نے ان کے لئے ایک شعر بھی کہا تھا۔

کریمابہ بختائے بر حال ما

کہ مرغی کا میجر تو مجھ کو بنا

رفت کی بد قسمتی سے آپ انڈین پولیس کے مقابلہ میں کامیاب ہو کر یکایک بجد قریبی عزیز ثابت کر دیئے گئے ہیں۔ اور کرسس بسر کرنے کے لئے انھیں الہ آباد سے پکڑ کر منگوا لیا گیا ہے۔ ان سے ملو، یہ ہمارے مرغی میجر بھائی ہیں۔

اخواہ، آپ ہیں ثریا بیگم۔ آئیے، آئیے فرخ اور فی تو آپ کا انتظار کر رہے ہیں۔ ثریا بیگم یہ کریکم روز لیجئے۔ ثریا بیگم سبزے پر جھکے ہوئے گل داؤدی کے مجھے کہنے حسین لگ رہے ہیں۔ ثریا بیگم آپ کا پسندیدہ سٹارڈ و برٹ ٹائیلر تو نہیں۔ ثریا بیگم —

اُف یہ بچاری لڑکیاں، اور ستم ظریفی ملاحظہ کیجئے کہ آپ خود ہی نشان بننے کا مکمل ذوق اور صلاحیت رکھتے ہیں۔ اور تیر اندازوں سے احتجاج کیا جاتا ہے کہ اگر آپ اس مشغلے سے باز آئیں تو دنیا میں اس قائم ہو جائے

رفتِ مرغی میجر بھائی کی ہمیشہ قصیدہ سرائی کرتی رہتی تھی۔ ہمارے کزن جو الہ آباد میں ہیں اس قدر مزیدار ہیں کہ کیا بتاؤں۔ گھر آتے ہیں تو تھکے کھوفان آگیا۔ ہر وقت جھپٹے، ہنسی مذاق۔ کرکٹ بعد عمدہ کھیلتے ہیں۔ گورنر ایون میں رہ چکے ہیں۔ ورلڈ زاولپکس میں فیلڈ فیصلے گئے تھے۔ اس کے علاوہ بہترین ترنی پسند ادیب ہیں۔ انسانوں کی تعریف میں ان کے پاس لڑکیوں کے اتنے خطوط آتے ہیں کہ افدہ۔ اور ڈیٹنگ تو اس قدر ہیں بھی بس آل راؤنڈر ہیں بالکل —

مرغی میجر بھائی گویا قصہ مختصر کسی اپالو کی قسم کے یونانی دیوتا کا پنکون ایڈیشن تھے۔ اے میرے نیلے کنول کے دیوتا۔

اس وقت ثریا کو سچ مچ رونا آگیا۔ اس بہارے مرغی میجر بھائی نے کیوں بھیجا مجھے عید کارڈ۔ کیا سمجھتے ہیں یہ چند۔ عید کی رات کو خالہ بی کے گھر سب جمع تھے۔ ثریا بہت دیر سے کوشش کر رہی تھی کہ طوفانی ندی کے اس ریلے کو روک سکے جو کہیں اس کے اندر ابل رہا تھا۔ جی میں محض یہی سمجھتا تھا کہ اگر اپنے دوستوں کے ساتھ سائیکلوں پر دلکشا میں مولن لائٹ پنک منانے کے لئے جایا جاسکتا ہے تو —

— اوف — اللہ، اللہ میرے، ثریا ڈرینگ روم میں جا کر قالین پر منہ چھپا کرتا روئی کہ اس کا جی چاہا کہ سارے ٹب اور ساری بالٹیاں اس کے آنسوؤں سے بھر جائیں۔ اور وہ روئی رہے روئی رہے۔ خاموشی سے۔ یہ برداشت سے باہر تھا۔ برابر کے

لکڑے میں مرعی میجر نے کیا کہا تھا ابھی ابھی۔ وہ کمرہ قہقہوں کے شور سے اب بھی گونج رہا تھا۔ علی گڑھ سے راز بھائی آئے ہوئے تھے۔ اور اٹھلا اٹھلا کر اپنی تازہ غزل سنار ہے تھے۔

چلا ہوں انھیں قصہ غم سنانے

مرے ہوش شاید نہیں ہیں ٹھکانے

مرے ہوش شاید — اُن اللہ ان سب لوگوں کے سامنے
اس کیلئے کہا گیا۔ اکرام بھائی اور فرخ اور یہ راز بھائی جنہوں نے اس
کی *Definition* کی تھی کہ اُماں اس لڑکی میں شعریت کس قدر
ہے۔ اُن شعریت کی دُم کہیں کے۔

اور پھر جانتے ہو تا یہ ہندوستانی بورژوا کی ایک *Boring*
سی بے معنی سی داستان ہے۔ جس میں سماج کا کوہِ تالازی اور طے
شدہ بات ہے۔ لہذا جناب عالی "سماج" بڑے ٹھاٹھ سے عین جرق
واردات پر کو دپڑا۔

کیونکہ پھولوں کی اس رنگین دادی میں رہتی ہوئی تریانے نارنجی
شگوفوں کے تبسم کی سی آہستگی سے کہا "آؤ" یہ بھول کر کہ اس کی
مری ہوئی فراہیسی ماں کا ماضی کیا تھا۔ اور یہ بھی کہ معصوم مسرتوں کی
یہ بھی سی بستی اگر اس سخت اور بے حس کردہ آب و گل سے ٹکرائی تو اس
کا نتیجہ بہت زیادہ خوش گوار نہ ہوگا۔ اور خدا سآیا۔
یہ جانتے ہوئے کہ

خیر۔ اور افسانہ ڈولپ منٹ کے تمام مدارج نہایت تیزی سے طے کر کے بہت جلد اینٹی کلائمکس پر اتر آیا۔ اور اینٹی کلائمکس قاعدے کے مطابق ہمیشہ بہت ہی بے مزہ اور ناخوشگوار سی ہوتی ہے۔

وہ دیر تک اندھیرے میں آنکھیں کھولے پڑی رہی۔ آدھی رات کی خنک سی ہوا کے جھونکوں سے دروازوں اور دروچوں کے پردے آہستہ آہستہ بل رہے تھے۔ سارا کیمپس سر و چاندنی میں ڈوبا خاموشی کے گہرے گہرے سانس لے رہا تھا۔ اسٹڈی ہال سے واپس آکر برابر کے پلنگ پر آکر ریکا سو نے سے قبل کی وعاء میں مصروف تھی۔۔۔۔۔ ہمارے آسمانی باپ۔۔۔۔۔ تیری مرضی پوری ہو۔۔۔۔۔ تیری بادشاہت آئے۔۔۔۔۔ !

تیری مرضی پوری ہو۔ اس نے سوچا کہ آسمانی بادشاہت کے دروازے تو اب شاید اس کیلئے ہمیشہ کے واسطے بند ہو جائیں گے۔ اسے ہنسی بھی آگئی کہ وہ کیسی جذباتی بن گئی ہے۔ پھر اسے اپنے اوپر دفعۂ غصہ آگیا۔ تم ہنس کیوں رہی ہو ثریا بیگم؟ کیا تمہیں یقین ہے کہ تم صبح الدماغی سے کام لے رہی ہو۔ صبح الدماغی، افوہ! کتنا بڑا لفظ استعمال کیلئے۔ تم بہت احمق ہو۔ لیکن ثریا بیگم مجھے تم سے یہ امید نہ تھی اس نے بے چینی سے دیوار کی طرف کروٹ لے لی۔ متمیں تو Adventure کی تلاش تھی۔ اور یہاں وہی پامال شدہ پٹے ہوئے واقعات شروع ہو گئے۔ چاندنی کا ایک ترچھا سارا سدا قالین پہن گیا

چاندیو کلپٹس کے جھنڈ پر سے تیرتا ہوا انو نہال ہو سٹل کی چھٹ پر پہنچ چکا تھا۔
 نیلے جاپانی داز کے برابر رکھا ہوا دینس ڈی سیلو کا مجسمہ کرفوں میں
 جگمگا اٹھا۔ تم اس سفید مجسمے کی طرح مجس کیوں نہ رہیں؟ کیا ہو گیا مہتیں
 حقیقت فوقانک طور پر واضح ہوتی چلی گئی۔ وہ کیا کرے — وہ
 کیا کرے — اللہ! ^{Lantern Service}

صبح کے دُھندلکے میں لینٹرن سروس میں شامل ہونے کے لئے ہاتھوں
 میں رنگین کاغذی قندیلیں اور ملی کے سفید پھول لئے کوسس کیل گاتی ہوئی
 لڑکیاں سارے کالج کیس کا چکر لگا کر نیلی کی طرف بڑھ رہی تھیں۔ کوسس
 کا مہینہ شروع ہو چکا تھا۔ جس میں خدا کے نقرئی پردوں اور سرخ ہونٹوں
 والے فرشتے رحمتوں اور برکتوں کے خوبصورت تحفے لے کر نیلے آسمانوں
 سے نیچے اترتے ہیں۔ جیتیں اور برکتیں! شریا اسی طرح بستر پر پڑی ہوئی
 تھی رات بھر وہ سوچتی رہی اور جاگتی رہی۔ جاگتی رہی اور سوچتی رہی
 اور اب اس کے سر میں درد شروع ہو گیا تھا۔

بہترین نسخہ یہ ہے میرے یار کہ فی الفو کمیشن لے لو اور ٹیٹ کٹاؤ
 یہاں سے۔ گوشت کے کنارے آم کے سایہ میں بندھی ہوئی ناؤ میں کمال
 صاحب بیٹھے اپنی زندگی رائے کا اظہار کر رہے تھے۔ سر مبارج سنگھ
 ابھی نہیں آئے تھے۔ اس لئے ریس شروع ہونے میں دیر تھی۔ کنارے
 پر بوٹ کلب کے سالانہ Regatta کے ایٹ ہوم کیلئے زور شور سے
 انتظامات کئے جا رہے تھے۔ واٹر پولو کے مجاہدین لڑکیوں کو ہنا بیتا

بے نیازی کے ساتھ ایک نگاہ غلط انداز سے دیکھتے ہوئے مشق کے لئے پانی میں کود رہے تھے۔ شکنتلا علی جعفر صاحب کے دماغ کھیاتے کھیاتے تھک گئی۔ اور اپنی ناؤ میں آکر بیٹھ گئی تھی۔ اور بفکری سے پانی اچھال رہی تھی۔ کچھ دیر بعد اکرام بھائی اس کے پاس آگئے تھے۔ "ہلموس اچھال کئے آج کل کی تازہ ترین Gossip کیا ہے؟"۔

شکنتلا کا دل نہ چاہا کہ وہ قریا کے متعلق اس قسم کی باتیں کرے۔ اکرام بھائی کو مسکراتا دیکھ کر اسے نہ جانے کیوں ناقابل برداشت تکلیف ہوئی۔ "لیکن کامریڈ اگر ام شہریا تو بہت *Sensible* لڑکی تھی۔" "جی ہاں قطعی۔ آپ کو معلوم ہے حماقت اور عقلندی کی حدیں بہت

ہی اہم سیاسی مقامات پر ملتی ہیں۔" "اچھا چلے اور باتیں کریں۔ احمد علی دہلی سے آئے ہوئے ہیں ان سے ملنے۔"

"مجھے نہ بھیجی مندی کنارے۔" یکلنت نہایت تیزی سے لاؤڈ اسپیکر پر ریکارڈ بجنے لگے۔ فرخ کمرہ لئے ہوئے سر مہاراج سنگھ سے باتیں کر رہی تھی۔ صوفے کے پیچھے سے مسعود بھائی گزرے۔ وہ بوٹ کلب کے کیپٹن تھے۔ انھوں نے فرخ کو دیکھا جیسے کہہ رہے ہوں۔ فرخ بی بی جانتی ہو کیا ہو رہا ہے۔ فرخ نے بے چینی سے کمرے کا فیتہ اپنے ہاتھوں میں لپیٹنا شروع کر دیا۔ اور واس چانسلر کی میز کی طرف جھک گئی۔ جیسے اس نے کہا کہ ہاں مسعود بھائی میں جانتی ہوں۔

بھی۔ اللہ کرے مرعی میجر بھائی کو ڈاکو پکڑ لے جائیں اور اکرام بھائی۔
اکرام بھائی قبوے کی پیالی میں ڈوب کر خودکشی کر لیں۔ چنڈ کہیں کے۔
دیوار میں سرخ روشنی جل اٹھی اور ریہرسل شروع ہو گئی۔

پچھڑ سے واپسی پر مرعی میجر بھائی نے ذرا تنبیہا اس سے کہا کہ یہ
تم لوگ کیسے کیسے فضول امیجیوں اور لفنگوں سے ملنے لگی ہو تو رفعت کو
بہت ہی بُرا لگا۔ اس نے ذرا تیزی سے جواب دیا کہ اکرام بھائی قطعی
فضول اور فمپھی اور لفنگے نہیں ہیں حالانکہ جس روز اکرام بھائی یہ کہتے
ہوئے پائے گئے تھے کہ کامریڈ سلطانیہ کی بہنوں میں سب سے زیادہ *Chic*

لڑکی رفعت ہے۔ باتیں کرتی ہے تو معلوم ہوتا ہے ستار پر امین کلیان
کا الاپ بچ رہا ہے۔ ہنستی ہے تو کلیاں کھل جاتی ہیں۔ جنتا کی جمید
ہمدرد ہے۔ ہر ہفتے قومی جنگ خریدتی ہے۔ وغیرہ۔ تو اس کے دل
میں زبردست خواہش پیدا ہوئی تھی کہ دو تارہ بجائی ہوئی جنگلوں کو نکل
جائے۔ اس روز نیوانڈیا کافی ہاؤس میں یوم اسٹالین گرامنٹانے کے

سلسلہ میں ایک پارٹی تھی۔ جہاں سلطانیہ اپنے پہلی مرتبہ اس کا تعارف
اسے کرایا تھا۔ اور رفعت کے اندازے کے مطابق وہ اعلیٰ درجے کے
Bore ثابت ہوئے تھے۔ جن کی موجودگی یہ احساس دلاتی تھی کہ

کہیں سے مارکھا کے یا چوری کر کے آئے ہیں۔ اور اب مھورٹ مارشل
ہونے والا ہے۔ ہنایت خزاں دیدہ، ہستم رسیدہ، دنیا جہان سے
بیزار۔ روس و چین میں مبتلا۔ شکل سے معلوم ہوتا تھا کہ ابھی پٹ کر

آئے ہیں یا پٹ جانے کا ارادہ رکھتے ہیں۔ لیکن اس کے باوجود قوی جنگ کا پروپیگنڈا کرنے سے باز نہیں آتے تھے۔ اور اب۔۔۔
 مرغی مہربانی نے حضرت گنج کے چوراہے پر کار کی رفتار دھبی کر کے گیرہ لے ہوئے پھر کہا کہ تم نے کبھی ذرا اسی عقل بھی استعمال کرنے کی کوشش کی ہے۔ تو اس نے ایک زبردست سی اوہنہ کی اور بارش کی پھوار سے بچنے کے لئے کھڑکیوں کے سٹیشے چڑھانے میں مصروف ہو گئی۔ مادام حوا کی بیٹیوں نے ورثے میں کتنی بہت سی بیوقوفیاں حاصل کی ہیں۔ وہ جو آدم کے مغزور بیٹوں کا مذاق اڑانا چاہتی ہیں۔

”ایک آپ کی تقدس مجسم ثریا صاحبہ ہیں جنہیں میں نے محض یونہی تقریباً عید کا رڈ بھیج دیا تو۔۔۔“

”خدا کے لئے مرغی مہربانی خاموش رہے۔“

بارش تیزی سے ہونے لگی۔

شدت احساس کا بوجھ دبائے ڈال رہا تھا۔ پھر بھی وہ سب خاموش تھے۔ کیا کہیں، کیا کریں۔ زندگی سے کچھ عجیب سی نفرت ہو چلی تھی۔

بارش اسی طرح ہوتی رہی۔ پانی سے لدی ہوئی ہوائیں صیل کی تہ نخبہ سفید دیواروں سے ٹکراتی ہوئی نکل گئیں۔ مادر خداوند نے خاموشی سے کہا۔ امنوس میں تمہاری کوئی مدد نہیں کر سکی۔ اور انھوں نے اپنی بڑی بڑی معصوم آنکھیں ٹھیکالیں اور ان کا مجسمہ

دھندلے میں ڈوب گیا۔

لیکن سعیدہ آپا نے زیادہ خوبصورت الفاظ میں اس کو خدا کا قضا
کہا اور جلد ملنے کی امید ظاہر کی۔ اور لندن ہاؤس کے سامنے سے اتار
دیا۔ پھر ان کی سُرمئی بھوک پھینٹے اڑائی ایبٹ روڈ کی طرف مڑ گئی۔
لیکن اصلیت اتنی خوبصورت نہ تھی۔ بارش سے پناہ لینے کے لئے جو
امریکن اور گورے لندن ہاؤس میں کھڑے سگریٹ کا بھیگا بھیگا دھواں
اڑ رہے تھے ان کی سیٹیاں تیزی سے اس کے کان میں ٹھس کر کہہ
رہی تھیں۔ ثریا بیگم مسر داس نے اپنے خط میں مہ سے درخواست کی ہے
کہ تم مہربانی سے اپنے گھر چلی جاؤ۔ (کیونکہ فلسفے عمرانیات اور اخلاقیات
کی تمام موٹی موٹی کتابیں اپنے دماغ میں ٹھونس لینے کے باوجود تم نے
ایک نہایت ناشائستہ حرکت کی ہے۔ لہذا بہتیں بکپل کر دیا گیا ہے۔
یعنی بہتیں کالج سے نکال دیا گیا ہے) پھر وہ دیر تک دوکانوں کے
آگے کے براسے میں ادھر سے ادھر ہلتی رہی اور پھر تھک کر انڈیا کافی
ہاؤس کے پہلو کے خالی زینے کی پتلی سیڑھی پر بیٹھ گئی۔ کاش کاش!
If wishes were horses beggars would
ride. اچھا کاش تانگہ ہی مل جائے بس ایک تانگہ۔

”چاند بارغ چلے گا بابا؟ آئیے!“

حالانکہ اس تانگہ والے کو جو ابھی ابھی ایک امریکن کو کافی ہاؤس
پر اتار کر اس کی طرف مڑا تھا۔ یہ معلوم تھا کہ عام طور پر ایسی بھیگی ہوئی سی

خاموش دوپہر کے وقت چاند باغ کی بابالوگ حضرت گنج میں نہیں ٹہلا
 کرتیں۔ اور پھر ہوا کے ہتھپڑوں کے سہارے تانگہ چاند باغ کی طرف بڑھنے
 لگا۔۔۔۔۔ آرٹ اینڈ کرغٹس ایسپریم۔۔۔۔۔ یلارام۔۔۔۔۔
 پلازا۔۔۔۔۔ نیوانڈیا کافی ہاؤس۔۔۔۔۔ مے فیئر۔۔۔۔۔ بلویشیا
 کورٹ۔۔۔۔۔ فرخ موٹرز۔۔۔۔۔ جہانگیر آباد پبلیس۔۔۔۔۔ مونی
 محل برج۔۔۔۔۔ یونیورسٹی۔۔۔۔۔ اور گھر۔۔۔۔۔ وہ گھر پورچ گئی۔
 لیکن گھر وہاں نہیں تھا۔ یعنی پھوپھی اماں تبدیل آب و ہوا کے
 لئے دہرہ دون چلی گئی تھیں۔ اختلاج قلب کی مریض تھیں۔ اور مسعود
 بھائی کو اسپیریل ٹوبیکو میں نوکری مل گئی تھی۔ وہاں سے تار آیا تھا۔
 اور وہ کلکتہ چلے گئے تھے۔ پھوپھا جان تو خیر ہمیشہ رہتے ہی دورے
 پر تھے۔

جاڑے کی مہاڈیس تھیں تیزی سے برس کو بہت جلد کھل گئیں۔
 اور بادل چھٹ جانے پر دھلاؤ دھلا یا نیلا آسمان بہار کی آمد کا پیغام دینے
 لگا۔ چار باغ کے پلیٹ فارم نمبر ۳ پر ٹہل ٹہل کر چو کلیٹ کھاتی ہوئی رگت
 یہ سوچ سوچ کر خوش ہو رہی تھی کہ پھولوں کا موسم اب زیادہ دور نہیں
 دہرہ دون میں مالی نے اس کی کوٹھی کے باغ کی بہار کے لئے صفائی ابھی
 سے شروع کر دی ہوگی۔ پھر مرغی میجر بجائی بھی آجائیں گے۔ پھر سب
 معاملہ ٹھیک ہے۔ فٹ۔۔۔۔۔ فٹ۔۔۔۔۔ بالکل۔۔۔۔۔ وہ بہت
 خوش تھی۔ وہیلرک شال پر قوی جنگ کا تازہ پرچہ خرید کر پھر اُسے

وہیں بٹھی آئی تھی۔ اس میں لکھا تھا کہ کامریڈ اکرام نے کامریڈ سلطانہ کے ساتھ شادی کر لی ہے۔ امددونوں بنگال کے دورے سے واپس آکر اب بمبئی میں گاندھی جناح مصالحت کو کامیاب بنانے اور ہندوستان کو آزاد کرنے کی فکر میں ہیں۔ جزاک اللہ! رفعت نے اس پرچے کے بجائے اس مہینے کا فلم انڈیا خرید لیا۔ اور سوچنے لگی کہ سودا بڑا نہیں رہا۔

اور چار باغ جنکشن کے شور و غل سے دور باہر کی طرف وہ چھوٹا سا پلیٹ فارم خاموشی اور دھند میں ڈوبا ہوا تھا۔ جہاں سے رات کے اندھیرے میں فوجیوں کی ریلیں اپنی نامعلوم منزل کی طرف روانہ کی جاتی ہیں۔ اور اس پلیٹ فارم پر سے ایک ٹرین ابھی آہستہ آہستہ رینگتی ہوئی دور دھندلے میں کھو چکی تھی۔ اور بجلی کے کھمبے کا سہارا لئے تین بجلی سپاہی سگریٹ کا دھواں اڑا رہے تھے۔ اور لایینی باتیں کر کے یا اپنی پسند کا گیت گنگنا کر اس وقت کو کاٹنا چاہتے تھے جو انہیں اپنی ریل کے انتظار میں وہاں گزارنا تھا۔ ایک بنگالی فوجی مستری بھی وہاں آ بیٹھا تھا۔

”یار! مگر ہمارے کیپٹن صاحب نے بھی غضب ہی کر دیا۔ دل توڑ دیا ظالم نے ہائے ہائے“

”ہاں جی تو شادی شادی اس نے کیا کرنی تھی۔ یہ تو ان چھوٹیوں سے پوچھو کہ اتنا بڑھکھ کر یوں بیوقوف بنتی ہیں۔“

”یہ مگر مستری کا من بڑا ونڈر فل چیز ہے۔ چاہے کیسا ہی کالج

یا ولایت پاس ہو جائے، چاہے بالکل ان پڑھ۔ پر تم اس کا دل کا بات
 نہیں سمجھ سکتا۔“

”اماں جاؤ بھی بابو جی۔ یہاں تو یہ جانتے ہیں کہ یہ ہم کو اُتو بنانے کی
 کوشش کرتی ہیں اور خود اُتو بنتی ہیں۔“

”اور پھر آجکل ایک سے ایک کالچ گزلیں ماری ماری پھرتی ہیں۔
 خود ہمارے کمانڈنگ صاحب ایک دفعہ۔“

اور بہت دور گومتی کے اس پار، نشاط ہوٹل کے ڈرائنگ روم
 میں او ما شیرا نے نہ چتے ناچتے تھک کر گھنٹہ داتا کر ایک طرف پھینک
 دیئے اور خود صوفے پر گر گئی۔ اور گربا کے گیت کی بہریں شام کے سنائے
 میں کھو گئیں۔۔۔۔۔ سندھ کے کنارے۔۔۔۔۔ اب توجیون ہارے
 ۔۔۔۔۔ اب توجیون ۔۔۔۔۔

ستاروں سے آگے

کرتار سنگھ نے اونچی آواز میں ایک اور گیت شروع کر دیا۔ وہ بہت دیر سے وہی ایک مایہ ناپ رہا تھا۔ جس کو سنتے سنتے حمیدہ کرتا سنگھ کی ہنک جیسی تانوں سے، اس کی خوبصورت ڈاڑھی سے، ساری کائنات سے اب اس شدت کے ساتھ بیزار ہو چکی تھی کہ اسے خوف ہو چلا تھا کہیں وہ سچ پچ اس خواہ مخواہ کی نفرت و بیزاری کا اعلان نہ کر بیٹھے۔ اور کامریڈ کرتار ایسا سوئیٹ ہے فوراً بُرا مان جائیگا۔ آج کے بیچ میں اگر وہ شامل نہ ہوتا تو بانی کے سامنے تو اس قدر سنجیدگی کے مُوڈ میں تھے کہ حمیدہ کو زندگی سے اکتا کر خود کشی کرنی پڑ جاتی۔ کرتار سنگھ

گڈ گراموفون تک ساتھ اٹھالایا تھا۔ ملکہ پھر ارج کا ایک ریکارڈ تو کمپ ہی میں ٹوٹ چکا تھا۔ لیکن خیر۔

حمیدہ اپنی سرخ کنارے والی ساری کے آپنل کو شانوں کے گرد بہت احتیاط سے لپیٹ کر ذرا اور اوپر کوہو کے بیٹھ گئی جیسے کامریڈ کرتار کے ماہیا کو بے حد کھجپی سے سن رہی ہے۔ لیکن نہ معلوم کیسی الٹی پلٹی لہجی ابھی بے تکبی باتیں اس وقت اس کے دماغ میں گھسی آرہی تھیں۔ وہ ”جاگ سوز عشق جاگ“ والا بیچارہ ریکارڈ شکستلانے توڑ دیا۔

افوہ بھی۔ بیل گاڑی کے ہچکولوں سے اس کے سر میں ہلکا ہلکا درد ہونے لگا۔ اور ابھی کتنے بہت سے کام کرنے کو پڑے تھے۔ پورے گاؤں کے بیٹے کے ٹیکے لگانے کو پڑے تھے۔ تو یہ! کامریڈ صبح الدین کے گھونچاے بالوں کے سر کے نیچے رکھے ہوئے دواؤں کے بکس میں سے نکل کے دواؤں کی تیز بوسیدھی اس کے دماغ میں پہنچ رہی تھی۔ اور اسے مستقل طور پر یاد دلانے جا رہی تھی کہ زندگی واقعی بہت ہی تلخ اور ناگوار ہے۔ ایک گھسا ہوا، بیکارا اور فالتو ساریکارڈ۔ جس میں کسی سوئی کی ٹھیس لگے ہی وہی مدھم اور لرزنی ہوئی تانیں بلند ہو جاتی تھیں۔ جو نغمے کی لہروں میں قید رہتے رہتے تھک چکی تھیں۔ اگر اس ریکارڈ کو جو مدتوں سے ریڈیو گرام کے نچلے خانہ میں تازہ ترین البم کے نیچے دبا پڑا تھا زور سے زمین پر پٹخ دیا جاتا تو حمیدہ خوشی سے ناچ اٹھتی۔ کتنی بہت سی ایسی چیزیں تھیں جو وہ چاہتی تھی کہ دنیا میں نہ ہوتیں تو کیسا مزہ

رہتا — اور اس وقت تو ایسا لگا جیسے سچ مچ اس نے —
"I dreamt I dwelt in marble halls"
 والے گھسے ہوئے ریکارڈ کو فرش پر پٹخ کے ٹکڑے ٹکڑے کر دیا ہے۔ اور
 جھک کر اس کی کرچین چنتے ہوئے اسے بہت ہی لطف آ رہا ہے۔
 غنابی موزیک کے اس فرش پر جس پہ ایک دفعہ ایک ہلکے پھلکے فوکس ٹروٹ
 میں بہتے ہوئے اس نے سوچا تھا کہ بس زندگی سرٹ سٹاک کے اس چمکیلی سطح
 ان زرد پردوں کی رومان آفریں سلوٹوں اور دیواروں میں سے جھانکتی
 ہوئی ان مدھم برقی روشنیوں کے خواب آلود دھندلکے میں سما گئی ہے۔
 — تیشلس انگیز جاز یوہنی بجتا رہے گا۔ اندھیرے کونوں میں رکھے
 ہوئے سیاہی مائل سبز فرن کی ڈالیاں ہوا کے ہلکے ہلکے جھونکوں میں ہی
 طرح جھکولے کھاتی رہیں گی۔ اور ریڈیو گرام میں ہمیشہ پوریکا اور روبا
 کے نئے نئے ریکارڈ لگتے جائیں گے — یہ تھوڑا ہی ممکن ہے کہ
 جو باتیں اسے قطعی پسند نہیں وہ بس ہوتی ہی چلی جائیں — ریکارڈ
 گھٹتے جائیں اور ٹوٹتے جائیں —

— لیکن یہ ریکارڈوں کا کیا فلسفہ ہے آخر — حمیدہ کو سنی
 آگئی۔ اس نے جلدی سے کرتار سنگھ کی طرف دیکھا۔ کہیں وہ یہ نہ سمجھ لے
 کہ وہ اس کے گانے پر ہنس رہی ہے۔

کامریڈ کرتار گائے جا رہا تھا۔ دس دس دے ڈھولنا۔ ...
 اُف! یہ پنجابی کے بعض الفاظ کس قدر بھونڈے ہوتے ہیں۔ حمیدہ ایک

وہ اپنے پیر ذرا اور نہ سُکھتی لیکن پاس کی جگہ کامرٹڈ کرتار نے گھیر رکھی تھی۔ شکنتلا بار بار خود کو یاد دلاد رہی تھی کہ اس کی آنکھوں میں اتنی سی بھی نیند نہیں گھسنی چاہئے۔ ذرا ویسی یعنی نامناسب سی بات ہے۔ لیکن دھان کے کھیتوں اور گھنے باغوں کے اوپر سے مائی ہوئی ہو امیں کافی خنکی آچلی تھی۔ اور ستارے مدھم پڑتے جا رہے تھے۔ بس بس دے ڈھولنا، اور اب کرتار سنگھ کا جی بے تحاشا چاہ رہا تھا کہ اپنا صاف تار کے ایک طرف ڈال دے۔ اور ہو امیں ہاتھ پھیلا کے ایک ایسی زوردار انگڑائی لے کہ اس کی ساری ہٹکن، کوفت اور در ماندگی ہمیشہ ہمیشہ کے لئے کہیں کھو جائے۔ یا صرف چند لمحوں کے لئے دوبارہ ہی انسان بن جائے جو کبھی جہلم کے سنہرے پانیوں میں چاند کو بلکھو رہے کھاتا دیکھ کر امر جیت کے ساتھ پنچ کی سی تانیں اڑایا کرتا تھا۔ یہ لمحے جب کہ تاروں کی بھیگی بھیگی چھاؤں میں بیل گاڑی کچی سڑک چھٹی ہوئی آگے بڑھتی جا رہی تھی۔ اور جبکہ سارے ساتھیوں کے دلوں میں ایک بیمار سا احساس منڈلا رہا تھا کہ پارٹی میں کام کرنے کا آتشیں جوش درخوش کب کا بجھ چکا ہے۔

ہو اکا ایک بھاری سا جھونکا گاڑی کے اوپر سے گزر گیا۔ اور صبیح الدین اور جتندر کے بال ہو امیں لہرانے لگے۔ لیکن رتار سنگھ لیڈیز کی موجودگی میں اپنا صاف کیسے اتارتا۔ اس نے ایک لمبا سانس لیکر دواؤں کے کُجس پر سہ ٹیک دیا۔ اور ستاروں کو منجھ لگا۔

صبا بن کے رنگیں جلیے !

کرتار سنگھ خاموش تھا۔ سگریٹ کی گرمی نے منظور کی تھکن اور
افسردگی ذرا دور کر دی تھی۔ ہوا میں زیادہ ٹھنڈک آچلی تھی۔ جندر
نے اپنا چارخانہ کوٹ کندھوں پر ڈال لیا۔ اور پُرانی پُر ال میں ٹانگیں
گھسا دیں۔ منظور کو کھانسی اٹھنے لگی۔ ”کامریڈ تم کو اتنے زیادہ سگریٹ
نہیں پینے چاہئیں“ شکستہ نے ہمدردی کے ساتھ کہا۔ منظور نے اپنے
مخصوص انداز سے زبان پر سے تبا کو کی پتی ہٹائی۔ اور سگریٹ کی
راکھ نیچے جھٹک کر دور باجرے کی ہرائی ہوئی بابوں کے پرے افق کی
سیاہ بکیر کو دیکھنے لگا۔ — یہ لڑکیاں — طلعت کیسی فکر مند
سے کہا کرتی تھیں۔ ”منظور! بھتیس سر دیوں بھر ٹانگ استمال کرنے چاہئیں
اسکالٹس ایمیشن یا ریڈیو مالٹ یا آسٹو مالٹ — طلعت ایرانی بی!“
پہلی مرتبہ جب بوٹ کلب کے *Regatta* میں ملی تھی تو اس نے۔
”اوگوش! تو آپ جرنلسٹ ہیں۔“ اور اوپر سے کیونسٹ بھی۔
”وفوہ!“ اس انداز سے کہا تھا کہ ہیڈی بیمار بھی رشک کرتی۔ پھر،
آخری بار، جب خوابوں کی بیاں بس کے اُجر چلی تھیں۔ اس نے
دور سے منظور کو مرمریں ستون کے پاس بام کے پتوں کے نیچے بیٹھا دیکھ
لیا تھا۔ اور اس کی طرف آئی تھی۔ — کتنی ہمدرد تھی وہ۔۔۔

یقیناً اس نے پوچھا تھا۔ —

”ہلو چائلڈ۔ ہاؤ ازلائف؟“

”Ask me another“ منظور نے کہا تھا۔

”الہ! لیکن یہ تم سب کو آخر کیا ہو گیا ہے؟“ فکر جہاں کھائے
جاری ہے۔ مرے جارہے ہیں۔ سچ مج تمہارے چہروں پر تو بخیرست
ٹپکنے لگی ہے۔ کہاں کا پروگرام ہے۔۔۔؟ مسوری چلتے ہو
پر لطف سیزن رہے گا اب کی دفعہ۔۔۔ بنگال۔۔۔؟ ارے ہاں
بنگال۔ ٹھیک تو ہے۔ ہاں میری بہترین خواہشیں اور دعائیں تمہارے
ساتھ ہیں۔۔۔ پچھڑ چلو گے؟ ”جین آئر“ اس قدر غضب کی ہے
گوش!“ پھر وہ چلی گئی۔ پیچھے کافی کی مشین کا ہلکا ہلکا شور اسی طرح
جاری رہا۔ اور دیواروں کی سبز روغنی سطح پر آنے جانے والوں کی
پرچھائیاں رقص کرتی رہیں۔ اور پھر کلکتہ آنے سے ایک روز قبل
منظور نے سنا کہ وہ اصغر سے کہہ رہی تھی۔۔۔ ”ہو نہ۔۔۔۔۔
منظور۔۔۔۔۔؟“

صلیح الدین ہلکے ہلکے گنگنارہا تھا۔۔۔ ”کہو تو ستاروں کی شمعیں
بجھادیں!“ ستاروں کی شمعیں بجھادیں۔۔۔ یقیناً! بس کہنے کی دیر
ہے۔۔۔۔۔ حمیدہ کے ہونٹوں پر ایک تلخ سی مسکراہٹ کچر کے رہ گئی
۔۔۔۔۔ دور دریا کے پل پر سے گھر گھڑاتی ہوئی ٹرین اُتر رہی تھی۔
۔۔۔۔۔ اس کے ساتھ ساتھ روشنیوں کا عکس پانی میں ناچتا رہا۔
جیسے ایک بلوری میز پر رکھے ہوئے چاندی کے شمعداں جگمگا اٹھیں۔

چاندی کے شمعہ ان اور انگوڑوں کی بیل سے چھپی ہوئی بالکونی —
 آئس کریم کے پیالے ایک دوسرے سے ٹکرا رہے تھے اور برقی پنکھے تیزی
 سے چل رہے تھے۔ پیانو پر بیٹھی ہوئی وہ اپنے آپ کو کسی طرح کی ہنسن
 سمجھنے پر مجبور ہو گئی تھی۔ *Little Sir Echo how do you do, Hello, hello wont you come*
over & dance with me.
 ایک بازو رک کر رابرٹ ٹائیل کے انداز سے کہتا تھا۔ "حمیدہ مہتاری یہ
 سیاہ آنکھیں مجھے بہت پسند ہیں۔۔۔۔۔ بہت ہی زیادہ۔۔۔۔۔"
 یہ "بہت ہی زیادہ" حمیدہ کے لئے کیا نہ تھا۔ اور جب وہ سیدھی
 سڑک پر پنٹالیس کی رفتار سے کار چھوڑ کر وہی *I dreamt I dwelt in marble halls.*
 کو یہ سوچ کر کتنی خوشی ہوتی اور کچھ محض سانس محسوس ہوتا کہ رانے کی ماں موزارٹ
 کی ہم وطن ہے۔۔۔۔۔ آسٹریا۔۔۔۔۔ اس کی نیلی چھلکتی ہوئی آنکھیں
 اس کے نارنجی بال۔۔۔۔۔ اُف اللہ۔۔۔۔۔! اور کسی گھنے ناشپاتی
 کے درخت کے سایہ میں کار ٹھہرائی اور حمیدہ جام کا ڈبہ کھولتے ہوئے
 سوچتی کہ بس میں بسکٹوں پر جام لگاتی رہوں گی۔ رانے انھیں کُترتا
 رہے گا۔ اس کی بیوک پنٹالیس کی رفتار پر چلتی جائیگی۔ اور یہ چنار
 سے گھری ہوئی سڑک کبھی ختم نہ ہوگی۔

لیکن ستاروں کی شمعیں آپ سے آپ ہی بجھ گئیں۔۔۔۔۔ اندھیرا

بھاگیا۔ اور اس اندھیرے میں بیل گاڑی کی لالٹین کی بیمار روشنی
مٹتا رہی تھی۔

ہو لا لا لا۔۔۔۔۔ دور کسی کھیت کے کنارے ایک کمزور سے
کسان نے اپنی پوری طاقت سے چڑیوں کو ڈرانے کے لئے ہانگ لگائی
گھاڑی بان اپنے مرلے بیلوں کی دُمیں مڑ مڑا کر انھیں گایاں دے
رہا تھا۔ اور منظور کی کھانسی اب تک نہ رکی تھی۔

حمیدہ نے اوپر دیکھا۔ شبنم آلود دھندلے میں چھپے ہوئے افق
پر ہلکی ہلکی سفیدی پھیلنی شروع ہو گئی تھی۔ کہیں دور کی مسجد میں سے
اذان کی بھرائی ہوئی صدا بلند ہو رہی تھی۔ حمیدہ سنبھل کر بیٹھ گئی۔ اور
غیر ارادی طور پر آنچل سے سر ڈھک لیا۔

مجنڈرا اپنے چار خانہ کوٹ کا تیکہ بنائے شاید لیڈن کو ارٹ اور
سوہو کے خواب دیکھ رہا تھا۔۔۔۔۔ مایرا۔۔۔۔۔ ڈونا مایرا۔۔۔۔۔
حمیدہ کی ساری کے آنچل کی سڑخ دھاریاں اس کی نیم و آنکھوں کے
سامنے لہرا رہی تھیں۔۔۔۔۔ یہ مس خیاں۔۔۔۔۔ یہ تپتے ہوئے مہیب شعلے
۔۔۔۔۔ جن کی جلتی ہوئی تیز روشنی آنکھوں میں گھس جاتی تھی۔ اور
جن کے لرزے لپکتے سایلوں کے پس منظر میں گرم گرم راکھ کے ڈھیر
رات کے اڑتے ہوئے رتائے میں اس کے دل کو اپنے بوجھ سے دبائے
ڈال رہے تھے۔۔۔۔۔ مایرا۔ اس یکم تقری قہقہے۔ اس کا گتار۔
اکھڑی ہوئی ریل کی پٹریاں اور ٹوٹے ہوئے کبھے۔۔۔۔۔ سانس کا لاوڈ کا

وہ چھوٹا سا ریلوے اسٹیشن جس کے خوبصورت پلیٹ فارم پر ایک اتوار کو اس نے سُرخ اور زرد گلاب کے پھول خریدے تھے۔ وہ لطیف سا، زنجین سا سکون جو اسے مائیرا کے نابجی بالوں کے ڈھیر میں ان سُرخ شگفتہ کو دیکھ کے حاصل ہوتا تھا۔

وہ تھک کے گتار سبزے پر ایک طرف پھینک دیتی تھی۔ اور اسے محسوس ہوتا تھا کہ ساری کائنات سُرخ گلاب اور ستارہ ہائے مہری کی کلیوں کا ایک بڑا ماڈھیر ہے۔

لیکن تاکستانوں میں گھرے ہوئے اس ریلوے اسٹیشن کے پرچے اڑ گئے اور طیاروں کی گڑگڑاہٹ اور طیارہ شکن توپوں کی گرج میں شو برٹ کے "Rosemonde" کی لہریں اور گتار کی رسیلی گونج کہیں بہت دور فیڈ آؤٹ ہو گئی۔

اور حمیدہ کا آنچل صبح کی ٹھنڈی ہوا میں پھپھٹاتا رہا۔ اس سُرخ پرچم کی طرح جسے بلند رکھنے کے لئے جدوجہد اور کش مکش کرتے کرتے وہ تھک چکا تھا۔ اکتا چکا تھا۔ اس نے آنکھیں بند کر لیں۔

"سگریٹ بوجھی، صبح الدین نے منظور کو آواز دی۔

"اب کیا بج گیا ہوگا۔۔۔؟" شکنتلا بہت دیر سے زیر

لب بھیر وکا "جاگو موہن پیارے" گنگنا رہی تھی۔

حمیدہ سڑک کی ریکھائیں گن رہی تھی۔ اور گتار سنگھ سوچ رہا

تھا کہ ”دس دس دے ڈھولنا“ پھر سے شروع کر دے۔
گاؤں ابھی بہت دُور تھا۔

آہِ اے دوست

غمِ روزگار کو بھلا دینے کے لئے آؤ اور تیج اسکو نیش پئیں۔ کچھ
 طلسماتی خوابوں کی باتیں کریں۔ تم یوہنی بیٹھے بیوقوف بننے رہو تو مجھے
 زیادہ اچھے لگو گے۔ بڑا اچھا مشغلہ ہے۔ ان سبز پردوں کی دوسری
 طرف انگوڑی بیلوں سے ڈھکے ہوئے برآمدے میں مہادیو جی اپنی
 کلاس لے رہے ہیں۔ ایک دوتین۔ چھین چھین چھین۔ کلاسیکل رقص
 دیکھو گے۔ خداؤں کا اپنا محبوب مشغل۔ جگمگاتے تاروں کے پرے۔ ہمالیہ
 کی بلندیوں پر رہنے والے حسین خداؤں کے کھیل بہت پُر رطف اور انوکھے
 ہوتے ہیں۔ برج باسیوں میں شام، برج باسیوں میں شام، بنسری بجائے

جا۔ بجائے جا۔ واللہ۔ کیا کیا نظمیں نکلتی ہے، تم لوگوں کی قوم۔ بیٹھے
 بیٹھے جا رہے ہیں وہی پُرانی باتیں۔ سایوں کا ناچ دیکھو گے۔ وہ سارے
 دیوار کی رو پہلی سطح پر نارنجی اور قرمزی دھبے اندھیرے میں پھیلے جا رہے
 ہیں۔ یہ دریا میں ٹوہنے سورج کی کرنوں کا الوداعی رقص ہے۔ کاش
 تم سدھیر یا اویا مایا کرتے۔ ہائے جمالیاتی جس کا فقدان اور بدذوقی
 کی فرادانی۔ کیا کروں۔ کہاں جاؤں بچاری میں :-

ایک دو۔ ایک دو۔ تال کہو۔ جھناکنارے، جھناکنارے
 رانا ناچیں سر رنگ بالا۔ ٹٹ ٹٹ۔ چپ دیوتاؤں کی لڑکیاں جھناکنارے
 ناچ رہی ہیں۔ تم مہادیو جی سے ملے۔ مانی پور کی ہری ہری دادیوں کے
 اپنے بیٹے۔ کہتے ہیں زندگی ایک رقص مسلسل ہے۔ فلک کا ہے کی۔ چمن
 چمن۔ تیز کروئے۔ مہادیو برسن مہاراج اصل فن کار ہیں۔ ہندوستان
 کے فن کار۔ ٹٹ ٹٹ۔ شانتی یکتا میں ملازم تھے۔ گورو دیو کی موت کے
 بعد دادا نے الموڑے بلالیا۔ اور اب تو کلچر سنٹر بھی ختم ہو گیا ہے۔ کاش
 کہ اپنے دس دس جاؤں جا سکتے۔ پر کوئی فکر نہیں۔ دلچے جاؤں سر رنگ بالا۔
 دادا۔ اور املادیسی اگر ہندوستان کی بجائے روس یا امریکہ میں پیدا
 ہو گئے ہوتے تو کیا ہوتا۔ فضول کی باتیں۔ ہائے الموڑے کی پھولوں
 سے بھری گھاٹیاں۔ کاٹھ گودام سے جب موٹریل کھاتی ہوئی اوپر چڑھتی
 ہے۔ اور یوکلپٹس کے جھنڈوں سے چھنتی پھرتی ہو آئیں سامنے آکر کھاجاتی
 ہیں توجی چاہتا ہے کہ۔۔۔ ہش۔۔۔ چمکا اس کے علاوہ اور معقول

کام ہی کیا ہے کہ بس دیکھا ہی کرے اس کو، اُس کو۔ فش۔ داد اکہا
 کرتے تھے کہ ہمارے ملک میں جو فنون لطیفہ کی مٹی۔ لاجول ولا قوۃ۔
 یہ کیا فنون اور لطیفہ اور گڑ بڑ مڑ بڑ لے بیٹھے۔ مہادیوجی آپ ناچے جائے
 بڑی تالائق لڑکیاں ہیں۔ ایک ہفتے سے اسی ایک دھن سے مانگے نہیں
 بڑھتیں۔ جی ہاں یہ سیزنل ڈانس ہے۔ پھر اس کے بعد ہاروسٹ ڈانس
 آپ کو دکھایا جائیگا۔ پھر فوک ڈانس یا ہندوستان کی پیلری پیاری
 معصوم بیٹیاں، دھان کے کھیتوں اور پہاڑیوں کی دادیوں اور بڑی
 کے کنارے اور آم کے باغوں کی رنگین پرچھائیاں۔ اٹریا پر چور بھابی
 دیا تو جلاؤ۔ *Put out the blue light sweetie*
pre. پاروتی کے اسٹیج پر آنے سے پہلے ایک دم مدھم سا زرد اندھیرا
 کر دو۔ *effect* زیادہ خوبصورت رہے گا۔ مسٹر رو لینڈ خود ڈیڑی
 سے کہہ رہے تھے کہ آپ کی بچیوں کی مدد کے بغیر ہمارا جنگی ہفتہ اس قدر
 کامیاب نہ ہو پاتا۔ ہم سب اتحادیوں کی فتح کے لئے کوشاں ہیں۔ *Do*
your bit please چھنا ن ن۔ چھن چھن چھن۔ زندگی ایک نغمہ
 بیہم ہے۔ ایک رقصِ سلسل۔ مہادیوجی آپ نے ہندوستان کی مشہوری
 زمین میں جنم لیا ہے۔ اسی لئے ایسے شاعرانہ طریقے سے سوچتے ہیں۔
 آپ برہمپتری دادیوں کے لوگ ہر معمولی سے معمولی بات کو لطافت اور
 خوبصورتی سے ادا کرنے کی فائز ہیں۔ زندگی آپ کے لئے جل ترنگ
 ہے۔ دینا کے نفرتی تاروں میں سے اٹھتی ہوئی امن کیان کی راگنی۔

یہی باتیں آپ اس طرف کے لوگوں سے کہیں تو ایک زوردار قہقہہ پڑے
 دنیان کے لئے بوکنگ رنگ ہے یا گروسری شاپ یا پھر کچھ بھی
 نہیں۔ بہت ہی *matter of fact* قسم کے لوگ ہیں ہم۔
 آپ کسی رٹکی کی تعریف کریں گے تو کہئے گا۔ کماری تم چاندنی میں تیرتے
 ہوئے کنول کا خواب ہو۔ پاروئی کے سر میں قدموں میں رزائ ٹیک
 کی جھللاتی روشنی۔ میرے ساتھ گنگا کے دھارے پر ناؤ۔۔۔ افوہ!
 سیدھے سادے طریقہ پر کہہ دیجئے کہ: *look here!* تم مجھے بہت
 خوبصورت لگ رہی ہو۔ میرے ساتھ شادی کر لو یا آج شام کو روشن آرا
 یا پیکر چلی چلو۔۔۔ ایک دو تین چھٹن۔۔۔

۔۔۔ آئی ری سائیں کے مندر میں دیا بار آؤں کر آؤں سولہ
 سہ گھار۔ سبکی دیدی ناچتی تھیں تو ایسا لگتا تھا۔ ایسا لگتا تھا۔ یعنی
 خیر۔ ہمارا دیو جی آپ نلچے جائیے۔ اور اس زندگی میں کیا دکھا ہے۔
 سب ہی نلچتے ہیں اپنی اپنی جگہ۔ سبکی دیدی کلچر سنٹر کے کلاس روم میں
 اور حضور والسر نے بہادر والسر ٹیکل لاج کے بار روم کی فلور پر اور
 رنگ برنگے پھولوں والے والے کپڑوں میں ملبوس پناہ گزین پولش
 بچے کا ٹھیا دار کی سمندری ریتوں پر۔۔۔ اور۔۔۔ اور۔۔۔ اچھا۔

لیمپ کی روشنی ذرا اور کم کر دو۔ مالکوس کی لہریں ضرورت
 سے زیادہ نرم ہو رہی ہیں۔ سا بچہ ابھی گہرا۔۔۔ منے جاؤ۔ مجھے تہاری
 مسکراہٹ بہت پسند ہے۔ یہ روشنی ابھی تیز ہو جاتی ہیں کبھی

مہم۔ یہی تو سارا فلسفہ ہے بھئی۔ الموڑے کی چوٹیوں پر مال کے
مفتے جگمگاتے ہیں۔ اور نیچے وادی میں رقص ہوتا رہتا ہے یا سلام
مچھلی شہری کی نظم پڑھی جا رہی ہے۔

الموڑہ۔ نیلنی تال۔ مسوری۔ ہائے مسوری۔ ہائے دہرہ دون
میرا پیارا بچپن کا رفیق دہرہ دون۔ گڈو۔ ان کے بغیر مندرستان
مہتابے گرم اور پھیکے ملک میں رہنا ایک مستقل مصیبت ہو جاتی۔ اللہ
بڑا مہربان ہے۔ بڑا اونچا اور عمدہ۔ کیسل بیک روڈ پر ایک ہنر مند
کی چمکدار نگلیں رکشا کس قدر خوبصورتی سے بہتی چلی آرہی ہے۔ ابلم
مارکس اور لیٹن کا وظیفہ شروع کر دو۔ یہ تم ہندوستانی۔ قنوطیت
پسندی تو ہمتیں لے ڈوبی۔ کبھی یہ غور نہیں کرتے کہ ہماری Aristotle
crazy کس قدر شاندار اور خوبصورت ہے۔ پرنس کرم جیت اور
شہزادی نیلو فر اور ہمارا راج پیلہ اور بیگم گوہر تاج اور ہمارا انی کورج
ہمارا ایک خاص رومان ہے ان ناموں میں۔ فنش بیورلی ٹوئس۔
ان کے غیر ملکی سارٹریوں سے ملو، ان کو رنگ میں اسٹینٹ کرتے دیکھو۔
ان کے بال روم، سوائے کے کمرے، ریس کورس، وہ ڈائننگ ٹل
جہاں میزوں پر چھوٹی چھوٹی برقی ٹینوں کے ذریعے کھانا سروس کیا جاتا ہے
آسٹریلین گھوڑے، اسکاچ کتے۔

کم از کم تم نے میرے کتے کی تو آج تک تکلف بھی ذرا سی تعریف
نہیں کی۔ کیسی ایک خاص شاعرانہ انداز سے چاکلیٹ ملنے پر دم ہلاتا

ہے۔ دن بھر پھلے برآمدے کے کونے میں اپنی ٹوکری کے گدو میں
بٹاسٹا یا غور و فکر میں محو رہتا ہے۔ یا کبھی کبھی محض ازراہ اخلاق
ایک آنکھ کھول کر زنی سے بھونک دیتا ہے۔ تم سے بہر حال زندگی کے
متعلق اس کا نظریہ زیادہ صحت مند ہے۔

ہائے دہرہ دون۔ گرمیاں آرہی ہیں۔ یعنی کیلے اور فالسے کے
جھنڈوں میں بھنورے گونجنا شروع کر دیں گے۔ ہائے یو پی۔ میرا
اپنا پیارا یو پی۔ تم نے کبھی یو پی کی گرمیاں نہیں دیکھیں۔ آم کے باغوں
میں دوپہر کے سناٹے کی خاموش موسیقی کا بوجھ محسوس نہیں کیا۔
امرو دون کے جھرمٹ میں سے بلند ہوتی ہوئی برہادر آ لھا اودل
کی تانیں نہیں سنیں۔ شاید کبھی یلح آباد جا کر آم بھی نہیں کھائے۔
ادر گو متی کے خربوزے۔ آہ میرا اودھ۔ قیصر باغ کی بارہ دری میں
اند کبھا ہو رہی ہے۔ میں سبز پوری۔ نہیں کھول لو آنکھیں۔
پیچھے دیکھنے کے بجائے آگے دیکھنا صحت کے لئے مفید ہے

_____ بھاری حزینت (یہی لفظ ہے ناشاید) یعنی بھی کبھی
تو زندگی کو خوشگوار رنگوں میں دیکھنے کی کوشش کیا کرو۔ مثلاً۔ مثلاً
میرین ڈرائیور۔ جوہو۔ مالا بارہل۔ درسوا۔ گہرے نیلے سمندر میں
ڈوبتی ہوئی قرمزی شفق اور اودے آسمانوں میں تیرتا ہوا نارنجی چا
بڑے سے، رسیلے سے سنترے جیسا۔ تارچ کا پرتگالی آرکیٹرایا پھر
دشوق کے تیز سرخ گلاب۔ بغداد کے رنگین شگوفوں سے بھرے ہوئے

چھوٹے چھوٹے صحن۔ مہتیں معلوم نہیں مجھے زندگی سے کتنا بے انتہا
عشق ہے۔ تم نے طہران کے امیروں کی اونچی اونچی دیواروں والی
محاسرائیں اور ان کے اندر کے وہ باغ نہیں دیکھے جن میں چھوٹی چھوٹی
ہنریں بجد الف لیلوی انداز سے بہتی رہتی ہیں۔ اور جہاں سیاہ
فراکوں میں طبوس لمبی لمبی پلکوں والی خاتیں ایک دوسرے سے نرم
نرم اس طرح باتیں کرتی ہیں جیسے ہوتے کی پیالیوں میں نقوی چھوں
سے شکر گھولی جا رہی ہو۔ — افوہ! مجھے بغداد، طہران اور
قاہرہ کی یاد مت دلاؤ۔ ورنہ اس روکھے پھیکے ملک اور اس تنگ اور
بد مزہ ماحول سے اڑ جانے کو جی چاہے گا۔ گزرے خوابوں کو یاد کے
ایک کونے میں جگہ دینے کا ایک بڑا فائدہ یہ ہے کہ یہ بہت حد تک
Compensation کا کام دیتے ہیں۔ اسے! تو گویا قنوطیت
پسندی بھی الٹرا فیشن ایبل بنتی جا رہی ہے۔

اچھے گیت بھی تو اس وقت نہیں بچ رہے۔ سحاب کو خط لکھنا
پڑے گا۔ گریسی فیلڈ کا کوئی نیٹیاریکارڈ لگا دے گا۔ اچھا تو نہیں مغربی
موسیقی سے دلچسپی نہیں۔ بد مذاق۔ تو اب کیا باتیں کریں۔ علی گڑھ
میرس روڈ۔ سیاہ بُرقعے۔ نقوی پارک۔ گرز کا کچ کی لاری۔ دایا
میڈیا۔ اسٹیشن۔ ڈاکٹر ضیاء الدین۔ نہیں کچھ اور سوچو۔ احمد عباس
کی تازہ کتاب آیا The Brave New World۔ نہیں
بھئی بہت زیادہ barings ہوئی جا رہی ہے دُنیا۔ چلو امریکہ اڑ

چلیں۔ نیلی آنکھیں جانتی ہو میری کمزوری ہیں۔ یعنی ویک پوائنٹ
 میلون ڈگلس نے روشن آرائیں میلینی کے ساتھ رقص بھی کیا تھا۔ اور
 اسٹال پر پورے ساڑھے چار منٹ تک مجھ سے باتیں کرتا رہا تھا۔
 افوہ۔ ذرا خیال تو کرو۔ کہہ رہا تھا ہالی ووڈ آؤ۔ ہم ہندوستان اور
 امریکہ کا کلچرل اور دوستانہ رشتہ زیادہ مضبوط کرنا چاہتے ہیں۔ میلون
 ڈگلس نے کہے یہ الفاظ اوو۔

خیر ختم کم از کم جمیفورڈ یا روشن آرائے ممبر بن جاؤ۔ مہتاری
 تندرستی بہت عمدہ ہو جائیگی۔ یا پھر گاجر کھاؤ۔ ٹماٹر بھی فائدہ مند ہوں گے
 جیاتین کی کمی سے انسان کمیونسٹ بن جاتا ہے۔ اور از حیات پر گفتگو
 کرنے لگتا ہے میں اتنی دیر سے کس قدر بصیرت افزا گفتگو کر رہی ہوں
 بڑی بڑی گہرائیاں ہیں اس حیات مستعار میں جناب عالی۔ وہ تو یہ
 سمجھو کہ کیا کیا فلسفے ہیں۔ افوہ کیا ٹھکانا ہے میری قابلیت کا۔ بہت
 قابل ہوں۔ چین اور روس اور فرانڈ پر ساری کتابیں پڑھ چکی ہوں
 گو یہ معلوم نہیں کہ ان کتابوں میں کیا لکھا ہے۔ اصل بات یہ ہے کہ
 کہ ہندوستان میں رہ کر تم کچھ نہیں کر سکتے۔ بہت ہی کم نظری اور رجعت
 پسندی اس ملک میں عام ہے۔ اور سوسز کو پار کر لینے کے بعد ایک نہایت
 ہی وسیع فہم کی بلند نظری انسان میں پیدا ہو جاتی ہے۔ دماغ کے اندر
 بیدار اعلیٰ اعلیٰ خیالات آتے ہیں۔ یہی وجہ ہے کہ میں یہاں قرد و بے باغ
 میں بیٹھے بیٹھے اس قدر وسیع نظر ہوں کہ چین چین سب دیکھ سکتی ہوں

آجاؤ گے اور فوراً فلائٹ لفٹنٹ بن جاؤ گے۔ اقبال —
 — ہائے اقبال — یہ ایک بہت بڑا شاعر تھا جس نے قوم کی
 بد نصیبی کی وجہ سے اس سرائے فانی سے عالم جاودانی کی طرف رہلت
 فرمائی۔ اور بد نصیب قوم نے اخباروں کے ذریعے اعلان کیا کہ وہ اس
 کامزار بے حد مگرینڈ بنوائے گی۔ لہذا چندہ جمع ہونا شروع ہوا اور
 فرزندِ کوہستان شاہ افغانستان کی طرف سے بھی شاہی عطیہ کا فرمان
 جاری ہوا۔ (اچھا اب باقی آئندہ)

ہاں تو مہادیوجی آپ نامچے جلیے۔ مانی پور کے شہرے مندوں
 کا ناچ۔ تنخواہ کم ہے تو کیا ہرج ہے۔ رام گوپال نیچے جنوب میں ایک
 اور سنٹر قائم کر رہا ہے۔ بھارتیہ ناتیہ اور کھٹا کلی کے لئے۔ وہاں چلے
 جائیے گا۔ فی الحال تو ہمیں جنگی ہفتے کے کنسرٹ کے لئے فوک ڈانس
 کی مشق کرائے جائیے۔ بڑا اسکوپ پڑا ہے۔ ہندوستانی رقص کا
 فن معراج پر پہنچنے والا ہے۔ تعمیرات بعد از جنگ میں فنون لطیفہ
 کا روس کی طرح خاص درجہ ہوگا۔ عوام کے تھیٹر اور کچھ کمپ کھولے
 جائیں گے (وغیرہ)۔

دادا پونا میں ایک انگریزی رنگین فلم تیار کر رہے ہیں۔ رام
 گوپال کو ایک فلم میں تین منٹ کے رقص کے لئے دس ہزار روپیے
 ملے ہیں۔ تو مہادیوجی یہی تو دنیا ہے۔ آپ کے کنول کے پھولوں
 اور سُہری گھنڈ ووں کی جھنکار سے علیحدہ۔ اور ہم بہت پیشگیل

لوگ ہیں۔ چلئے ریپرسل شروع کروائیے۔ ایک دو تین۔ چھن
 چھن۔ پگ گھنڈو باندھ میرا ناچی رے۔ میرا ناچی رے۔

این فترتے معنی

نہ جانے کیسا پاگل پن تھا۔ انوکھا اور دلچسپ۔ پر اب تو کہکشاں
 کا یہ نقرتی راستہ پریوں کی سرزمین تک پہنچنے سے پہلے ہی ختم ہو چکا ہے
 کیسی تھکن، کیسی اکتاہٹ، کیسی بے کیفی — آدھے جلے ہوئے
 سگڑوں کا بجھا بجھا دھواں فرن کے خشک پتوں کے اوپر سے گزرتا
 ہوا اندھیرے میں پھیلتا جا رہا ہے۔ فریڈ بالکونی میں کھڑی شاید
 چاند کا انتظار کر رہی ہے۔ فریدہ بانواندرا آ جاؤ۔ ہوائیں خنک
 ہوتی جا رہی ہیں۔ میں بہت زیادہ عقلمند ہوں فریدہ۔ فریدہ پیاری
 تم نے رات کو سوائے کے ڈز کے لئے ساری کا انتخاب کر لیا؟ میرا وہ

رو پہلی بروکیڈ کا غرارہ نکال دینا۔ اور اس کے ساتھ کی فریج ہیل
والی جوتی۔ شاید کوئی بزرگ واررقص کے لئے اصرار فرمائیں۔
— اور — اور — فریڈہ تم نے اس سیاہ دوپٹے پر
آرن کر لیا۔ استری کا پلگ اور تار خراب ہو گئے ہیں۔ کام نہیں دے
رہی ہے آجکل — اور فریڈہ بانو — *dash it all*
کہاں تک خود کو فریب میں مبتلا رکھنے کی کوشش کرتے رہیں۔ فریڈہ!
ایک گشن میری طرف پھینک دو تاکہ میں اس میں بادام جیسی آنکھیں تھپاک
خوب روؤں — کیونکہ — کیونکہ — *Hang it your!*
blessed goose! لیکن نہیں فرید اڈیر۔ ہم سب کی سپورٹنگ اسپرٹ
ہونی چاہئے — فش — آؤ خوب زور زور سے گائیں۔

*It was in the isle of capli that I
found her!
Beneath the shades of an old wabut
Tree!*

اُودت! اتنا مت چیخو کھڑکیوں کے پیٹ بند کر دو۔ اب بھاری
بالکونی کے نیچے کوئی سیرینڈ کرے کو نہیں آئے گا۔ آؤ کی دُم۔ ہم چلتے
چلتے تھک گئے اور اب آرام چاہتے ہیں۔ سکون اور خاموشی۔

ہم کو ہسار کی جگہ لگائی چوٹیوں تک پہنچ کر اعزازی اور قمری بادلوں
میں رہنا چاہتے تھے۔ بلند اور علیحدہ۔ لیکن مذاق تو دیکھو! *Bang!*

ایک سخت جھٹکے کے ساتھ سب کے سب نیچے آ رہے۔ کھردری اور جھین
 زمین کی پستیوں میں۔ یہ سب ایک بہت بڑا عظیم اشان مذاق تھا۔
 ایک بید خوفناک لطیفہ۔ پر آینی کبھی تم نے یہ بھی غور کیا کہ تم ہمیشہ ایک
 ہی سی باتیں کرتی ہو۔ یعنی بس، مایوسیوں، بھائی یہی تو ساری
 ٹریجڈی ہے۔ پاگل پن بڑا عجیب سا۔ جیسے سچ بڑا آرٹسٹ اور
 انٹیکوئیل پن پر سوار ہو گیا ہو۔ سترہ اٹھارہ سال کی عمر تک پہنچ کر ہم سب
 سب بہت زیادہ قابل بن گئے تھے۔ مہم۔ رومان۔ خطرے۔ تیز سُرخ
 شعلوں کی گرمی۔ برف کے رزم اور سفید گالے۔ جاڑے کی راتوں میں
 آتش ان کے قریب بیٹھ کر جانے کیسی کیسی باتیں کیا کرتے تھے۔
 Cow boy قسم کے فلم دیکھنے کے بعد عجیب عجیب تصورات دماغ
 میں آیا کرتے تھے۔ چاندنی راتوں میں خطرناک پہاڑوں میں
 چھپے ہوئے خزانوں کی تلاش میں سرپٹ گھوڑا دوڑاتے بھاگے چلے
 جا رہے ہیں۔ طائرِ ناپا اور رابرٹ ٹیلر جیسے خوبصورت اور بہادر
 ہیرو چٹانوں پر چڑھتے ہوئے سُرخ رومال ہلا رہے ہیں۔ دور۔
 ہسپانوی خانہ بدوشوں کے کاروانوں کی گھنٹیاں بج رہی ہیں۔ آؤ
 طوفانوں سے لڑیں شعلوں سے آنکھ مچولی کھیلیں۔ جنوب کے نیلے
 آسمانوں اور ستاروں کے گیت گائیں۔ اور اسی طرح شور مچاتے،
 چیختے اور ناچتے ہوئے طوفانی لہروں کے ریلوں کے ساتھ کہیں دُور
 نکل جائیں۔ بہت دور، جانے کتنی دور۔

پھر ہمارا ایک بڑا سا کمرہ تھا۔ جس کی کھڑکیاں پہلو کے باغ میں کھلتی تھیں۔ اور جس کے دروازوں پر بھاری بھاری گہرے سبز پردے پڑے رہتے تھے۔ اس میں ایک آرٹ ٹک بے ترتیبی سے ہمارے مصوری کا سامان کتابیں اور ٹوٹے ہوئے مجسمے دیوان اور قالینوں پر بکھرے رہا کرتے تھے۔ ایک کونہ میں وہ پرانا پیا نور کھا تھا جو اپنی شادی سے بھی پہلے قاہرہ سے ساتھ لائے تھے۔ دوسرے کونے میں ایک بڑا ساتا بنے کا پردہ لٹکھوڑا سجا ہوا تھا۔ جس پر آپا تو بڑی شان سے چڑھا بیٹھا تھا۔ الماریوں میں رنگوں کے خالی ٹیوب اور ڈبے، ٹوٹے پھوٹے برش، کینوس کے ٹکڑے، نامکمل تصویریں، کتابیں اور جانے کیا کیا بھرا ہوا تھا۔ سبز دیواروں پر ہمارے شاہکار "اور دوسری تصویریں تھیں۔ اٹھارویں صدی کی روسی اور ہسپانوی شہزادیاں، کتا رے راسن کے جنگل۔ میڈونا، آخری ضیافت، ازابلہ اور کینتھرا سن۔ ڈکنس اور روسٹی کے پرو فائل۔

اس کمرے کو اسٹوڈیو اور لیٹن کو ارڈر کہہ کر کتنی مسرت ہوتی تھی ابی خوش ہوتے تھے اور مٹی پریشان.. اللہ یہ لڑکیاں کس کے گھر میں بچ سکیں گی۔

اور ہمارا اچھوٹا بھائی ہسلم کہتا۔ میں ایسے ایسے خوفناک لم بننا۔ کرونگا کہ بھی بھاری روج خوش ہو جائے گی۔ اے فرانسیسی صوفوں اور ایرانی قالینوں پر عمر بتانے والی بورڈر ڈاگلہریو! جب عالی جناب!

... صاحبِ دون اسکول میں تقسیم انعامات کے لئے تشریف لائیں گے۔ اور تم اپنے کانونٹ Choir کے ساتھ بڑی مستعدی سے آنکھیں بند کر کے خوش آمدید کے نغمے الاپ رہی ہوگی۔ اور دو لہا بھائی خوش خوش سرگرمی سے اے۔ ڈمی سی بنے پھر رہے ہوں گے۔ اس وقت یہ خاکسار چپکے سے ایک نہایت نفیس سا —

چُپ رہو بچو! کیا پاگل پن ہی۔ ہم ریڈ کر اس پارٹی کے ساتھ بل کھاتی ہوئی سڑک پر تیزی کے ساتھ چڑھتے کیمپ کی طرف جا رہے تھے زخمیوں اور اطالوی قیدیوں کے لئے تحفوں کی پارسلیں اور ٹوکریاں لئے۔ وکٹر آہستہ آہستہ گنگنارہا تھا۔ اور بڑے زور سے جھک چلنا شروع ہو گیا۔ اور پھر بادل چھینے لگے۔ فضا دس پر زرد زرد پتے پھالنے لگے۔ گونجتی ہوائیں جھک کافٹنے والے خشک پتے۔ وکٹر دیکھو میرا اسکارف اڑا جا رہا ہے۔ اور تیز کرورقار۔ جی چاہتا ہے سامنے اس نقرئی بہن کی طرح پھیلی ہوئی سڑک کو انجمن میں سمیٹے ہوئے سرخ افق میں جا لھکیں۔ فریڈ اتنا کیوں اتر رہی ہو۔ گویا طوفان کی گرج سے ہارٹ فیل فرما جائیں گی آپ۔ خدا غارت کرے مہتیں سرخ سینگوں اور لمبی دم والے شیطان کی نوا سی۔ ایک چٹان اور ٹوٹ کر کھڈ میں جا گری۔ اور تیز کرورقار۔ یہاں تک کہ۔ یہاں تک کہ جاکر آسمان کے کنارے ٹکرا جائیں۔ ان سیاہ بادلوں کے پر خچے اڑا دیں چاہے سارا پٹرول ختم ہو جائے۔ اور ہم کیمپ کی طرف قیامت تک

یونہی اڑھکتے چلے جائیں۔ یہ تیز رفتار یہی تو زندگی ہے۔ وکٹر ذرا سوچو تو کتنا مزہ ہوگا۔ اگر ہم اسی زناٹے سے چلتے رہیں۔ اور کار کے سارے بیرنگ جل جائیں۔ ٹائر برسٹ ہو جائیں۔ ساری کائنات میں آگ لگ جائے۔ سچ پچ کی آگ۔ آؤ وہ۔ میں تو خوشی کے مارے مر جاؤں بالکل۔ پھر جب یہ نظام عالم جل بھن کر رکھ کا ادبنا سا ڈھیر اور کھنڈ بن جائے تو پھر اس دھواں دھار اندھیرے میں ہم ایک دوسرے کو پکارتے پھر ہیں۔ کہاں ہوا سما اور فریڈا اور امبریش اور وکٹر۔ آؤ ہم سب مل کر رقص کریں۔ موت اور تباہی کا رقص۔ بھارت ناتیم اسٹائل میں۔ آؤ ہوا، وقتی دیکھو انجن میں آگ لگ گئی۔ انجن میں دھواں اٹھ رہا ہے۔ اچھا آپ پائپ فرما رہے ہیں۔ سلمان صاحب! دیکھئے آپ نے لیڈیز سے پوچھ لیا ہوتا کہ آپ کی موجودگی میں اس خاکسار کو دھواں اڑانے کی اجازت ہے؟ کاش ایک ایسا سیلاب آئے کہ آپ مع اپنے پائپ کے ساری دنیا سمیت اس میں غرق ہو جائیں۔ ایک اُنوکھی دم کا پر بھی باقی نہ رہے۔ علامہ مرحوم کا شعر کچھ ایسا سا ہے۔

پھونک ڈالے یہ زمین آسمانِ مُستعار

اور خاکِ ستر سے اپنی اک جہاں پیدا کرے

تو سلمان بھائی تحریب کے بعد تعمیر۔ یہی ہمارا پروگرام ہے۔ ہم ادب اور موسیقی اور چھایا چترا کے ذریعہ جنت کی خدمت کر رہے ہیں۔

آپ نے ہمارے اوپن اپ اور پبلشنگ تھیٹر نہیں دیکھے۔ ہمارے افسانے اور نظمیں ملاحظہ نہیں فرمائیں۔ آپ کیا جانیں ہم کیونسٹ پارٹی کے لوگ کس قدر صاحبِ نظر۔ اور۔ اور۔ بات یہ ہے بھئی کہ میری اُردو کافی سے زیادہ کمزور ہے۔ بچپن سے کانٹنٹ میں پڑھا ہے اس لئے۔ اور اگر ایسے ہی دو چار بے تک مضمون یا افسانے لکھ لئے تو کیا ہوا۔ بات بات میں انگریزی کی مدد لینی پڑتی ہے یعنی جملے کے جملے انگریزی کے ٹھونسے جاتے ہیں۔

”اوہ مس جیدر! آپ تو انکسار کی حد کرتی ہیں۔ اجازت ہے کہ پاپ سلگالوں؟“

”ضرور۔ آپ کیا کرتے ہیں سلمان بھائی!“

”جی میں موجودہ حالت میں آنے سے پہلے ایم۔ اے کا امتحان

دیا کرتا تھا۔ اور آپ؟“

”اور میں ریڈ کر اس میں کام کر کے چاکلیٹ کھانے کے علاوہ

تصویریں بنا کر اور افسانے لکھ کر ملک و قوم کی خدمت میں دن رات

مصرف رہتی ہوں۔“

”اوہ اپنی خدا کے لئے اتنی باتونی کیوں بن گئی ہو اور ان صاحب

سے کہو کہ اتنی بدتمیزی سے اپنی ٹانگیں نہ ہلاتیں۔“

”چٹو تو فریڈا۔ میں ان سے ہنایت اہم مسائل پر تبادلہ خیالات

کر رہی ہوں۔ جی تو سلمان صاحب وکٹر سے کہئے کہ رفتار اور تیز کرے

کیمپ میں ہمارا سخت انتظار کیا جا رہا ہوگا۔ ہم بچارے زخموں کے لئے خوبصورت تحفے لئے جا رہے ہیں۔ بھلا ہم سے زیادہ ملک قوم کا ہمدرد کون ہوگا۔ خدا سرکار کو ہمارے سروں پر سلامت رکھے رات دن برطانیہ کی فتح کی دعائیں مانگتے ہیں۔ ہماری ایک کوٹھی میں اطالوی قیدیوں کو مہمان رکھا گیا ہے۔ ہم بندوستانی بڑے مہمان نواز ہوتے ہیں۔ اور کسی بدتمیز نے یہ خبر اڑادی کہ خدا نہ کرے فریڈ اس نابینا بالوں والے اطالوی کو جو لہجے کے سائے میں سبز بیدی کی کرسی پر بیٹھا گتار بجایا کرتا ہے چیری کے مربے اور مارلیٹ بھیجا کرتی ہے۔ جناب عالی! یہ تو ہمارا اخلاقی فرض ہے کہ ان بچاروں کی میزبانی کریں۔ فٹش۔ لیکن فریڈ! تمہیں وہ اطالوی قیدی یاد ہے جو ایک دفعہ کباریوں میں کام کرتے کرتے کدال پر ہاتھ ٹیک کر غم سے انگریزی آواز میں بولا تھا:۔

” سینوریتا! اجازت دو کہ میں یہ زر و کلیاں تمہیں پیش کر کے اپنے گھر کے تاکستانوں اور سیاہ آنکھوں والی کنواریوں کی یاد میں ایک چھوٹا سا گیت گاسکوں۔“

خدا غارت کرے ان سب کو مگر کیسے خوبصورت ہوتے ہیں یہ اور پھر سوچو کہ ایسے ایسے خوبصورت سینوریتاؤں کو جنوبی تاکستانوں کے نغمے سنانے والے روزانہ ہزاروں لاکھوں ختم ہو رہے ہیں۔

ڈیش ایٹ۔ ابھی کل ہی کی تو..... پراڈان

کرتے ہوئے پولو کے ٹیارن ~~سے~~ لگ گئی۔ اور وہ جل کر مر گیا۔
تو کسی نے کیا کر لیا۔ وہ بھی تو طرف اٹھا رہا تھا۔ اور دالمن پر
بلوڈینیوب بجا یا کرتا تھا۔

لیکن جس حیدر آپ کو زرد چاند اور نیلا سمندر اور پام کے درخت
اور ہتھوڑے کی بھاپ۔ یہ سب چیزیں بہت دلچسپ معلوم ہوتی ہیں۔
رومان — رومان — کیا مصیبت ہے — جی ہاں
قطعی۔ تو آئیے آج سے زندگی کی کھدوری حقیقتوں کا مطالعہ شروع
کر دیں۔ آہ وہ دیکھئے، سڑک کے کنارے پہاڑی مزدور تھکے کوٹ
رہے ہیں۔ تاکہ سامراجی مشینیں اور موٹریں ان کو روندتی ہوئی گزریں
اُف وہ — لیکن! Bang — سوائے میں آ کر کسٹرا بجنے لگا۔
کیرے شروع ہونے والا تھا۔ شام کی نیلگوں خاموشی میں کو اڑ
ایٹن کے ایک دریچے میں سے مدھم سی سبز اور نیلی روشنی اندھیرے
کو کاٹی ہوئی دور تک جا رہی تھی۔ بالکل اسی طرح جیسے —
جیسے — افوہ! اتمپاری پردہ گردو۔ کیٹھڈرل کے میناروں
کے پیچھے سے اٹھتا ہوا چاند کا گیت جھیل کی لہروں پر بھرتا جا رہا ہے۔
کاش کوئی اس وقت اس دریچے کے نیچے اس کہکشاں جیسے نقدنی
راستے کے کنارے کھڑے ہو کر سیرینڈ کو تا۔ لیڈی آو اسپین ہیرا
نغمہ سُنو!

Lady of Spain! I'm hearing of you

Lady of Spain! I'm yearning for you

Lady of Spain! I love you!

لیڈی اداپین اپنے بالوں میں سجے ہوئے چیری کے شگوفے
نیچے پھینک دو۔ میں وائلن بجا رہا ہوں۔ چاند سیاہ آنکھوں والے
پری زادوں کے نغموں میں تیر رہا ہے۔ تمہارے دریچوں میں سبز روشنی
کی موجیں خوابوں کی بستی کی طرف بہتی جا رہی ہیں کہ نوں کی سیڑھیاں
بنا کر پھولوں کی اس وادی میں اتر آؤ۔ جہاں میں سیرینڈ کر رہا
ہوں۔ لیڈی اداپین!

افوہ اسماء یہ وائلن یوہنی بجتا رہے گا۔ پردے ایک طرف کو
سمیٹ دو۔ چاند نگار خانے میں جھانکنے کی کوشش کر رہا ہے۔ اس
سے کہہ دو ابھی انتظار کرے۔ سنہری بالندیاں بجانے والے پریراؤ
شاہ بلوط کے جنگلوں میں چھپے بیٹھے ہیں۔ آدھی رات کو جب کیتھڈرل
کے گھنٹے کی گونج لرزتی ہوئی خاموشی میں ڈوبنے لگے گی۔ اس وقت
ہم، نیلو فراوریا سمیں کے پودوں کے پچھے پرستان کا راستہ ڈھونڈنے
اس وادی میں آئیں گے۔ روشنی بچا دو۔ چاندنی میں شبنم برس رہی
ہے۔ ہمیں سونے دوا۔

اس کی آنکھیں بھی کبہ رہی نہیں۔ ہمیں ان سبز پردوں اور
چیری کے شگوفوں کا خواب دیکھئے ہوئے سو جانے دو۔ فریڈا اور
اسماء سنن دھارے کی جانب چڑھتے چڑھتے تھک کر پگڈنڈی کے

کنارے ایک پتھر پر بیٹھ گئی تھیں۔ وہ سنا رہی تھی آگے جا چکے تھے۔ وہ ان دونوں کا ساتھ دینے کے لیے قریب آگیا۔ مادموزیل شاید آپ مجھے نہیں پہچانتیں۔ لیکن میں آپ کے ہمراہ رقص کر چکا ہوں۔ میں سگریٹ پی سکتا ہوں۔“

”اوہ۔ یقیناً!“

”شکریہ! آپ؟ نہیں؟ غالباً آپ کو یاد ہو گا میں پرنس یوجین تھا۔“

”ادہو۔ جی ہاں، بالکل۔ مجھے ماسک میں سے صرف آپ کی آنکھیں نظر آتی تھیں۔ اچھا تو آپ ہی طہران سے تشریف لائے ہیں آپ خالصے دھچپ آدمی معلوم ہوتے ہیں۔ ہمارے یہاں تشریف لائے۔ میری چھوٹی بھین کو جب معلوم ہوا کہ آپ لیٹن کوآرٹریں اتنے دنوں رہ چکے ہیں تو اس کا تو انتقال ہو جائے گا۔“

اور وہ دیوان کے ایک کونے پر آکر اس طرح بیٹھ گیا جیسے کسی نے اسے نیند سے جگانے کے بعد زبردستی کمرے میں دھکیل کر چھپے سے دروازہ بند کر دیا ہو۔ فریڈیکا جی چاہا کہ چپکے سے اسی وقت اپنی اسکیچ بک پر اس کا پروفائل کھینچ لے۔ اور پھر بعد میں عمر بھر اس میں رنگ بھرتی رہے۔ پھر سواری میں ایک سب سے بڑی نمائش کرے جس میں صرف اس کی تصویریں ہوں۔ مختلف انداز کی۔ طیارے سے اترتے ہوئے۔ پرنس یوجین کے بھیس میں رقص

کرتے ہوئے بھجک کر سڈیٹ جلاستے ہوئے پھوپ کا چشہ لگا کر دور
پہاڑوں کی طرف دیکھتے ہوئے اس طرح — اس طرح
— توبہ اللہ!

اور فریڈ اگشن پر کہنیاں ٹیک کر بڑی معصومیت سے اس
سے پوچھتی — آپ کا کام سچ کتنا خطرناک ہوتا ہوگا۔ اڑتے
ہوئے طیاروں اور ڈوبتے ہوئے جہازوں پر سے وہاں کے مناظر
کے فلم لینا اور وہاں کی خبریں بھیجنا (بالکل ٹائرن پاور کی طرح) — کیسی
— *Adventurous* زندگی ہے آپ کی۔ اور آپ آکسفورڈ
میں کراٹاکے ہم جماعت رہ چکے ہیں۔ اوفوہ!

ایسا محسوس ہوا جیسے وہ نگار خانہ کے کونے میں رکھے ہوئے
اپالو کو نیچے گر کر اس کے آسمانی رتھ پر چڑھ گیا۔ اور ساری کائنات
اس کے سویڈ کے بوٹوں پر بھجک کر اس کی پرستش میں مصروف
ہو گئی۔

For my dear friend

کتنی *rash* ہو جاتی ہو تم لوگ۔ یعنی یہ انتہا ملاحظہ فرمائیے۔
کہ صاحبزادی ایک رات سوائے کے فینسی ڈریس بال میں ان بزنکوار
سے ملیں۔ اور اگلے سہفتے آپ کی منگنی کی خبر سوسائٹی میں اناؤنس
کر دی گئی۔ کچھ پتہ نہیں لونڈا کون ہے۔ کہاں سے آیا ہے۔ کہاں
کو جائیگا۔ لیکن یہ عجیب رکبیاں ہیں۔ معذور۔ ضدی۔ خود سر۔

خود پسند ————— کہہ کر نکلتے ہیں نہیں لاتیں۔ اپنی کوکھی کا نام آشیانہ رکھ چھوٹا سا ملک اسے زوکھنا چاہئے۔ دُنیا جہان کے خرگوش، پہاڑی طوطے، انگور اور جانے کیا کیا بلائیں پالو ہوئی ہیں۔ بنتی اس قدر نہیں جیسے ابھی پیرس سے چلی آ رہی ہیں۔ ابھی پرسوں دوپہر، باہر لونڈیں پڑ رہی تھیں۔ فریدہ بانو نے ریڈیو گرام پر کوئی چینی چلنے والا انگریزی ریکارڈنگا کر مجھ سے ارشاد فرمایا۔ آئیے شوکت بھائی لیبتہ واک کریں۔ میں غریب کیسے پوچھتا کہ یہ کس مصیبت کا نام ہے۔ اور پھر وہ اسی نیلی آنکھوں والے لونڈے کے ساتھ جو طہران سے آیا ہوا ہے۔ برآمدے کے فرش پر اچھلنے کودنے لگیں ————— لڑکیوں کو اتنی آزادی دینی بھی کیا ضروری ہے۔ کہ مگر اس وقت ان خود سر اور ضدی لڑکیوں کے پاس شوکت بھائی کی ان جلی بھنی باتوں پر ناک بھوں چڑھانے کی فرصت بھی کہاں تھی۔ اسماء بڑی فکر مندی کے انداز میں میز کے کونے پر بیٹھی دانتوں سے ناخن کتر رہی تھی۔ سنجیدگی سے سئلے پر غور کر دجی۔ ممی کو کیسے ————— سمجھایا کریں اور اگر شوکت بھائی نازل ہو گئے۔ اور ابی کو کس طرح بتائیں کہ وہاں وکٹر اور سکی ماؤس کے علاوہ امبر بھی ہوگا۔

امبر سے ابی کو خصوصیت کے ساتھ چڑ ہے۔ وہ اس وسیع دُنیا میں یکہ و تنہا بچارہ اتان۔ امبر بتاؤ میں کیا کروں۔ ابی اجازت

نہیں دیتے کہ میں بہتاری میٹنگ کے لیے کھڑی ہوں۔ مئی کس وقت
 سونے جاتی ہیں۔ _____ کہ پُرانی دنیا کے خلاف
 کس طرح آجکیں بنائی جا رہی ہیں۔ _____ سویت سے۔

چار کی میز پر ابی نے ہینک امار کو اخبار پر رکھ دی۔
 آپ کو یہ کب سے یقین ہو گیا کہ آپ مئی کے بغیر وہاں تشریف لے جا
 سکتی ہیں۔ بہتر ہوگا اگر سرج کی شام آپ خورگوشوں اور پولی کے ساتھ
 گذاریں۔ _____ اور وہ اخبار اٹھا کر اپنے دارالمطالعہ کی طرف
 چلے گئے۔ _____ امبریش۔ _____ امبریش۔

پر امبریش کم از کم تم پارٹی میں تو آ جانا جو ہم فریڈا کی منگنی کی
 خوشی میں راجپور میں مسز چپ مین کے ہوٹل میں دے رہے ہیں۔
 تم نے شاید اب تک فریڈا کو سمجھنے کی کوشش نہیں کی۔ _____ اور
 نہ مجھے۔ _____

ان دنوں رام گوپال اپنے ٹروپ کی دودھ لڑکیوں کے ہمراہ
 ہمارے یہاں ٹھہرا ہوا تھا۔ دنیلا جیسے لکیتوں اور قہقہوں کے جھولے
 میں جھول رہی تھی۔

ہوٹل کے لان پر اسلم خوش خوش جہانوں کا ایک دوسرے سے
 تعارف کرانا پھر رہا تھا۔ خالد صاحب آئیے آپ کو اپنے جہانوں سے
 ملائیں۔ آپ انڈین آدمی آبرو ور ہیں۔ ابھی ایران اور اٹلی سے
 آرہے ہیں۔ _____ اور یہ ہیں مسٹر رام گوپال۔ _____

— *India's dancing son* — اور آپ مس جانی
 ہیں۔ بھارت ناتیم سٹائل میں ہندوستان کی نمبروں — پر ریڈیو
 کالج مدراس میں جو تیری۔ ایس سی میں پڑھ رہی ہیں — اور یہ سیم
 شاہد اور نینادیوی — ڈیش اٹ مسعود — تکلف برطرف — ہم
 یو، پی والے ہیں۔ پر آپ ہنستے کھیلنے پنجاب کے بایوں کے ساتھ
 تکلف کیسا — کر سیاں ایک طرف کو رکھ دی گئیں۔ اور سب
 گھاس پر کچھے ہوئے قالینوں پر بیٹھ گئے۔ سرخ موچنوں والے انگریز
 اور فرانسیسی سیاہ چشم اطالوی — یہ مشرق و مغرب کا ثقافتی اتحاد تھا۔
India's dancing son — سٹی — اسلم گراموفون پر بیٹھ کر چلایا۔
 شروع کر دیا رقص — دھیم تانا تانا تانا دھمی ری نا دھیم — جانی
 بھی اٹھ کر رقص میں شامل ہو گئی۔ — آؤ فریدا، آمنہ، اسماء
 اوم ہمارے ساتھ فوک ڈانس میں شریک ہو جاؤ۔ رقص ہوتا رہا۔
 لیکن نینا ایشیائی شہزادیوں کے سے وقار کے ساتھ قالین کے سرے
 پر بیٹھی سگریٹ کے دھوئیں کے حلقے بتاتی رہی۔ شاید وہ نغمہ و نکتہ کے
 اس طوفان سے دور اپنے مرہٹہ شوہر کا انتظار کر رہی تھی — جو دور
 فلیائن کے جنگلوں میں موت سے لڑ رہا تھا۔

مئی، خالہ، امی اور ابی منرحیب مین کے ساتھ برآمدے کی
 میٹھیوں پر آکر کھڑے ہو گئے۔ ان کے سامنے لان پر ان کے بچے
 خوش خوش زندگی کی مسرتوں سے کھیل رہے تھے۔ چھوٹے چھوٹے

خوبصورت اور شیریں بچے۔

پھر سب نیچے وادی میں آنکھ مچولی کھیلنے کے لئے اتر گئے۔ رام
ادھر سے کود جاؤ۔ فریڈ اتم چٹان پر سے فوراً گرجاؤ گی۔ امبولینس متحکم
ہسپتال پہنچا دیا جائیگا۔ اطمینان سے۔ نینا ڈارلنگ سگریٹ کا ڈبہ
پھینک دینا ادھر۔

وادی میں اندھیرا چھپتا جا رہا تھا۔ مسز چپ مین نے آخری بار
کھڑکی میں سے جھانک کر نیچے دیکھا۔ اور پھر دروازے بند کر کے کونے
میں اپنے صوفے پر بیٹھ گئیں۔ وادی میں سے ان سگریٹوں کے
قہقہوں کی اور سیٹیوں کی مدھم آوازیں اب بھی آ رہی تھیں۔ انھوں
نے آتش دان کے اوپر لگی ہوئی میڈونا کی تصویر کی طرف اپنی بھٹی ہوئی
بوترھی آنکھیں اٹھائیں۔ اور آہستہ سے کہا۔ *God bless*
Them۔ موری کی اونچی چوٹیوں پر سے سرو اور چڑیہ کے درختوں کی
خوشبو میں بھیگا ہوا ہوا کا ایک جھونکا مسز چپ مین کے چاندی کے تار
جیسے بالوں کی لٹوں کو ہلاتا ہوا دوسرے دریکچے سے باہر وادی میں نکل
گیا۔ جہاں آمنہ آسما اور اوم کے گیتوں کی صدائے بازگشت اب تک
Under the greenwood tree گونج رہی تھی۔

Who loves to lie with me

Come hither, come hither, com hither,

There is no enemy

اچھا شب بخیر نینا۔ اب تم آرام کرو۔ آج تم بہت کافی تھک گئی ہوگی۔ میں دیکھ آؤں میری بہن جانکی پر اپنی مصوری اور افسانہ نگاری کی قابلیت کا رعب بھاڑ کر اس کا دماغ چاٹ رہی ہے یا نہیں۔

لیکن فریڈا جانکی کے کمرے میں جانے کے بجائے ایک مدھم سرخ لائین لیک لپسوں کا باغ پارکر کے جانوروں کے شیڈ کی طرف چلی گئی۔ اور وہاں ایک اسٹول پر اس وقت تک بیٹھی رہی جب تک کہ شیڈ کی سرخ ٹین کی چھت پر ٹپکنے والی بارش کی بوندوں اور کیتھڈرل نے اسے یہ یاد نہ دلایا کہ مہالوں کے ماسٹر کی تیاری کے انتظام میں ممی کی مدد کیلئے صبح سویرے جاگنا ہے۔

سوسائٹی کی دلچسپ ترین gossip بھیمتی خفا، ابی ناخوش، اسلم پریشان اور شوکت بھالی پر تو بالکل Panic سوار ہو گیا۔ جولائی کا مہینہ بھی گزر گیا۔ فریڈا آرام کی تصویریں بے دلی سے رنگ بھرتی رہی۔ اسمان نے جھجکا کر سارے برسن زمین پر ٹپھ ڈیے اور درپچے میں جا گھڑی ہوئی۔

*Freda darling, I must do some —
thing drastic to take the gossip off
you!*

ہش کیا روگی تم کمزور گلہری!

امبریش کی بھیگی بھیگی بھاری بھاری سیاہ آنکھیں میز کی بلوریں
سطح پر رز نے لگیں — زندگی کا راستہ بہت پتھر پلا اور کٹھن
ہے اسماء رانی !

فریڈا کی نامکمل تصویر میز کے سچلے خانہ میں ڈال دی۔ اور اسماء
کے پاس آگئی۔ آشیانے کی طرف بادل اور طوفان بڑھتے چلے آ رہے
تھے۔ دور گولیاں چلنے کی آوازیں صاف سنائی دے رہی تھیں۔
آنجم کچھ بھی نہیں کر سکتے تھے۔ ایک دم انھیں کچھ یاد سا آگیا۔
فریڈا کمرے میں بٹھنے لگی۔ اور پھر مریا ٹریسا کی تصویر کے پاس جا کر
کھڑی ہو گئی۔ گولیوں کی گرج میں سے امبریش کی آواز کہتی ہوئی معلوم ہو
رہی تھی — میں تمہاری لہکشاں کی پگڈنڈی سے علیحدہ ہو گیا ہوں
اسماء رانی کتنی اچھی ہے کہ میرے ساتھ سفر کرنے کو تیار ہے۔ اس
راستے پر جہاں گولیاں برستی ہیں۔ اس دُنیا میں جہاں پولیس ہماری
اماریوں کی تلاشی لیتی ہے۔ جہاں ہماری شوق اور محنت سے لکھی ہوئی
کتابیں ضبط کر لی جاتی ہیں۔ اور جہاں آخر میں ہمیں تاریک کمروں میں
بند کر دیا جاتا ہے — تم نیلو فر کے شکوے کی طرح نازک اور کمزور
ہو۔ تمہیں حفاظت کی ضرورت ہے۔ تم پُر شور طوفانی ندیوں اور
اونچے پہاڑوں اور ریتیلے میدانوں کو طے نہیں کر سکتیں۔ اسماء
شاید اس سفر میں کامیاب ہو سکے۔

اگست کی بارشیں اور تیزی سے برسنے لگیں۔ کار نے دھواں

چھوڑا اور ایک جھٹکے کے ساتھ آگے بڑھنے لگی۔ خدا حافظ فریدہ، تم خوش گھر واپس آ جاؤ۔ آشیانہ بجلیوں کی زد سے ابھی طرح محفوظ ہے۔ شوکت بھائی سے شادی کر لو۔ اور پھر اپنے سات آٹھ بچوں کے لئے عمر بھر موزے بنتی رہو۔ اور فریدہ پیاری مئی اور ابی کو میرا اودھینا اور ان سے کہنا کہ سمجھنے کی کوشش کریں۔“

۹۔ اگست کے فوراً بعد امبر کی گرفتاری کا پردانہ آچکا تھا کارڈنٹاٹے سے ترائی کے میدانوں میں اڑنے لگی۔ اور موہن پاس کے موٹے کے نزدیک ایک بہت بھاری ملٹری پولیس کی مسلح کار سے اسکی ٹکڑ ہو گئی جو مخالف سمت سے اسی تیزی کے ساتھ آ رہی تھی۔ اور امبر کی سیاہ آنکھیں زخموں کے بوجھ سے آہستہ آہستہ بند ہونے لگیں۔ اور وہ خاموشی سے سیٹ پر گر گیا۔

اور یہ پُرانی دُنیا اسی طرح قائم ہے۔ ابی شاہ بلوط کی بھاری میز پر کاغذات پر جھکے اسٹاک بکسچ کے کارڈ بار میں حد سے زیادہ مصروف رہتے ہیں۔ نگار خانے میں آتش دان کے اوپر کے شیشوں کے پیچھے سے بلو بوائے اور لیڈی جین گرے ہمیشہ کی طرح جھانک کر مسکرا رہے ہیں۔ رام گوپال کی تصویر میز کے پچھلے خانے میں ادھوری پڑی ہے۔ تانبے کا ایک گھوڑا جس پر یونانی دیوتا سوار تھا گرد میں اٹا ہوا بڑے سکون کے ساتھ اسی کونے میں رکھا ہوا ہے۔ گھوڑے کا ایک کان اور اپاٹو کے تیر کی کمان ٹوٹ چکی ہے۔ شمران کے پہاڑی

کے مناظر کی جو تصویریں فریڈ نے بنائی تھیں۔ وہ سب کی سب بہت احتیاط سے کینوس میں پیٹی ہوئی الماری کے اوپر رکھی ہوئی ہیں۔
 ————— شمران، جہاں وہ اپنی فرانسیسی بیوی اور چار سالہ بچی کے ساتھ اطمینان سے رہتا ہے۔

یہ فرن کے خشک پتے اور پنیزی کی زرد اور اودی پنکھڑیاں اپریل کی ہواؤں میں اڑی جا رہی ہیں۔ دروازہ بند کر کے آؤ۔ اب نیچے چلیں۔ جہاں لہجی کے سایہ میں شام کی چار پر ہمارا انتظار ہو رہا ہوگا اس بوڑھی دنیا میں *Serenading* اور امبرش کے لئے قطعی کوئی جگہ نہیں۔ فریڈہ بانو اندر آ جاؤ اب تمہاری باکوئی کے نیچے والٹن بجائے کوئی نہیں آئیگا۔ کوئی بھی نہیں۔

ہم لوگ

ہاؤ — ہوہ — ہلو یوٹینٹ — اہم — ٹٹ ٹٹ
 — فلکس — پیپ — مے فیئر — یاہ —
 اوکے — ٹیڈل اوو سویٹی پائی — چیر یوسیم —
 اور دوسرے لمحے ریٹا میری بہن نظروں سے اوجھل ہو جاتی ہے۔
 جیسے آپ ایک بار پلک جھپک کر کہیں "جیک روہنسن" — یا
 پیکرڈ — میری آٹھ سلنڈرز والی موٹر پانی کے تیز چھینٹے اڑاتی زناٹے کے
 ساتھ موٹر پر سے گزر کر جنوبی مال کی طویل اور اندھیری خاموشی میں
 کھو جائے۔ اور بھیجے راستہ کے بھاری کہرے میں ڈوبی ہوئی سڑک

کی اونچی اور زرد اور دھندلی روشنیوں کی قطاریں بے بسی سے جھللاتی رہیں۔ ریٹا اور پیکر ڈاورم رائل انڈین نیوی کے گلغام "سب لیوٹ" اور تھکی ہوئی سکون اور آرام کی خواہاں یہ خوابیدہ جنوبی مال جو ہم کو مے فیئر لے جا رہی ہے۔ آج رات تمام سڑکیں مے فسر کو جا رہی ہیں۔ کیونکہ وہاں گالانٹ ہے ایک روسی اوپیرا کی نقل۔۔۔ سمجھے؟ کم ون، کم آل۔۔۔ ہم نے اسٹیج اور بار اور گیلریاں اور گرین روم سب کے سب ہٹوڑے اور دانتوں والے سُرخ کاغذی پرچموں کو سجائے ہیں۔ پچھلی مرتبہ جب ہم نے مے فسر کی اسٹیج پر ہندوستانی رقص پیش کئے تھے تو نیلی اور سُرخ دھاریوں اور ستاروں اور لکیروں والے جھنڈے سارے میں آراستہ کئے تھے۔ سمجھے کامریڈ۔ اوہو معاف کرنا تم تو کامریڈ نہیں ہو بلکہ آر۔ آئی۔ این کے ایک بچہ گلغام سے سب افٹنٹ ہو۔ جنرل اسٹل ول کا جامِ صحت تجویز کرنے کے بعد "فار ہی ازا سے جولی گڈ فیلو" خوب زور زور سے اس لئے گاتے ہو کیونکہ ہم ہندوستانیوں کا امریکہ اور امریکوں سے بہت ہی گہرا قلبی تعلق ہے۔

لیکن کیسی فضول سی اور کٹا دینے والی باتیں ہیں یہ ہیں بہت تھک گئی ہوں۔ اور میری بہن ریٹا بھی۔ مگر میری آٹھ سلنڈر والی کار کبھی نہیں تھکتی۔ اس کے ٹائروں کے نیچے کھراؤ دلیپوں کی مدھم روشنی میں مال تیزی سے بہہ رہی ہے۔ مے فسر ابھی بہت دور

ہے۔ میرا چھوٹا اور خوبصورت سائند سے بوجھل سر اپنے شانوں پر رکھ
 ہو۔ جنوبی مال تک۔ صرف شمالی مال سے لیکر جنوبی مال تک۔ یعنی
 کس قدر مختصر یہ شرح زندگی ہے۔ سوچو تو۔

اور ہماری دنیا ذرا اعلیٰ پیمانہ پر کتنا کارآمد پیٹ مینز شارٹ
 ہینڈ اسٹیوٹ۔ ریٹا خاموش ہے۔ ریٹا بہت سے اہم مرحلے
 اسی شارٹ ہینڈ میں طے کر لیتی ہے۔ اور پھر اطمینان سے چونسٹنگ گم
 کھاتی رہتی ہے۔ اور اپنی بڑی بڑی سبز آنکھیں اس طرح جھپکتی ہے
 جیسے پوچھ رہی ہو معاف کیجئے گا۔ لیکن کیا آپ کو زندگی بسر کرنے
 کا فن آتا ہے۔ اگر نہیں تو پھر سے جا کر کنڈرگارٹن میں داخل ہو جائیے
 ورنہ میرے ساتھ آکر نہ چئے۔

ارے آپ کو ناچنا بھی نہیں آتا۔ اور سوسائٹی میں یونہی دخل
 ہو گئے آپ۔ تچ تچ اچھا آپ مادام والگا کے اسکول میں داخل
 ہو جائیے۔ جو نیوانڈیا کافی ہاؤس کے اوپر ہے۔ اور آپ نے اس
 نئے پر بھی غور نہیں فرمایا جسے امریکن بہت اچھی طرح سمجھ چکے ہیں۔
 (فٹ) یہ امریکن تمہارے اعصاب پر کب سے سوار ہو گئے ہیں بھئی)
 یعنی زندگی تجارت ہے تجارت اشتہار بازی ہے، اور اشتہار بازی
 زندگی۔ یہ سب اچھی طرح میکس کئے ہوئے کاک ٹیل کی طرح ایک
 دوسرے سے لازم و ملزوم ہیں۔ دیکھئے مادام والگا کے رقص کے
 اسکول کا اشتہار کس خوبصورتی سے صرف ایک سطر میں میں نے

اور بادلوں کے اوپر تاریک آسمانوں میں نقرئی ستارے تیزی سے گھوم رہے ہیں۔

صبح صبح جب کھڑکی کے نیچے پھیلی ہوئی کچی رس بھری کی مدھم خوشبو ناک میں گھس رہی ہے تو سبزے کے پرے رہنے والے کینیڈا کے عثمان اپنے دریاچے میں کھڑے ہو کر یونہی بے فکری اور بے نیازی سے سیٹی بجانے لگتے ہیں۔ (یہ ایک اہم سائیکولوجیکل نکتہ ہے کہ ان کھڑکی میں کھڑے ہو کر سیٹی کیوں بجاتا ہے) اس وقت ریٹا میری بہن کی آنکھ کھل جاتی ہے۔ اور چند لمحوں تک اپنی بڑی بڑی سبز آنکھیں کاپی سے جھپکاتے کے بعد وہ دوسری کروٹ لیکر خوابوں کے نقرئی تار کو وہیں سے ملا دیتی ہے جہاں سے کیپٹن صاحب کی سیٹی نے اسے توڑ دیا تھا۔ کہتے ہیں کہ بچتے تاروں کی چھاؤں میں جنم لینے والے شپے ہمیشہ خوش گوار اور سچے ثابت ہوتے ہیں۔ رس بھری کی سوتی ہوئی خوشبو کی لپٹوں جیسے۔ ان دھندلے سنہری پانیوں میں اپنی خوابوں کی کشتی گھومتی رہو۔ ریٹا رانی اجبانی چٹانوں اور اجنبی ساحلوں سے بچا کے۔

دیکھتے ہو کا مرید۔ اس بورڈ وارڈ کی، اس جاگیر دارانہ نظام اور ذہنیت کی فروزاں قندیل کا وجود کتنا فضول اور بے مصرف ہے۔ اٹھ اوتھو بصورت کا ہل عورت، بچھے اسکیٹنگ ہاکی ٹورنامنٹ کی شیلڈ حاصل کرنے کے حد سے زیادہ لغو اور غلیظ خواب دیکھنے کا

کیا حق ہے جبکہ — جبکہ — جاگ کہ سُرخ سویرا آتا ہے۔
 ("سُرخ سویرا" اور دیگر تمام کیونسٹ لٹریچر آپ کو قومی کتاب گھر
 مقابل پلازا سینما مل سکتا ہے) گوشتی کے پار نارنجی افق پر صبح کی
 پہلی کرنیں بکھرنے لگی ہیں۔ اور ریٹا میری بہن ہلکی ہلکی سیٹیوں کی
 آوازوں کے سہارے خواب میں مسوری کی رنگ کی سطح پر شیلڈ
 کی جانب بڑھتی جا رہی ہے۔ اس کے نئے اویرائے کے اسکیٹس ہر
 سال اسی طرح اسے جیتنے میں مدد دیتے ہیں (ہمیشہ اویرائے کے
 اسکیٹس اور ہاکیاں استعمال کیجئے) اور مسوری کا چمپین این کے
 خواجہ جسے ریٹا نے پچھلے سیزن میں ہرایا تھا، کہتا ہے کہ ایک سخت
 میچ کے بعد روزیز اسکلوش کا ایک گلاس مجھے ہمیشہ بجد ریفرشنگ
 ثابت ہوا ہے۔ روزیز اسکلوش کے علاوہ اگر آپ ہوٹل برنٹلٹن
 کے نیلگوں کیفے میں تشریف لائیے تو ہم آپ کو رس بھری کی بہترین
 خوشبو سناگھوائیں گے۔

اس لئے بھائی ریٹا اب جاگ اٹھو۔ اتنی آہستگی سے رقص نہ
 کرو۔ سمجھیں۔ کیونکہ زندگی بہت مختصر ہے۔ اور ہم بہت مصروف۔
 اور ابھی ہم کو کتنے بجد ضروری کام کرنے باقی ہیں۔ تمہیں این
 کے خواجہ کو ہرانا ہے۔ میں ہندوستانی کلچر سوسائٹی کے ایٹوم
 میں مانی پوری رقص پر انگریزی میں جو تقریر کرنے والی ہوں۔
 اس کے لئے کتابوں میں سے خوبصورت جملے چھاننے میں

مشغول ہوں۔ کیونکہ ابھی ہندوستان میں فن تقریر سکھانے کے
کالج قائم نہیں ہوئے) اور کیپٹن عثمان کے سیرینڈیٹ بیکار حبار ہے
ہیں۔ اب جاگور ادھارا لینی!

کیونکہ صبح ہو گئی ہے اور سنہری مشغلوں کے راستے مہتائے
منتظر ہیں۔

صبح نو۔ افوہ۔ صبح نو!

پھر ایک اور صبح اور ایک اور شام۔۔۔ یہ دن اور یہ راتیں
حماقت کے افانوں کے کارواں۔۔۔ بے بس و بے معنی
آئیے کامریڈ میں آپ کو ایک نئی داستان سناؤں۔ امید ہے آپ کو
معلوم ہوگا کہ میں ایک بڑی سحر طرز افسانہ نگار ہوں۔

جی ہاں۔ جی ہاں۔۔۔ خوب! مس جیدر آپ کی تو نثر میں
نظم کی سی حلاوت، روانی اور لچک ہے۔ مجھے اجازت دیجئے کہ
میں اپنے تازہ ترین قطعات آپ کے گوش گزار کروں جو میرے
نئے مجموعے "چھتر" میں بھی شامل ہیں۔

عرض کرتا ہوں کہ۔۔۔ مجھ کو منظور نہیں چاند ستاروں

کاسفر!

میرے کھوئے ہوئے۔۔۔

افوہ۔۔۔ بہت بہت شکریہ۔۔۔ واقعی کس قدر خوبصورت
نظم ہے آپ کی۔ لیکن اب مجھے باہر جانا ہے۔ اگر آپ کسی اور

دن تشریف لائیں تو کیا رہے۔ خدا حافظ! کامیڈز۔ کھم لانگ
کیٹن!

اُف یہ سرمایہ دار !

اُف یہ بڑکیاں !!

اُف یہ لوگ !!!

عثمان، عثمان، سچ مچ میں بہت تھک گئی ہوں۔ سچ مجھے
منظور نہیں چاند ستاروں کے سفر بالکل سچ — مجھے منظور نہیں
— میں نے صاف جھوٹ بولا تھا کہ مجھے ان سایہ دار خاموش
سکون بخش راستوں اس سوتی ہوئی موسیقی، اس تیسرے درجہ کی
پٹی ہوئی رومان پرستی سے شدید نفرت ہے۔

نہ جانے کیا کیا کہتی رہیں ہو۔ بھی مجھ سے افسانوں والی کے
علاوہ جو دوسری اُردو ہوتی ہے اس میں بولا کرو۔ سمجھیں؟ لیکن
وہ جانتا ہے کہ میں نہیں سمجھ سکتی۔ نہیں سمجھنا چاہتی۔

پھر گوستی کے کنارے آموں کے سائے میں رکی ہوئی پیکارڈ
کے فٹ بورڈ پر بیٹھ بیٹھ کیٹن عثمان دُنیا جہان کی باتیں کرتا رہتا ہو
شبہنی خوابوں کی باتیں۔ قطعی غیر ضروری اور بالکل بے معنی جن کی کوئی
اہمیت نہیں۔ جنہیں سمجھ گئی سے لینے کا ذرا احساس نہیں ہوتا۔
لیکن پھر بھی آموں کے سائے بڑھتے جاتے ہیں۔ گوستی بہتی رہتی ہے
اور یہ باتیں ختم ہونے میں نہیں آتیں۔

زندگی کے سوال کا اب تک ہم حل نہیں کر سکے ہیں۔
لیکن وہ مختص اور متلاشی اور حساس آنکھوں اور بوجھل پلکوں
والی زرد و عیسائی لڑکی جو بھائی میاں کے پاس ریڈیو کی ملازمت کی
درخواست لے کر آئی تھی بہت آسانی اور صفائی سے اس سوال کو
حل کر چکی ہے۔

وہ سوتی ہوئی سی لڑکی جو اس روز برآمدے میں پہنچ کر بھائی
میاں کے سامنے جانے سے قبل ہیٹ ریک کے آئینے میں اپنے آپ
رو دیکھنے کے لئے ایک لمحہ کو ٹھٹک گئی تھی مجھے اندر آرام کرسی پر
"لائف" کے صفحوں میں ڈوبا دیکھ کر جیسے اس کی آنکھیں کبہ رہی تھیں
تم رولنگ چیز پر جھولتی رہو مگو یقین کرو کہ میں تم سے زیادہ عقل
رکھتی ہوں۔ حالانکہ میرے پاس بھی ایک بہترین ساری ہے جسے
میں نے اٹروپس کے لئے اتنے دنوں سے سنبھال رکھا ہے۔ اس
سے بھائی میاں نے پوچھا تھا آپ کو پہلے بھی کوئی کام کرنے کا تجربہ
رہ چکا ہے؟ اور اس کی سایہ دار پلکیں لرز اٹھیں۔ کیسا بھڑکا
اور غیظ وری سوال ہے۔ وہ ہمیشہ سے کچھ نہ کچھ کرتی آئی ہے
اور ہمیشہ کچھ نہ کچھ کرتی رہے گی۔ کیونکہ اسے زندہ رہ کر زندگی کے
سوال کا حل تلاش کرنا ہے۔ اور زندہ رہنا روکنگ چیز پر جھولنے
والوں کی علامت ہے۔ دو سروں کے لئے خاص مصیبت کا کام ہے۔
پیر بھائی میاں نے اس سے پوچھا تھا۔ آپ کس قسم کی ملازمت

زیادہ آسانی اور دل چسپی سے کر سکیں گی •

ٹیلی فون آپریٹر - ڈرامہ آرٹسٹ - ریسپ شنٹ —
Any thing, Any thing - بھائی میاں نے اس کے الفاظ
 دوہراتے ہوئے اس کا نام کاغذ پر بے فکری سے گرا دیا۔ اور چلتے وقت
 اس نے بھائی میاں پر شکریہ کا ایک تبسم پھینکا جو کہہ رہا تھا کہ تم نہیں
 جانتے زندگی کے پٹ مینز شارٹ ہینڈ انسٹیٹیوٹ کا ایک اشتہار میں
 بھی ہوں۔ جو گھر بیٹھے ایک ہزار ماہوار کمانے کی دعوت دیتا ہے۔
 لیکن یہ اشتہار پیکارڈ کے کشنوں اور اسکیٹنگ رنگ پر پھسلنے والی
 نفاست کا حامل نہیں۔ بلکہ خدا کو حاضر و ناظر جان کر سائنقین کو مخاطب
 کرتے ہوئے ”چترا“ اور ”بیسویں صدی“ میں شائع ہونے والے
 اعلانوں کی قسم میں سے ہے جس کو نہایت آسانی اور بے تکلفی سے
 پڑھ سکے ہیں۔ اور جو زندگی سے زیادہ قریب اور زیادہ صحیح
 ہے۔

لیکن ہم اس عیسائی اور سوتی ہوئی سی لڑکی سے شکست ماننے
 کو تیار نہیں ہو سکتے ہم جو چار ہیں۔ اور اس سے بہت بلند اور
 اعلیٰ وارفع ہیں۔

ہم لوگ جو ستاروں سے پرے رہتے ہیں۔ شیشے کے رنگ
 محلوں میں۔

اور شیشے کا رنگ محل بہت جلد ٹوٹ سکتا ہے۔

مگر ہم چاروں نیچے زمین کی پستیوں میں بسنے والوں پر پتھر پھینکتے رہتے ہیں۔ اور چونگ گم کھاتے رہتے ہیں۔ شکنتلا وار شنے جو ہیڈی لیما کی طرح آنکھیں نیم دائر کے فرست کے لمحوں میں سوچا کرتی ہے۔ کہ جب وہ فلائٹ یونینٹ روڈرز کے ساتھ شادی کر کے زمانہ بعد از جنگ کے بین الاقوامی تعلقات استوار کرتی ہوئی فلاڈیلفیا یا میامی جا سکی تو کس قسم کا بالوں کا اسٹائل بنایا کریگی۔

اور طلعت جو کیونسٹ ہے اور ہندوستان کی قومی مشترکہ زبان کے لئے صبح سے شام تک فکر مند رہتی ہے۔ اور جب سے ہمارے صوبے میں "قومی جنگ" پر پابندی عائد کی گئی ہے اس کا وزن پورا آدھ پونڈ کم ہو گیا ہے۔ پارٹی کے حکم کے مطابق مسلم لیگ میں شامل ہونے کے بعد سے اس نے مجید مستعدی سے پاکستان کی اقتصادیات اور حکومت الہیہ پر کتابیں پڑھنی شروع کر دیں۔ روزانہ ہمیں فرسکو اور شملہ کانفرنس کے متعلق ضروری باتوں سے واقف کراتی ہے۔ اس قدر مخلص اور سوئیٹ پیٹی ہے۔ خدا را آپ ہی اس سے شادی کیجیے۔

اور ریٹیا جو میری ماموں زاد بہن ہے جس کی آنکھیں شاہ بلوط کے جنگلوں کے کنارے کسی جھیل کے پانی کی طرح گہری سبز ہیں اور جب وہ سیٹی بجاتی ہے تو کائنات زیر و زبر اور فضا میں تہ و بالا ہوجاتی

ہیں۔ اور بریطول کے تار رز اٹھتے ہیں۔ اور نیلی آنکھوں والے امریکن اپنی جمپلی ڈاج یا نیش کے بریک و باکر سے لفٹ دینے کو رک جاتے ہیں۔ اسی طرح جیسے اس کی بلونڈ ماں میری آئنٹ ربیکا کے گرم یہودی خون کی کشمکش سے مجبور ہو کر میرے ماموں میاں نے اسقف سارا سیٹی بجائے بین الاقوامی نسلی مسائل کی گتھی میں ایک اور چھوٹی سی کبھی نہ کھل سکے والی گرہ کا اضافہ کر دیا تھا۔ آئنٹ ربیکا جو برلن کے ایک دہکتے ہوئے ہوئے قہوہ خانہ کی ویٹرس تھیں اور میرے ماموں میاں جنہوں نے اعلیٰ طبی تعلیم حاصل کرنے کے لئے جرمنی مراجعت فرمائی تھی اور وہاں سے واپس آکر ہندوستان میں آفتابی اور تنفسی شعاعیں پھیلانے کے بجائے ایک میڈیکل کلچ میں محض قہر و گریڈ بیکپر رہ گئے تھے اور جو پروجرمن خیالات رکھنے لے جرم میں اب تک نیلی تال میں نظر بند ہیں۔ آئنٹ ربیکا عرصہ گزرا اسی میڈیکل کلچ کے ایک انگریز پرنسپل کے ساتھ بھاگ چکی ہیں۔ اور ان کی سبز آنکھوں والی بیٹی ریٹا سیٹیاں بجاتی ہے اور تاروں کی چھاؤں میں رس بھری کی ٹھنڈی کونپلوں کے خواب دیکھتی ہے، اپنی ماں جیسے۔ اور اس کی ماں کی ماں نے بھی یوں ہی بلکی ہلی سیٹیاں بجاتی ہوں گی۔ میرا مطلب ہے کہ یوہنی ہوتا آیا ہے نظام عالم کی تشکیل و تنظیم اسی طرح ہوئی ہے بھئی !

لیکن حماقت دیکھئے کہ فرسکو کانفرنسیں منعقد ہوتی ہیں۔ نسلوں کے اختلاف سے منبج مسائل کے حل کے لئے انٹرنیشنل مہلتھ بیورو اور

اور لیگ آف نیشنز قائم کی جاتی ہے۔ لڑائیاں لڑی جاتی ہیں جیلاں
 اس ساری دردِ دوسری کے باوجود ان پر دہلیز کو نہایت آسانی سے اور
 اطمینان کے ساتھ نہایت تناسٹ سے انڈیا لیگ کے آس پاس تاج
 کے سوٹوں اور دوسوا کی کاجٹوں میں مل کر دیا جاتا ہے۔ غور فرمائیے کہ
 انہی سیٹیوں اور جوابی مسکراہٹوں کے نفرتی اور عنین مرنی تار کے سہارے
 یہ دُنیار فضا رہے۔ ورنہ ہم سب کب کے ختم ہو چکے ہوتے۔ رتے میں
 حرارت کی نارمل ڈگری برقرار رکھنے کے لئے یہ ساری باتیں سجدِ ضروری
 ہیں۔ اور اس نکتے کو وہ زور و عیسائی لڑکی، اور میری بہن ربیکا
 اور شاہدہ اکرام جو چند ماہ میں جونیئر آفیسر سے ایک دم سینئر کمانڈر ہو گئی
 اور میری آسٹ ربیکا سب اچھی طرح سمجھ چکی ہیں۔

چنانچہ یہ ہم لوگ ہیں۔ غور فرمایا آپ نے؟ اگر غور نہیں فرمایا تو
 اور بھی اچھا کیا۔

مجھ سے ملے۔ میں جو اپنی گونا گوں قالیلیتوں پر بہت نازاں ہوں
 بچپن میں کوئونیٹ میں کھوڑی سی فریج سیلکھی تھی۔ اب وہ بالکل یاد
 نہیں رہی۔ مگر کے رو مینٹک تلفظ کے ساتھ انگریزی کے چند خاص
 خاص الفاظ اس طرح استعمال کرتی ہوں جیسے مجبوراً انگریزی بولنی پڑ
 رہی ہے۔ بچپن میں ایک دفعہ والدین کے ہمراہ یورپ گئی تھی شاید
 دو مہینے کے لئے۔ اب جو کسی نئے شخص سے تعارف ہوتا ہے تو میں اسے
 کہتی ہوں۔ مجھے یاد پڑتا ہے شاید میں نے *Content*

میں کہیں آپ کو دیکھا تھا۔ وہ بیچارہ فوراً مرعوب ہو جاتا ہے۔ دیگر اوصاف حمیدہ یہ ہیں کہ بہترین *Conversationalist* ہوں۔ پہلے جب ٹینس کا مجھ شوق تھا تو آپ پر ثابت کر سکتی تھی کہ ابھی ابھی منت مصر کو ہرا کر چلی آ رہی ہوں۔ اب کچھ عرصہ سے افسانہ نگاری شروع کر دی ہے۔ اور اپنے ہر افسانے میں پیکار ڈیا ایک اسٹوڈی بیچکار کا ذکر کر دینا ضروری خیال کرتی ہوں۔

اور ان چمکے دنوں اور سنہری راتوں کا کارواں اس طرح گزر رہا ہے۔ ہم بڑھتے جاتے ہیں اسی منزل کی جانب جو مے فیئر کی نیلی روشنیوں سے کہیں آگے چھپی ہوئی ہے۔ طلعت کی "قومی جنگ" اور دیہاتی گیتوں کے مجموعے، شکنتلا کا تان پورہ، ریٹا کی اسکیٹس — میرے ٹینس ریکٹ، — ہم سمجھتے ہیں جیسے ان چیزوں نے ہماری گہرائیوں کو پالیا ہے۔ یہ ہماری شخصیتوں، ہماری طبیتوں کی نمائندگی اور رہنمائی کرتے ہیں۔ لیکن یہ غلط ہے۔ ہمیں ان چیزوں سے بھی اتنی ہی نفرت ہے جتنی دنیا کی کسی اور معمولی چیز سے ہو سکتی ہے۔ لیکن ہم اپنی جگہ سے ہٹ کر اپنی ہار ماننے کا خیال بھی نہیں کرنا چاہتے۔ دنیا کتنی بے انتہا اکتا دینے والی گھسی ہوئی اور گھٹیا جگہ ہے۔

طلعت "ذہن پرست" ہے (اس اصطلاح سے میں ابھی چند روز ہوئے اشک کے ایک ڈرامے کے ذریعے واقف ہوئی ہوں) یونیورسٹی میں بھی سب اسے اسٹلکچرل اور جانے کیا کیا سمجھتے ہیں لیکن

اس وقت میں اس سے کہوں کہ اگر وہ مستقل اس پوز سے اکتا گئی ہو تو کوئی دوسرا دلچسپ مشغلہ شروع کر دے۔ تو وہ یقیناً رو پڑنے کے علاوہ اور کچھ نہ کرے گی۔ حالانکہ وہ کہتی ہے کہ وہ سب کچھ کر سکتی ہے۔

وہ "قومی جنگ" پر پابندی کے خلاف ایک زوردار احتجاجی مقالہ لکھنے میں محو ہے۔ شکنتلا تان پورے کوٹیون کرنے کی کوشش میں مشغول اور میں اس پر مصر کہ چونکہ میں موسیقی کے میرس کالج میں سکند ایز تک رہ چکی ہوں اس لئے تان پورے کے درست کرنے کا حق قانوناً مجھ تک زیادہ پہنچتا ہے۔ خصوصاً جبکہ بارش میں لالہ کے پودے نکھر رہے ہیں اور کپٹن عثمان کی سیٹیاں برساتی ہواؤں میں تیر رہی ہیں آسمان پر ایک طویل و وسیع اکتاہٹ طاری ہے۔

روم جھوم بدروا بر سے۔ روم جھم !
 شکنتلا وار شتے جو تان پورے سے سرٹیک کر گور ملہار کا خیال
 گاتی ہے۔ طلعت جو سامراج اور فاشیت کے خلاف قہوے کی پیالیوں
 کے ذریعے لڑ رہی ہے۔ اور ریٹاجس کی آنکھوں کی سبزی میں ہمیشہ
 سکون اور خاموشی جھلکتی ہے۔ ————— محمد شاہ پیاسدار نگیلے۔
 ممد شاہ پیاسدار نگیلے ————— اُن بن جیرا شے سے ————— جیرا
 ترسنے کا ساون کے مہینے سے کیا خاص تعلق ہے۔
 ہیولاک الیس کا مطالعہ کرو۔

اووف — اے خدا — کاش وہ سارے بکھرے
 ہوئے نغمے ایک مضراب سے جاگ اٹھیں جو صدیوں سے تان پور
 کے تاروں میں سٹے ہوئے ہیں۔ وہ پرانے تار جو ہندوستان کے
 رنگیلے پیادوں کے درباروں میں چھڑے جاتے تھے۔ وہ رنگیلے پیا
 جمنوں نے ہندوستان کی تاریخ کو اتنا ضخیم بنا دیا کہ مقابلہ کے امتحانوں
 میں ان کے متعلق جواب بکھ کر پی۔ سی۔ ایس بنا جا سکے۔

دیکھا آپ نے ہم چاروں کو سیاسیات میں بھی دخل ہے۔

مجھے تمہارے میر قاسم اور تمہارے سراج الدولہ اور تمہارے
 جان عالم سے قطعی کوئی ہمدردی نہیں۔ طلعت بیٹھے بیٹھے نہ جانے کیا
 سوچتے ہوئے بیکخت کہہ اٹھتی ہے۔ وہ عوام کی کہاوتوں اور گیتوں
 کی ریسرچ کر رہی ہے۔

برسورام دھڑاکے سے۔ بڑھیا مر گئی فاقے سے۔

کتنا زبردست اور عظیم الشان انکشاف ہے کہ عہد زریں میں،
 سامراج اور بنگال سے پہلے بڑھیاں فاقے سے بھی مرا کرتی تھیں۔
 فتن — کپٹن عثمان —

ایک نقطے پر ہم ہر پھر کے آتے آتے رُک جاتے ہیں۔

جہنم میں جائیں تمہارے کپٹن عثمان اور جان عالم پیا۔

سب کے سب اور میری بادیام جیسی آنکھوں میں پانی چھلک اُٹتا ہے
 مجھے اپنی بیکار تاریخ، اپنے مردہ بادشاہوں سے عشق ہے۔ میں نہیں

مورد الزام ٹھہرتے دیکھنا برداشت نہیں کر سکتی۔ اودھ کے وہ پُرانے بادشاہ جن کی عطا کی ہوئی جاگیروں کی آمدنی اور معجزین کھاتے کھاتے میرے سارے بزرگوں نے مسہری پر انتقال کیا۔ وہ بزرگ جن کی خلعتوں والی روغنی تصویریں ڈرائنگ روم کی شان میں اضافہ کرتی ہیں۔ اور پکار پکار کر کہتی ہیں کہ اے آنے والے تم ایک نعلیقہ دار کے ڈرائنگ روم میں داخل ہو رہے ہو جس کے پردادا کے پاس پینتالیس گاؤں تھے۔ اور جس کے پرپوتے نے فروخت اور ضبطی کے سلسلے کی آخری چوالیسویں کڑی تک پہنچ کر آخری گاؤں کے روپیہ سے

ایک رولس خریدی جس کو "Village on wheels" کہلاتا سن کر وہ اتنا خوش ہونا تھا جیسے وہ خود جانا عالم کا بھتیجا ہے۔ اس جانا عالم کا بھتیجا جس کا ملک ویلز ہے اور ڈیہوزی کی کوچ کے پتوں کی رگڑ سے ترش تر شا کے سات سمندر پار کے جگہ گلتے تاج کا کوہ نور بن چکا ہے۔ اور وہ ملک جس پر کبھی عزوب نہ ہونے والے آفتاب کی کرنیں دو سو سال سے مستقل برس رہی ہیں جن کی تمازت سے کھیت اور وادیاں سونا اگھتی ہیں۔ اور انسان سڑک کے کنارے پٹیوں پر سوتے ہیں اور اکثر وہیں مرتے بھی ہیں۔

اور "مدر انڈیا" کے گروپوش والی دیوداسی کے پازیب کی جھنکا گونج اٹھتی ہے۔

ریٹا چپ چاپ مے فیئر کے نئے رقص کے متعلق سوچ رہی ہے

کیپٹن عثمان کی کوٹھی میں ریڈیو گرم بجاتا رہتا ہے۔ ایف کیسا تو ادا کا
 آرکسٹر اور اس کے ساتھ ساتھ پنچ ملک کا گیت — پران چاہیں۔
 نینا نہ چاہیں — پران چاہیں۔ — کیپٹن عثمان جنہیں اپنی خوبصورتی
 اور قابلیت کی وجہ سے مغالطہ ہے کہ سارے جہان کی لڑکیاں ان پر
 ایک ساتھ جان دیتی ہیں۔ کیپٹن عثمان آئی۔ اے۔ ایم۔ سی میں ہیں
 ایک دفعہ ایڈننگ میجر رہ چکے ہیں۔ اور کہتے ہیں کہ بہت جلد لفٹننٹ
 کرنل ہو جائیں گے۔ جو یقیناً بہت بڑی بات ہے۔ کیونکہ میڈیکل کالج
 سے نکلے ابھی پورے تین سال بھی نہیں ہوئے۔ ان کے باپ بھی فوج
 میں تھے اور داد ابھی اور پرداد ابھی۔ ان کا راجپوت خاندان جان
 لاریس کے زمانے سے دولت انگلشیہ کا جاں نثار و وفادار رہا ہے۔
 اور پنجاب میں ستلج کے کنارے کنارے ان کے بہت سے پک ہیں۔
 جو غالباً انھیں بھی کسی پرچے پر خون سے لکھے ہوئے الفاظ میں ان کے
 پرداد کی غدر کی فوجی خدمات کے اعتراف کے سلسلے میں ملے تھے۔
 دستلج کے وہ کنارے جہاں الاؤ کے گرد اور بیروں کے نیچے اور چوپال
 میں بانسریاں بھتی ہیں اور احمد ندیم قاسمی کے افسانوں کی قسم کے رومان
 جنم لیتے ہیں۔ کیپٹن عثمان دلاور سوراؤں کی اسی زرخیز سرزمین کے
 فرزند ہیں۔ وہ جاپانی شہنشاہیت اور منطائیت کے خلاف ہنسنا
 تندہی سے سرگرم عمل ہیں۔ زخمیوں کو تندرست کر کے دوبارہ
 محاذ پر بھیجتے ہیں۔ اور اپنی یونٹ کی سرخ ہونٹوں اور تاریخی بالوں کی

ویلفرور کرز سے فلٹ کرتے ہیں۔ ان کا بیٹا بھی اپنی خاندانی بہترین روایات کو ملحوظ رکھتے ہوئے آئندہ پچیس سال بعد بین الاقوامی سیاست کی لیجویری میں تیار شدہ کسی نئی "ازم" کے خلاف لڑے گا اور فلٹ کرے گا۔

تو آپ کیٹن سے ملیں گے؟ میرے فیئر تشریف لائے۔ یہ آپ کے ساتھ بہترین پولکا کریں گے۔ اور رومیا اور فوکس ٹروٹ اگر آپ کو پس گھروٹے میں خنکی کی وجہ سے زکام ہو گیا ہو تو یہ آپ کو ہسپتال سے دن میں پندرہ مرتبہ فون کر کے یقین دلائیں گے کہ آپ کے زکام کی وجہ سے انہیں فکر کے مارے رات بھر نیند نہیں آئی۔ اور آپ رات بھر چاندنی میں رس بھری کی خوشبوؤں کے خواب دیکھتی رہیں گی۔ پر ان چاہیں ممکن ہے اخلاقی جرات کی کمی کی وجہ سے نینا نہ چاہتے ہوں اسی وجہ سے طلعت پوسٹ وارورلڈ کے مضامین کے ڈھیر پر چڑھی بیٹھی رہتی ہے یہ بھی بقول شکنتلا ایک بڑا اہم سائیکا لو جیکل نکتہ ہے۔

لہذا اے میرے کلنام سب لیوٹ، ہم سارے کے سارے رات کے کبرے میں چھپی ہوئی اس مال پر رواں ہیں۔ ایک دوسرے کی نظروں سے بچتے ہوئے میں اور تم۔ اور ریٹا میری بہن اور پیکر ڈمیری کار۔ اور ہمارے پیچھے پیچھے ان کہی ہیلیوں اور جانے بوجھے سوا لیتھائوں کا عظیم اٹان کارواں دبے دبے قدموں سے گرتا پڑتا چلا آ رہا ہے۔ ہم میں اتنی ہمت نہیں کہ مڑ کر اسے دیکھ سکیں۔ ہم اس سے چھپنے کے لئے

مے فیر کے نیلگوں دھندلوں میں پناہ لیتے ہیں۔ بال روم کے ٹیریس پر کھلے آسمان اور چمکیلے ستاروں کے نیچے اپنی بلندی پر سے جھک کر دیکھئے زندگی کا یہ مارچ پاسٹ۔ تازہ ڈانس نمبر کے یہ اُداس نغمے۔ ریٹائرنگ برقی قہقروں جا پانی قندیلوں اور کاغذی رہنوں کے رقصاں وازاں سائے تلے آہستہ آہستہ تاج رہی ہے۔ بچے تلے تھکے تھکے قدموں سے آج فتح برلن کے جشن کی رات ہے۔ ڈانس کے دوسرے نمبر کے لئے اپنے پارٹنر کا انتظار کرتے کرتے ٹیریس کے ریلنگ کے سہارے مجھے مدھم سی مینند آجاتی ہے۔ یہ ٹھنڈی ریلنگ کتنی پرسکون جلے پناہ ہے۔

ہم لوگ ——— !

بیچارے ——— !!

قصہ شہر

پارٹ وِن کشتی پر

جیسو مرایا — !

ہم جیسو مرایا !! (بالکل ولایتی ہو)

اوہ — ادھر دیکھو — چتر منزل کے نیچے نیچے درختوں کے سائے میں

گوشتی کا رنگ کتنا گہرا سبز نظر آ رہا ہے —

ہماری آنکھوں کا رنگ بھی تو ایسا ہی ہے — دھندلا سا سبز —

چھلکتا ہوا جیسا۔

ہوں۔

کیسی — میرا مطلب ہے کہ — نفیس بات ہے (دھل
مجھے اس سے بہتر اردو بولنی نہیں آتی۔)

بہت نفیس — (افسوس کہ مجھے بھی نہیں آتی)
کیونکہ ہم دونوں ہندوستان کے ہو کر بھی ہندوستان کے
نہیں ہیں۔

نہیں ہیں !

کس قدر بڑی بات ہے یہ !

بے انتہا۔

غروب آفتاب کی خاموش قرمزی موسیقی کے ساتھ ساتھ کشتی
کھینا تھیں پسند آ رہے۔

خاصا۔ (اے میرے گیتوں کے ملاح)

اجازت دو کہ عرض کروں کہ کاش شفق کی سُرخ پانیوں پر مچلتی رہی
شام کی دبیز ہوائیں ہتھاری خوبصورت بال اس طرح پریشان کرتی
رہیں۔ اور یہ کشتی ان نامعلوم آبی راستوں پر پوہنی رواں رہے
ڈیمز کی لہروں پر میں اپنی الفاظ کا بہترین انگریزی ترجمہ کر دیا کرتا تھا
میرا خیال نہیں۔

اور جب میں نے انہیں پہلی مرتبہ ۱۹۴۰ء کے جاڑوں میں مے فیئر

ہال روم کی اسٹیج پر سفید پھولوں کا تاج پہنے جنوبی اطالیہ کے ساحلوں کا
رقص کرتے دیکھا تھا۔ (جہاں تمہارے کالج کا ڈرامہ "ماہی گیری کی رٹکی
پرل" کھیلا جا رہا تھا) اور پھر پچھلے ہفتے جب تم پھلوں کے ڈبے سنبھالے
کینٹین سے نکل کر اپنی کار کی طرف بڑھ رہی تھیں۔

بجیڈ طویل عبارتیں زبانی کہہ ڈالتے ہو۔ ذرا مختصر الفاظ میں اپنا
مطلب بیان کرو۔

ار۔ میں یہ کہہ رہا تھا کہ چھتر منزل کے سائے دریا پر پھیلتے
جار ہے ہیں۔ اور میں بے انتہا خوش قسمت ہوں۔ ظاہر ہے۔

شپ۔ شپ۔ شپ۔ شپ !

مہتیں میرا شہر کیسا لگا؟

اچھا ہے۔ خصوصاً نیو انڈیا کی بالکونی اور امیڈر۔ یہ پرسکون
ندی۔ اور وہ دوسرے کنارے پر بندھی ہوئی لمبی ناؤ کا سلہٹ۔

اور اس کے سائے میں چھپا ہوا پھونس کا گھر۔

جناب ! وہ ہمارے ہاں کا بوٹ کلب ہے۔

تمہارے ہاں کا؟

جی یونیورسٹی کا ہماری۔

اور وہ بجید شاندار ساپل؟

موتی محل برج۔

اسی پر سے رومان خوابوں کے گیت گاتا ہوا گذرتا ہے !

معلوم نہیں۔

شپ - شپ - شپ - شپ - چاروں طرف یہ سائے طویل
ہوتے جا رہے ہیں۔ فطرت کے یہ مبہم، بے معنی سے اشارے
ایک نظم سنو گی۔ ہم تین دوست ہیں۔ میں اور میرا سایہ اور
زر و چاند۔ سنو فو کی رات میں جب ستاروں کے دیوتا فیوجی کوکا
مقدس بربط بجاتے ہیں تو میں چیری کے نیچے بیٹھ کر یا ماسٹیا کے چاولوں
کے پھرنے شراب پیتا ہوں۔ لیکن چاند اور میرا سایہ شراب نہیں پی
سکتے۔ پھر میں شاما کو راکے مندر میں واپس چلا آتا ہوں۔ ہم
تین دوست ہیں۔ یہ جا پانی نظم تھی۔ چینی نظم سناؤں یا روسی!

اُف خدا کے لئے چپ رہو۔

شپ - شپ - شپ -

کیا سوچ رہی ہو؟

کچھ نہیں۔ اسے یہ کون؟

کہاں۔۔۔؟ آنکھوں کے پوٹے بھاری۔ ہونٹوں پر نشے
کی دھاری۔ یہ کون آیا۔ یہ کون آیا؟

بیحد لغو ہو!

لیکن اس طرف اتنی دھپسی سے کیا دیکھ رہی ہو۔ اس پھونس
کے گھر کے نیچے سے کوئی رومال ہلا رہا ہے۔ ہوگا کوئی۔ وہ ہپانوی
نغمہ سنو جو سترھویں صدی کی۔۔۔

میں تم سے صمیم قلب سے معافی چاہتا ہوں۔
اور میں آپ کو اسی صمیم قلب سے معاف کرتی ہوں۔
اچھا تو باتیں کرو۔

گومتی کے پانیوں میں اڑنے والے نیلے پرندے دیکھے ہیں تم
نے — (جنرل فتم کے Topic پر گفتگو کی جائیگی)
ہم — زو کی جھیل میں دیکھے تھے۔ اور سارس —
اس کے علاوہ بطخ بھی نہایت عمدہ اور مفید پرند ہوتا ہے۔
کس قدر زبردست بور ہیں آپ۔

لالہ !

ارشاد !

کبھی تم نے یہ بھی غور کیا (قطع نظر اور باتوں کے) کہ محبت کتہ
شیریں، خوبصورت اور پیارا خیال ہے۔
ریش۔ (بطخوں سے محبت پر آپ خوب پہونچ گئے۔)

لالہ ! ایسے خوبصورت وقت میں جبکہ آئینہ آب پر، موج

شاداب پر، سایہ مہتاب پر، منظر شب تاب پر — — ہے مری
کشتی رواں اور میں ہوں نغمہ بار) اگر تم نے اپنی فلسفیانہ زندگی چھوڑ
کر غوطی دیر رومان کی باتیں نہ کہیں تو یقیناً جانوان تمام جیسٹر
کے ساتھ (جن کا میں نے ابھی ذکر کیا ہے) سخت زیادتی ہوگی (ہلند
محبت کے متعلق اپنی رائے مفصل بیان کرو)

روٹ -

ایں -

ہوہ -

(جاپانی زبان میں بولتی ہو) تو یہ افواہ درست تھی کہ آپ انتہا سے زیادہ میٹر آف فیکٹ ہیں -

قطعی درست ہے - تم سے کس نے کہا تھا -

عارف کہہ رہا تھا بچارہ - حالانکہ اس کا خیال تھا کہ یہ اس کی پسند کی منگنی ہے -

پسند کی منگنی ! اس سے زیادہ تو کاروباری اور کوئی پچینز ہو ہی نہیں سکتی - جیسے دنیا کی اور بہت سی باتیں ایک خالص پروگرام کے ماتحت چل رہی ہیں - رات کا سونا، صبح کی چائے، دوپہر کو یونیورسٹی کے لیکچر - شام کو کافی ہاؤس - اور اس وقت ہمارے ساتھ یہ کشتی رانی !

ایں - لیکن اس رومان آفریں -

اس سے آگے پہنچ کر سارے رومان کو چ کر جائے گا -

پر اگر تم میرے یقین کرو -

تم جیسوں پر یقین کرنا کس - گدھے نے بتایا ہے -

میرا خیال ہے - تمہیں اپنی زبان کی طرف توجہ

کرنی چاہئے -

بہر کیف آپ اطمینان رکھئے — میں دہلی کلاتھ ملاز کے کپڑے
کے کوپٹوں اور پولسن ٹخن کے ڈبے کے علاوہ اور کچھ نہیں سوچ سکتی۔
لیکن آپ اور عارف اور آپ کے سارے قبیلے والے کھنڈ رشتہ فکری
سرخی اور شہنم کے گیت پر زندہ رہنا چاہتے ہیں۔

اور اگر اس وقت تمہیں بتاؤں کہ میں تم پر بالکل — مرت
ہوں تو تم کیا کرو گی؟

میں فوراً کشتی الٹ دوں گی تاکہ ڈوب کر تم زیادہ آسانی سے
مر سکو۔

کشتی الٹ دو گی۔ خدا کی قسم — افوہ غالب نے یا شاء
ذوق نے خوب کہا تھا۔

جسٹان ناخدا کا اٹھائے مری بلا
کشتی خدا پر چھوڑ دوں لنگر کو توڑ دوں
سیرین آج اس کے علاوہ جذبی کہتا ہے۔

جب کشتی ثابت و سالم تھی...

ہائے اللہ! کس قدر برجستہ اور باموقع شعر پڑھتے ہو، واقعی!
تسلیمات تسلیمات۔ عرض کیا ہے کہ — گیتوں کا طوفان
اٹھا ہے اپنی بینا تیز کرو — یعنی غور کرو کہ ان الفاظ میں طوفان
— ریڈیو آرکیسٹر اور شاعر کے جذبات کی باہم چپقلش کو کس
خوبی سے پیش کیا گیا ہے — محبت کے فلسفے پر نوٹ لکھتے ہوئے

اس دوسرے شعر میں شاعر کہتا ہے کہ —————

خدا کے لئے تم چپ بھی ہو گے یا نہیں۔ محبت۔ محبت۔!
والہد خوب! محبت کا افسانہ اور ان لبوں سے — خوشا
آں زبانی ہے آں بیانی!

خوشا آں ————— راز بھی بھئی بڑے پایہ کا شاعر ہو گا ایک
دن علی گڑھ میں میرا کلاس فیلو تھا ————— اور سنو ————— کہتا ہے کہ
————— ارے تم تو واقعی اس قدر گلزار ہو رہی ہو جیسے —————

اتنے بکواسی ہیں آپ خدا کی قسم ————— اب میں سچ رچ رونا
شروع کر دوں گی۔

اچھا تو پھر آؤ تمہارے مطلب کی کاروباری باتیں کریں بھی
مارکیٹ میں پچھلے تین گھنٹے میں دھکنی کپاس اور خاندیش کی سولہ پھلی
ساتھ سینتالیس فی صدی کے بھاؤ سے گر گئی ————— اور
گنیش فلور ملز کے پریفیس شیرز —————

شب۔ شب۔ شب۔ چپ۔ شب۔
ہائے اللہ! میں تمہیں قتل کر سکتی ————— تم اتنے بُرے
کیوں ہو؟

اور تم اتنی پیاری سی گڑیا کیوں ہو؟

کاش تم میں عقل ہو۔

کاش تم اتنی عالم فاضل نہ ہو تیں ————— دور نہ میں تم سے

ضرور شادی کرلیتا)

پارٹ ٹو — کینٹین میں
جیسو مرایا !

ہا — جیسو مرایا !!

سیلما — چاندنی رات کا گیت ، موسم گل کے نغمہ زاروں
کی شراب —

اندر آ جاؤ — میری نیلی آنکھوں والی سینوریتا — اور
آج کی رات کو محض آج کی رات سمجھو —

سیلما — بھتیں کونسی شراب پسند ہے — اسکوچ —
شیری — در موہ — کوک ٹیل بناؤں ؟

دونت مائند اے بٹل شری

اور آپ — مس — ار — مس

— لالہ رُخ —

مس لالہ رُخ — دونت یولائک ٹو —

نیوٹھینکس ، کرنل — آئی ڈونٹ ڈرنک — اوہ —

— اوہ —

— فرالین سیلما مارینا فرٹز برگ —

مس لالہ رُخ —

ڈیلائیڈ ٹومیٹ یو!

یقین جانو ہم بہترین دوست ثابت ہوں گے۔

سیلما مارینا — کیسارو مانتیک اور چپیوں جیسا نام ہے (میری انتہائی ٹوٹی پھوٹی فریج کا سارا زور لگا دینے پر بھی تم محض مسکرا رہی ہو۔ یہ بات ٹھیک نہیں۔)

مختارے کیوٹیکس کا شید بہت پیارا ہے۔

نلج کے تہوار کے بعد بھی ہم ملا کر نیگنا۔ تم کھنوی میں رہی ہو

نا؟ لا پلاز میں — مجھے تم بہت اچھی لڑکی معلوم ہو رہی ہو۔

حالانکہ عموماً غیر ملکی مجھے ذرا نہیں بھاتے۔ (کیونکہ ہم لوگ سخت قوم پرست ہیں) میرا بھائی بھی تمہیں بہت پسند کرتا ہے۔

مختار ا بھائی؟

ہاں بہترین لیڈی کلر ہے۔ اس کینٹین کا ٹھیکہ اسی کے پاس

ہے۔

میں اس سے مل کر بہت خوش ہونگی

سیلما — آج کی رات — آج کی رات —

کتنی بیوقوفی کی باتیں ہیں یہ ساری کی ساری — جبکہ —

جبکہ خاموش ہوا پام کے پتوں کو آہستہ آہستہ ہلا رہی ہے۔ اور باہر

سبز آسمان پر روپلے ستارے جھللا رہے ہیں۔ اور کل جب میں

یہاں سے سیکڑوں میل دور جا چکا ہوں گا یہ پتے اور یہ ہوائیں یونہی

گاتی رہیں گی۔

سیلما !

ہوں۔

کیا سوچ رہی ہو؟

وہ کون ہے؟

میرا منگیترا۔ آؤ فیشیل فیا نے۔

آؤ فیشیل فیا نے۔

پپ۔

اور وہ دوسرا؟

وہ کمال ہے۔ انتہائی باتونی آدمی۔ اور یہ میں ہوں۔

لالارن (میرا اصل یہ نام نہیں ہے۔ لیکن چونکہ اس نام میں دھان زیادہ نظر آتا ہے اس لئے میں اپنے آپ کو یہی کہلوانا زیادہ پسند کرتی ہوں۔ اور تم۔)۔

محض سنگرین سی بال روم ڈانس۔

اور۔ یہ اپریل کی رات ہے۔ اور ہم کینٹین کے باہر پائن

کے سامنے میں سبز سید کی کرسیوں پر بیٹھے انتہائی بے معنی باتیں کر کر

گے جید خوش ہو رہے ہیں۔ اور پہلی مئی کے جشنِ بہاراں کی شام کو

تم نیلے ڈینیوب کے سبزہ زاروں کا ناچ دکھلاؤ گی جس کے لئے

تم کو ساڑھے تین سو روپے جنگی فنڈ میں سے دیئے جائیں گے۔

سیلما۔

ہاں !

کیا خیال ہے تمہارا ؟

بہت خوب ۔

تمہیں میرا منگیت پرند آیا ؟

نہیں ۔

اور کمال ؟

نہیں ۔

میرا بھائی ؟

وہ بھی نہیں ۔

اودہ ۔ پھر تمہارے لئے کیا کیا جائے ؟

کچھ نہیں ۔ شکریہ !

تمہیں ہندوستان کے رط کے اچھے نہیں لگتے ؟

بہت اچھے لگتے ہیں ۔

کیونکہ بہت ویل ٹوریڈ ہوتے ہیں ۔ بڑی عمدہ انگریزی بولتے

ہیں ۔ سجد اسٹائل سے پیار کرتے ہیں ۔ انتہائی احمق ہوتے ہیں ۔

لیکن انتہائی معقل مند نظر آنے کی کوشش کرتے ہیں ۔ تمہارے

ملک کے رط کے ایسے نہیں ہوتے ۔

نہیں ۔

— فرالین سیلما !

ہاں۔

تھاری ماں کون تھی؟

اس کنٹریکٹ میں میری ماں کا ذکر بھی ضروری ہے۔

نہیں، یونہی پوچھ رہی ہوں، ذرا وہ ہمدردی۔

اچھا، شکریہ — بوڈاپسٹ میں ٹوپیاں بھرتی تھیں —

مرگئی۔

اوہ، تچ تچ تچ — اور باپ؟

اس سے بھی ہمدردی ہے؟ وہ برلن کے ایک لوہے کے

کارخانہ میں فورمین تھا۔

نازیوں نے مار ڈالا؟

نہیں — خود ہی مر گیا — خودکشی کر کے۔

اوہ — ہاؤریٹلی سیڈ — برلن واپس جانا چاہتی ہو؟

نہیں۔

کیوں؟

وہاں کے نائٹ کلب اجڑ چکے ہیں۔ اور یہاں روز ایک نائٹ

کلب قائم ہو رہا ہے۔

تو تمہیں ہمارا ملک پسند ہے گویا!

بہت۔

سیلا —

تم نے پولٹ گوڈرڈ اور این شیرڈین کو دیکھا ہے۔؟

نہیں۔۔۔ تم نے دیکھا ہے؟

ہاں۔۔۔ دہلی کے روشن آراکلب میں۔ دونوں ہالی ووڈ سے
ہندوستانی فوجوں کو محفوظ کرنے کے لئے آئی تھیں۔ (جی چاہتا ہوں
بیورلی نکولس کو پکڑ کر کھا جاؤں)

بیورلی نکولس کون؟

ارے تم بیورلی نکولس کو نہیں جانتیں۔ اس نے ہمارے متعلق
ایک سخت یہودہ کتاب لکھی ہے۔

اچھا۔۔۔ میں کتابیں نہیں پڑھا کرتی۔

ارے۔۔۔ پھر کیا کرتی ہو؟

کچھ نہیں۔

اوہ!

۔۔۔ ہو چکو۔۔۔ تین بیچ بیچ۔

سیلہا یہ کس کا اتنا سوٹ بچہ ہے۔

میرا۔

تم۔۔۔ ہا۔۔۔ را؟

ہاں۔ کوئی اعتراض؟

یقیناً نہیں۔

(تم ایک زیر دست سماجی انقلاب کی قائل ہو)

_____ بھئی اللہ _____ واقعی _____ افود _____

کیا ہو رہا ہے ؟

فلسفہ حیات کی تفسیر۔

اہم — کب سے ؟

یہ ہیں ایک جدید ترطرز کی نظم کچھ رہی ہوں (ایک سفید فام بال
روم ڈانس سے متاثر ہو کے)
فرمائیے۔

پہ — آ سیلما مارینا — آج کی رات (جیسے محض آج کی
رات سمجھ)

اے اجنبی عورت -

ٹھہرو - اس رفتار سے بہت دیر لگے گی - لکھو :-

یہ دنیا ایک کینٹین ہے -

یا میونسپلٹی کا دفتر

اور زندگی

ایک آرمی کنٹرول کے بھاری ٹرک کا گھومتا ہوا پہیہ

گوالیار پوٹری کا

خوبصورت شکر دان جس کا

چینی کا روغن بہت جلد اتر

جاتا ہے -

چنانچہ میں چپ کھڑا ہوں زندگی کے موڑ پر
اور آرمی جان مرے پاس دسیچے کے قریب
یہ ڈرائنگ روم ہے ۔

اور یہ پائپ ہے مرا

اے اجنبی عورت

ٹھیکو ۔ یہ تو تم چرا ہے ہو صفا

چپ چاپ سنتی رہو جس آگے کھو ۔

ساقی کی اک نگاہ پہ لہرا کے پی گیا ۔

رحمت کو باتوں باتوں میں بہلا کے پی گیا

ارے میاں گھبرا کے پی گیا ۔ جی ٹھکرا کے پی گیا ۔

یہ راستہ کی مشہور غزل ہے ۔

اچھا آپ میری جان پر کرم کیجئے ۔

لیکن مجھے آپ سے کچھ عرض کرنا ہے

ارشاد :

کیا آپ واقعی عارت سے ، اس نامعقول سے جس کے آگے
سارے کافی ہاؤس ڈینڈی پانی بھرتے ہیں (اور جو بے انتہا شال
سے ہلکا کر پائپ پیٹے ہوئے خالص ولایتی انگریزی بولتا ہے)
شادی کر رہی ہیں ۔

ہی (اور کل تک آپ اس کی ترجمانی اور نمائندگی فرما رہے تھے)

لیکن —

اچھا کمال صاحب ایک کام کیجئے۔ یہاں سے تشریف لے جائیے

فی الحال —

اوہ لالا۔ یہ کتنے خوش رنگ پیارے سے پھول ہیں۔ کہاں

سے خریدے؟

شکریہ۔ ہمارے ہاں پھول خریدے نہیں جاتے۔ میرے منگیتر
نے اپنے باغ سے صبح بھیجے تھے۔ (ہماری دکانوں میں صرف مصنوعی
پھول بکتے ہیں۔)

اوہ۔۔۔ بہتار منگیتر۔ آفیشل نیا نے آئی مین۔

ہاں۔۔۔ اس سے ملو۔ دفتر سے آکر صوفے پر جمید اکتایا ہوا
سا بیٹھا ہے۔ جو انٹ مجسٹریٹ ہے یا اسی قسم کا کوئی بڑا سا کام کرتا
ہے۔ اور آنکھوں ہی آنکھوں میں مجھ پر ایسا رعب ڈالنا چاہتا ہے
جیسے مجھ سے شادی کر کے مجھ پر بڑا عظیم الشان احسان کئے دے رہا
ہے۔ سلی گوس۔

ہماری منگنی کی اطلاع گزشتہ مہینے آفیشل طور پر اخباروں
میں چھپ چکی ہے۔ لیکن ہم نے اب تک بہت کم باتیں کی ہیں۔
(موسم اور سینما کے متعلق) ہم دونوں اپنی اپنی جگہ پر بہترین قسم کے
منگیتر ثابت ہوئے ہیں۔ کریکٹ اور مثالی۔ وہ ستر میل کی رفتار پر
لہجی ڈرائیو نہیں کرتا۔ پن اب گرنز کی تصویروں سے اسے کوئی لچپی

نہیں۔ کچر کو موویز یا فلیکس کہتے اسے نہیں سنا گیا۔ چار آنہ پوائنٹ سے بھی برج نہیں کھیلتا۔ صبح بہت جلد اٹھ جاتا ہے۔ سگریٹ کے دھوئیں کے حلقے ہرگز نہیں بناتا۔ (اور کمال صاحب جو کچھ اس کے متعلق بیان کرتے ہیں وہ بالکل غلط ہے) یس اور نو کوپ اور نوپ نہیں کہتا۔ ہم دونوں کا جب کسی دوسری جگہ پر ملنا ہو جاتا ہے تو دونوں فوراً ازراہ اخلاق کھوڑا سا شرماکر دوسروں سے مختلف عجیب ضروری باتوں میں مصروف ہو جاتے ہیں۔ (اسی لئے میں تم سے یہ باتیں کر رہی ہوں۔)

مجھے انتہائی مسرت ہوئی تمہارے منیگریٹر سے مل کر۔
اور یہ کمال صاحب ہیں۔ آپ چار پانچ لڑکیوں سے بیک وقت عشق فرماتے ہیں۔ اور ہر تیسرے منٹ پر شعر پڑھتے ہیں۔
شعر!

ہاں ہمارے ہاں کے ڈون خون شاعروں اور کتابوں کے حوالے پہلے دیتے ہیں۔ اور اپنا مطلب بعد میں بیان کرتے ہیں۔ اس کم عمری میں خاصا وسیع تجربہ رکھتی ہو۔ یہ بھی تمہارے ملک کی خاصیت ہے۔

در اصل ہمارے خطہ زمین کی گرم ٹرائیکل آب و ہوا کی وجہ

سے
قطعی

تم لپ شک کیوں استعمال کرتی ہو؟
 تم بھی تو —————

لیکن میں محض ایک بال روم ڈانسز ہوں۔ ہمارے ہاں کوئی
 اعلیٰ خاندان لڑکی میک اپ کا استعمال نہیں کرتی۔

تم نے زندگی کو جمالیاتی احساسات سے علوجہ کر دیا ہے۔ اور
 ہم جذبات و احساسات پر مرمی ہیں۔ آرٹ اور خوبصورتی کے پرست
 ہیں۔ (تم نے کھنڈ آرٹ اسکول کی تلاش دیکھی ہوگی۔)
 یقیناً یہی وجہ ہے کہ تمہارے کافی ہاؤس آرٹ اور خوبصورتی
 کے پرستاروں سے پُر ہوتے ہیں۔

اوہ سیلیمانہ جانے تمہارے کیسے خیالات ہیں۔ تمہارے علاؤ
 کوئی اور غیر ناکی خصوصیات امریکن جب ہم سے ملتے ہیں ایک ایک چیز کی
 تعریف میں بس مرے جاتے ہیں۔ ہماری رنگ برنگی ساریاں، ہمارے
 سیاہ۔ لمبے لمبے بالوں میں سجے ہوئے کنول اور یاسمیں کے پھول
 ہمارے مالی پور می رقص۔ وہ کہتے ہیں کہ چغتائی کے نقوش اور ابھارا
 میں جان پڑ گئی ہے۔ (اس انوار کو ایسٹ اینڈ ویسٹ فریڈریش
 کی میٹنگ میں چلنا۔ تمہارے خیالات ٹھیک ہو جائیں گے۔)

اور یہ میرا بھائی ہے۔ فورج میں تھا۔ لیکن جب ہمارے یہاں
 ٹیکوں کا کام ہم سے زیادہ بڑھ گیا تو وہ کسی ترکیب سے ملازمت چھوڑ
 کر گھر آیا۔ بڑی بڑی تجارتی اور قومی فائدے کی انجینیں ہیں۔ اس کے

اس کے دماغ میں۔ علی گڈھیں میڈیکل کالج قائم ہو جانے پر وہاں ایک کافی ہاؤس کھولے گا۔ (تاکہ ملت کے فرزندوں کو اٹیشن جانے سے نجات ملے) اور پھر اعلیٰ کاروباری تجربہ حاصل کرنے کے واسطے امریکہ جائے گا۔

پارٹ تھری — فائنل

اپنے نیلے پردوں والے دریچے میں سے صرف ایک بار اور جھانک لو — آخری بار — پھر جب تمہیں تیند آجائے گی اس وقت ساحل بہت پیچھے رہ چکا ہوگا۔ اس گیت کی لہریں تمہیں فراموش کر دیں گی، جن کے سہارے سہارے بہار کا چاند آسمان کا چکر لگاتا ہے۔ آہستہ آہستہ قدم رکھو۔ سمندر کی موجیں ریت پر اپنے نشان چھوڑتی ہوئی گزر رہی ہیں — بہت دور بمقامی خوابوں کی کشتی سمندر کی ایک اجنبی کھرت چٹان سے ٹکرا کر ڈوب چکی ہے۔ اس کے ٹوٹنے کی آواز، لہروں کا غمگین نغمہ اب بھی تمہیں سنائی دے رہا ہے۔ دھوئیں کے ان نیلے بادلوں کے پسے سے کوئی تمہیں بکار رہا ہے۔ آخری بار انہیں جواب دیدو۔ پھر وہ آوازیں واپس چلی جائیں گی۔ اپنا دریچہ بند کرنے سے پہلے سوچو، وہ لمحے، وہ گیت جو تم انہیں نہ دے سکیں۔ وہ بہت آگے نکل چکیں۔ ان کا پیچھا کرنے کی تم میں ہمت نہیں۔ اس شکست کا خیال کو جو ایک شاہین کو ایک

ادبچی چٹان پر سے گرتے ہوئے محسوس ہو سکتی ہے۔ وہ راہیں کہاں
 کھو گئیں جن کے سبز کناروں پر مسترتوں کے جوان اور خوبصورت چہرے
 اپنی رنگین بانسریاں بجایا کرتے تھے۔ اور جہاں پہاڑیوں کے پرے
 سے رو پہلی تلواروں کی جھنکاریں سنائی دیتی تھیں۔ اپنی آنکھیں اپنے
 لب بند کر لو۔ اپنی پگڈنڈیوں پر سے اترتے ہوئے ہم نے چٹانوں کے
 اونچے ایوان سجائے تھے۔ ہم ان چٹانوں پر کھڑے تھے۔ لیکن ہمارے
 پرچم مخالف طوفانی ہواؤں کا مقابلہ نہ کر سکے۔ اور آج جبکہ تم زرد
 بالوں اور نیلی آنکھوں والے سیگفریڈ سے بہت دور ہو جو مختار کے
 دریچے کے نیچے آتا ہے وہ سیگفریڈ ہوتا ہے۔ سیلما، سیلما۔

_____ فوہ _____ ہل _____۔ وہ کستی سی دوغلی چھو کری جو
 ہماری کینٹین کے ہندوستانی کنڑ کٹر کو پرنس کے اسٹال پر چو کو بارز
 بیچتی ہوئی مل گئی تھی۔

ہنری مجھے پچاس روپے چاہئیں۔

اُم _____ نہیں دے سکتا۔

ایک ہفتے سے مانگ رہی ہوں۔

میرے پاس نہیں ہیں۔ اپنے کالے ہندوستانی دوستوں

سے لو۔

تم مجید سو رہو۔

اور تم شیطان کی سگی بیٹی _____ فائی فائی _____ فو _____

تفکرات میں اضافہ کرنے کا موقع بہم پہنچایا۔ یہ ہماری طرف سے آزادی اور جمہوریت کی قربان گاہ پر ایک معمولی سی پیشکش تھی جسے اکابرانہ نے ذراہ لطف و کرم قبول فرمایا۔ ہم اپنی کوششوں میں اپنے ساتھی ملکوں سے پیچھے نہیں رہے (دیکھو ریڈیو اسٹیشن، کونسل چیمبر، گنج کی اونچی اونچی عمارتوں اور ہماری موٹروں پر ہماری ساتھی قوموں کے پرچم کس خوبصورتی سے لہرا رہے ہیں۔ یہ یونین جیک اپنی کار کے ریڈی ایٹر پر لگانے کے لئے تم بھی خرید لو۔ صرف ساڑھے چار آنہ کا ہے) ہنہ — تم — تم جو ہمیں چین اور روس کی عورتوں کے کارنامے سناتے ہو۔ چین اور روس — چین اور روس — کیا تمہیں نہیں معلوم کہ ہفتوں — دن — دن اور رات — رات رات بھر ریڈیو اس پارٹیوں کے ساتھ بعض مرتبہ صرف ٹن کے پھلوں اور کریم کریکرز پر گزارہ کر کے ہم نے محاذ پر بھیجنے کے لئے اپنی چیزیں میٹھائیاں اور تحفوں کی پارسلیں تیار کیں۔ اے۔ آر۔ پی کی ریہرسلوں کے بعد گورنمنٹ ہاؤس کی پارٹیوں کا انتظام کیا۔ ہفتے میں صرف ایک بار سینما دیکھا۔ اور باقی کے روپے سے رسالے اور کتابیاں خرید کر ہسپتالوں میں بھیجیں۔ اس کے علاوہ بنگال ریلیف کے لئے ٹیکو اور شا کے ڈرامے سٹیج کئے۔ ہوٹل میں شاندار مشاعرے منعقد کروائے۔ ہم نے دنیا کو جمہوریت کے لئے محفوظ بنایا ہے۔ ہم ایک نئے دور کے پیغامبر ہیں۔ یہ امن اور صلح کی خوشگوار دنیا ہے۔ ایم ایم کی

نئی دنیا (جس میں پاکستان کے خواب دیکھنا انتہائی حماقت ہے) زندہ
 ادا خوت انسانی۔ پائندہ باد عالمگیر جمہوریت —

فانی — فو — جنگ ختم ہوگئی — اف کمال — مجھے
 سنبھالو — میں بیہوش ہوئی جا رہی ہوں — Horror —
 Horror — جنگ ختم ہوگئی — اس نے کہا — اور تم فاتح
 ہو — یہ تمہارے جشنِ فتح کی رات ہے — اور تم انگریز ہو اور
 میں جرمن — تم میرے پاس رقص کے لئے آؤ گے — میں تمہیں
 پیار کر دوں گی — تم مجھے چونک گم دو گے اور پھر میں تمہیں — جانتے
 ہو — میں تمہیں شوٹ کر دوں گی — بڑی آسان بات ہے
 میں تمہیں اس ریوالور کے ذریعے (جو اصل جرمن ساخت کا ہے اور
 جسے سیگفریڈ نے ہٹلر یوٹھ میں شامل ہو کر اپنے قصبے سے رخصت ہونے
 والی صبح شراب خانہ کے مالک سے خرید لیا تھا) شوٹ کر دوں گی — پھر
 تم مر جاؤ گے — ایک کے بعد ایک — اسکوٹچ کی بوتلیں لٹکھاتے ہوئے
 — کینٹین میں کھلبلی مچ جائیگی — ملٹری پولیس کی لاریاں اور
 ایسولینس کاریں چاروں طرف دوڑنے لگیں گی — تمہارا آفیسر کیا ہوگا
 اس ہندوستانی آئی۔سی۔ ایس کو جو اس کیمپ کا انچارج ہے — اور
 وہ ہندوستانی آئی۔سی۔ ایس اپنی منگیترا اس لڑکی کو یہ دہشت ناک
 خبر بھولے ہوئے سانس سے سنائے گا اور پھر وہ بے ہوش ہو جائیگی

سب بیہوش ہو جائیں گے۔ ادھدا — کس قدر لذیذ، مسرت بخش خیال ہے۔ پھر اس نے پچ مچ تین گوروں پر ریو الور سے حملہ کر دیا
اُف کمال — کمال !

ایں — جان سے مار ڈالا۔ اور تم واقعی بیہوش ہوئی جا رہی ہو — (کس قدر دیکش انداز ہے — کاش میں شاعر ہوتا۔ علاوہ ازیں تم اس وقت قطعی ان بے انتہا تر تہی پسند خاتون افسانہ نگار خاتون کی طرح ایکٹ کر رہی ہو۔ جنہیں پچھلے دنوں ریڈیو اسٹیشن برسیاں رومینٹک بُرقے میں ملفوف ایک ڈرامہ میں حصہ لیتے ہوئے مائیکروفن پر براڈ کاسٹ کے دوران میں ایک مرد آرٹسٹ کی زبانی خود کو لفظ ”پیارے“ سے مخاطب ہوتے سُن کر فی الفور غش آگیا تھا) یقین کرو تمہاری دوست کی اس سلسلی خیز حرکت سے میرے قلب کو انتہائی صدمہ پہنچا۔ (لیکن مشیت ایزدی میں کیا چارہ ہے۔)

(کتنا لمبا جملہ تھا۔ اس کے ختم ہونے کا انتظار کرتی رہی) —

Shocking — اور پھر جب عارف معائنہ کے لئے موقعہ

واردات پر پہنچا تو شیطان کا چھوٹا بھائی وہ کمبخت بچہ اسے دیکھتے ہی پتہ پتا کہتے ہوئے چلا چلا کر دیر تک روتا رہا۔ اف — (فانی فو)

ایں — (فانی فو) لالہ۔ تمہاری دھندلی سی سبز چھلکتی ہوئی آنکھیں آنسو گرانے پر آمادہ نظر آتی ہیں۔

وہ بچہ — اور — عارف — !

یہ بھی زندگی کے کاروبار کی ایک شاخ ہے (یعنی براہِ سمنس) رومان اور سچائی — اور — اور یہ تمام خرافات زندگی کے خالص تجارتی پروگرام میں قطعی نہیں سما سکتیں۔ (ہنذا اللہ رُخ پیاری) اس شاکنگ واقعہ کو بھول کر گومتی کے پُرسکون پانیوں پر چلو جہاں میں لمھیں وہ جا پانی نظم سناؤں گا جو شنتوفو کی رات میں یا ماشیٹا کے ساتھ تلے فیوجی کو مارو کے سا زپر گائی جاتی ہے۔

ہم تین دوست ہیں۔ میں اور میرا سایہ اور زرد چاند (فائی فو شپ — شپ — چپ — شپ —

وقت بے ضم ہے لہٰذا کوئی چاہے
 دن کو رات کو کہ ہیشوں میں بیل چاہے
 اس کا نام نہ

یہ باتیں

میرے دماغ میں اتنے بہت سے خیالات تیزی سے دفن کر
 رہے ہیں — یہ بے معنی اور بے سروپا باتیں — یہ معلوم
 میرے چھوٹے سے سر میں اتنی ساری باتیں کیسے ٹھونس دی گئیں
 — میرا بچا رہ چھوٹا سا سر — بالوں کی سیاہ لٹوں
 میں لپٹا ہوا — میرے سیاہ بال اور نیلی آنکھیں بہت پسند
 کی جاتی ہیں — ڈینیوب کے نیلے پانیوں کی طرح جھلکتی ہوئی
 آنکھیں — ڈینیوب اور والگا — اطالوی اور روسی
 تاکستانوں کے گرم سائے اور سیت کے درختوں کے جھنڈ —

رومان — زندگی —

لیکن میری زندگی پر بڑی قنوطیت سی چھائی جا رہی ہے۔ شاید موسم بدل رہا ہے اس لئے — بے مزہ اور بھکی پھیلی ہوا میں ہیں کہ چلے جا رہی ہیں — پت جھڑ ختم ہونے ہی میں نہیں آتی۔ یہ ویران سبزہ گاہیں۔ اور سڑکوں پر خاموشی سے چکر کاٹتے ہوئے بگولے — یہ صحرائی جھونکے جب اپنے دامن میں شاہ بلوط اور شہتوت کے خشک پتوں کو سمیٹے ہوئے میرے دریچے کے سامنے سے گذرتے ہیں تو مجھے بڑے زوروں سے غصہ آجاتا ہے — یہ معلوم ہمارکب آئے گی —

گذشتہ موسم گل میں تو ہمارا گھر گہرے نیلے اور قرمزی رنگ کے پھولوں کی گنجان بیلوں میں بالکل چھپ گیا تھا۔ اور باغ میں شہد کی مکھیاں خوب اپنے نروں میں بھنبھنا یا کرتی تھیں۔ اور خالد ٹینس کھیلتے کھیلتے سیٹیاں بجانی شروع کر دیتا تھا — لیکن بھی مجھے اس سے کیا —

رضیہ مجھ سے ایک دن کہہ رہی تھی کہ تم کتابیں و کتابیں بہت پڑھتی رہتی ہو ایسی لئے بہت اراد مارا خراب ہو چلا ہے۔ اس نے یہ بھی کہا تھا کہ ہمارے ہندوستان کو رومان کی ضرورت نہیں۔ اُسے روٹی چاہئے — ٹھیک تو ہے — ہا! بیچارہ کلرکوں اور مزدوروں کا ہندوستان — لیکن میں کیلی بھلا کیا کر سکتی ہوں

اس کے لئے —————

پچھلے نو مہر کی ایک سرد رات — سینما سے واپسی پر خالد نے میرا تعارف ایک بہت اچھے سے انسان سے کرایا۔ اور میرا خیال ہے کہ پہلی ملاقات میں ہی میں نے اسے بے حد پسند کیا تھا۔ اس کے بعد میں نے اسے چلنے پر بلایا۔ لیکن نہ معلوم وہ کیوں نہیں آیا۔ مجھے اچھی طرح یاد ہے کہ میں بہت رات گئے تک برآمد میں بیٹھی اس کا انتظار کرتی رہی تھی — کمرہ اور دھندلکا بڑھتا جا رہا تھا اور بارش شروع ہو گئی تھی۔ سامنے سڑک پر بڑی بڑی موٹریں کیچڑ کے چھینٹے اڑاتی ہوئی رنگلی چلی جا رہی تھیں۔ اور ان کی پچھلی سرخ روشنیاں ٹھوڑی دور تک نظر آنے کے بعد دھندلکے میں غائب ہو جاتی تھیں۔ لیکن وہ آیا ہی نہیں۔ اور مجھے اتنی دیر تک ٹھنڈ میں کھڑے رہنے کی وجہ سے زکام بھی ہو گیا۔ اس رات کھانے کی میز پر رضیہ نے مجھے بتایا کہ میں بہت زیادہ بیوقوف ہوں۔

چند روز بعد وہ مجھے ایک کافی ہاؤس میں ملا۔ میں نے اس سے کہا کہ ٹی پارٹی پر میں نے اس کا بہت انتظار کیا۔ شاید بارش کی وجہ سے راستے میں اس کی موٹر خراب ہو گئی اس لئے وہ نہ آسکا ہوگا۔

”میرے پاس موٹر نہیں ہے“ اس نے لاپرواہی سے جواب دیا اور دوسری طرف دیکھنے لگا۔

”تو آپ نے مجھے فون کر دیا ہوتا۔ میں کار بھیج دیتی“

”میرے پاس فون بھی نہیں ہے۔“

————— پابچارہ آدمی! ————— کار اور ٹیلیفون کے بغیر کیسے زندگی گزارتا ہوگا؟ میرے دل میں اس کے لئے بے انتہا ہمدردی بید ہوگئی۔ ؟

اور پھر کم دونوں میں دوستی ہوگئی۔ اس کے دماغ میں بھی ایسی باتیں ٹھنسی ہوئی تھیں جنہیں انگریزی میں Ideas کہتے ہیں۔ اس نے مجھے چند کتابیں پڑھنے کو دیں۔ ان میں روٹی اور زندگی کے متعلق بہت ساری باتیں لکھی ہوئی تھیں جنہیں میں سمجھ ہی نہ سکی۔ وہ مجھے ”ماری انطونی“ کہا کرتا تھا۔ اسے مصوری بھی آتی تھی۔ اور میں نے اسے بتایا تھا کہ مجھے لمبے لمبے بالوں والے پائپ پیٹ ہوئے آرٹسٹ بالکل چُغد لگتے ہیں۔

اس کی باتیں مجید و محسب ہوتی تھیں اور میرا دل چاہتا تھا کہ کشنوں کے سہارے بیٹھ کر انہیں سنتی رہوں۔ یہاں تک کہ اس کے سگریٹ کا دھواں ساری کائنات کو اپنے حلقوں میں جکڑے اور پھر میں صوفے پر بیٹھی بیٹھی اتنے زور سے ٹھوکر لگاؤں کہ یہ احمق اور بے تکی سی دنیا اڑھکتی ہوئی دوڑ چلی جائے۔ اور پھر بہت اچھی اچھی سی باتیں ہوں جو نہیں ہو سکتیں اور سب چیزیں ٹھیک ٹھیک ہو جائیں۔

وہ ہمارے یہاں بہت کم آتا تھا۔ نہ معلوم کیوں۔ آخری مرتبہ

دہ چچامیاں کے پاس کسی کام کے سلسلہ میں آیا۔ چچامیاں دائسٹرنگل لاج کی پارٹی میں گئے ہوئے تھے۔ وہ باہری سے واپس جا رہا تھا۔ لیکن میں نے اسے اندر بلالیا۔ ————— ہم دونوں کافی دیر تک آتش دان کے پاس بیٹھے رہے ————— جگمگاتا ہوا ڈرائنگ روم ————— نرم و گرم صوفے اور قالین ————— ہتھوڑے کی پیالیوں میں سے اٹھتی ہوئی بھاپ ————— اور ریڈیو کی ہسپانوی موسیقی ————— مجھے اس وقت اپنا گھر اور زندگی بچیداری اور عزیز معلوم ہو رہی تھی۔ اور میرا جی چاہ رہا تھا کہ کاش اس کو بھی اتنی ہی احت اور خوشی محسوس ہو سکے۔ مجھے یقین تھا کہ ساری دنیا میری طرح خوش و خرم ہے۔ اور چند روز سینما ہال سے باہر نکلتے ہوئے میں نے سنا کہ اس کو شاید نمک کے محکمہ میں نوکری مل گئی ہے۔ اور وہ کہیں اور چلا گیا ہے۔ سو یا سو سو روپے کی نوکری ————— اور میں سوچنے لگی کی شاید خدائے دینا اسی لئے بنائی ہے کہ اس میں سو روپے کی کلر کی کی جائے اور بس۔

لیکن جب میری پیکار ڈسٹرک پر ٹھہرے ہوئے بارش کے پانی کو زناٹے سے چیرتی ہوئی، جگمگاتی ہوئی تقریح گاہوں کے سامنے سے گذر رہی تھی تو میں نے سوچا کہ جس نظام کے ماتحت ہماری زندگی رواں ہے اسے میں بدل تھوڑا ہی سکتی ہوں۔ جو ہو رہا ہے اور ہوتا آیا ہے وہی ہوگا۔ بھئی خالد جو امپیریل سروس میں آ گیا ہے تو اس لئے کہ چچا

میاں "نائٹ" ہیں — اور وہ — وہ — افوہ —

اور موسم خزاں پھر آگیا — رات میں اپنے ڈرینگ روم
کے دریچے سے باہر دیکھ رہی تھی — سڑک کے لمپوں کی مدھم روشنیوں
میں بھیگی ہوئی چھتوں اور گیلے کھنبوں کا غیر دلچسپ سا سلسلہ دور تک
چلا گیا تھا — جس طرح میری زندگی ایک خاموش ہوا ری
اور یکسانیت سے گزرتی چلی جا رہی ہے -

لیکن اچھے سے آدمی! — میں اب تک تہیں بھولی نہیں ہوں
— شاید اگلے موسم بہار تک بھول جاؤں — پر بہار کب آئیگی؟

اودھ کی شام

عجیب ——— سجد عجیب ——— تو تم میرے ساتھ نہیں ناچو گی
 ——— نہیں۔ کیونکہ تم انگریز ہو۔ اور اعلیٰ خاندانوں کی ہندوستانی
 لڑکیوں کا فوجیوں اور خصوصاً امریکن اور انگریز فوجیوں کے ساتھ قص
 کرنا بڑی ویسی بات ہے۔ اور جو یہ دیو زاد سا فوجی پچھلے آدھ گھنٹہ
 سے برابر تمہارے ساتھ لڑھک رہا ہے۔ تو ہندوستانی ہے
 اور میرے چچا کا دوست ہے۔ تم ہندوستانیوں میں آپس
 میں بڑی محبت ہے۔ اور کیا ہی ——— ارے تم تم تو نکڑ
 ہو۔ فرنگی۔ بنے۔ سفید قام، چقدر یا شلم۔ ایک تم خوبصورت

ہو تو کیا ہوا۔ تمھارے بھائی بند تو چند روں ایسے ہوتے ہیں۔ سارے
 کے سارے بڑی بے ایمان قوم ہے تمھاری۔ اب تمہیں کان پکڑ کر
 ہم نکال دیں گے۔ کہ تشریف لے جائیے آپ گھر کو روتے ہوئے۔
 کیونکہ بھی ہم کو تو آزادی ملنے والی ہے۔ سمجھے۔ ارے یہ بال و م
 میں پالیٹیکس کس بد مذاق نے چھیڑ دی۔ ارے جم جم اس کی کچھ مت
 سُنا۔ یہ بڑی وہ ہے۔ مسلم لیگ بڑی سخت۔ یہ تمہیں بتائیگی کہ جناح
 ایشیا کا سب سے بڑا آدمی ہے۔ جم اگر ہندوستان کو سمجھنا چاہتے ہو
 تو میں تمہیں کتابیں دوں گی پڑھنے کو۔ ٹیگور کی گیتا بھلی اور نیتاجی
 کی سوانح عمری۔ اس کے علاوہ رامائن اور مہا بھارت بھی کافی مفید
 ہے۔ اس سے کرما اور زوان اور مکتی کے سبب رازعیاں ہو جائیں
 گے۔ چودہ طبق روشن ہو جائیں گے تم پر۔ اور بھی جم ہم تو کسی
 عزیز ملی سے بات بھی کرنا روا نہیں رکھتے۔ اور کیا۔ لیکن تمھاری
 بات ذرا دوسری ہے۔ اسی لئے تمہیں ہم نے آج مدعو کر لیا ہے۔
 کیونکہ تم ایک لارڈ کے لڑکے ہو۔ اور میرے بھائی کے ساتھ
 آکسفورڈ میں پڑھ چکے ہو۔ اور اس طرح کے نہیں ہو جس طرح کے
 تمھارے ہم وہ ~~تھے~~ تھے ہیں۔ اور تم سید خوبصورت اور دلکش
 ہو۔ تمھاری سبز آنکھوں میں رومان، افسردگی، بیکسی، شرارت سب
 کی ملی جلی لہریں تیرتی رہتی ہیں۔ مجھے تمھاری آنکھیں بہت پسند
 ہیں۔ لیکن اس کے باوجود میں تمھارے ساتھ رقص نہیں کرونگی۔

ہتارالجم بہت عمدہ ہے۔ تم پہلے انگریز ہو جو صحیح اور اچھے تلفظ کے ساتھ انگریزی بول سکنے کے علاوہ کسی ٹھوس اور سنجیدہ موضوع پر در تک آسانی سے گفتگو کر سکتے ہو۔ تم سگریٹ کے دھوئیں کے مرغولے اڑاتے ہوئے کورنل وائلڈ کے سے انداز میں کہتے ہو کہ ہندوستان کے دو ہفتے کے قیام میں تم جن تین چار ہندوستانی لڑکیوں سے ملے۔ انھوں نے تم کو بہت زیادہ امپریس کیا۔ وہ بہت عمدہ ہوتی ہیں۔ ان کے دماغ میں Ideas ہیں۔ اور وہ چین کی خانہ جنگی اور کمیونزم اور انڈونیشیا کی آزادی پر لمبی لمبی ثقیل بحثیں اسی خوبصورتی سے کرتی ہیں۔

خوبصورتی کے ساتھ وہ مانی پوری اور کتھاکلی اور رہا کرتی ہیں ان کے انداز میں لوج اور گفتار میں شیرینی ہے۔ ان کے فہم جلت رنگ جیسے ہوتے ہیں۔ اور ان کے لباس گویا مربع چغتائی کے نقری اور اق کھول دیئے گئے ہوں۔ ہم نے مہاری ان باتوں کو بہت پسند کیا۔ اس سے ظاہر ہوتا ہے کہ انگریز ہوتے ہوئے بھی تم میں جمالیاتی ذوق اور عقل کافی موجود ہے۔ تم نے بتایا کہ تم نے بال روم میں فلور پر سب سے پہلے میوے رو پہلے عزارے کو نوٹس کیا تھا۔ تو تم کو معلوم ہونا چاہئے کہ تم کھنویں ہو جہاں شام اودہ ہوتی ہے۔ یہ اودھ دراصل ایکٹی رومینٹک سی سلطنت تھی۔ تاریخ کے سنہرے صفحات پلٹو تو معلوم ہوگا۔ اور اس کے بادشاہ افریہ اور سنگیت سبھاؤں میں راجہ اندر

اور جگہ بنا کرتے تھے۔ بڑے نالائق اور نیکمے تھے وہ لوگ جی بھی تو یہ
 جگہ گاتی ہوئی پرستان حبیبی سرزمین ان سے چھین لی گئی۔ اور یہ جو
 بیکار اور بے مصروف سے تعلقہ داران کے زمانہ کی یادگار باقی رہ گئے
 ہیں۔ ان کی ریاستیں اور زمینیں ہماری نئی جمہوری اور نمائندہ حکومت
 اب بچا رہے مظلوم کانوں کو دے دے گی۔ کیونکہ یہ جتنا راج کا نیا
 زمانہ ہے۔ آیا خیال شریف میں مہارے۔ اور تم نے اوما کی مرہٹی
 اسٹائل کی ساری کی بہت تعریف کی تھی۔ اور کہا تھا کہ اس طرح کی
 ایک ساری تم اپنی بہن کے لئے ولایت لے جاؤ گے۔ تو وہ بھی کیا یاد
 کریں گی بچاری۔ اور محققین زینت کے جوڑے میں سجے ہوئے زرد اور
 بنفشی پھول بے حد آرٹ ٹک نظر آتے تھے۔ دراصل بابوں میں پھول
 سجانے کا ہم لوگوں کو ایک خاص فن آتا ہے۔ کیونکہ ہندوستان
 پھولوں، خوشبوؤں اور نعروں کا ملک ہے۔ سمجھے۔ اے
 کیا ہندوستان ہندوستان چلا رہی ہو۔ ابھی گئی تھیں
 ملک کی واحد قومی جماعت کے خلاف الیکشن میں حصہ لینے۔ لیگ
 کی ایجنٹ کہیں کی۔ جم میں تم سے کہہ جو رہی ہوں کہ اس سے پولیٹکس
 کی باتیں نہ کرو۔ یہ تمہیں اپنے پاکستان کا مطلب بھی نہیں سمجھا سکے
 گی۔ آج تک نہیں سمجھا پائی۔ اور پاکستان ہو جائے گا۔ مس حیدر
 تو آپ سے ملنے کے لئے پہلے پاسپورٹ حاصل کرنا پڑے گا۔ یعنی
 بھی انگریز لاہور جانا ہے تو پہلے پاسپورٹ بنواتے پھر واپس محمول ادا

کرو۔ بڑی طوالت ہوگی۔ بیوقوفی کی باتیں مت کرو گنندہ۔ کتے چُغد
 ہو۔۔۔۔۔ یہ مھوڑا ہی ہوگا۔۔۔۔۔ چلو ناچیں۔۔۔۔۔ وائز کے لئے ہال کی
 روشنیاں مدھم کر دی گئیں۔۔۔۔۔ پاکستان کے متعلق بعد میں طے
 کرتے رہیں گے۔۔۔۔۔ عجیب۔۔۔۔۔ بے حد عجیب۔۔۔۔۔ کیا
 بات ہے جم۔۔۔۔۔ مخاری آنکھوں میں پھر وہی جھلک لہرا اٹھی جیسے چڑیا کا
 ایک معصوم چھوٹا سا بچہ سخت کرب اور بے چینی میں مبتلا ہو۔ اور بے
 بسی کے مارے تڑپ بھی نہ سکے۔ تم اپنی کرسی پیچھے پھر کا کر ایک طرف کو
 کیوں جھک گئے۔ جبکہ وائز کا ایک پیارا سا لغم اپنی پوری دلاویزی
 کے ساتھ کچ رہا ہے۔ اور مرمر میں فلور پر رقصاں جوڑے ہال کے کناروں
 پر بھری ہوئی میزوں اور کرسیوں کے قریب سے تیزی کے ساتھ چکر
 کاٹتے ہوئے گزر رہے ہیں۔ عزارے اور ساریاں اور سائے۔ جاؤ
 تم بھی ناچو اور ناچتے ہوئے انسانوں کے اس متحرک اور رنگارنگ
 جوار بھٹا میں کھو کر بھول جاؤ کہ تم کہاں ہو اور کس سے باتیں کر رہے
 ہو۔ ہم لوگوں سے ملتے وقت تمہیں سوچنے کی عادت بالکل چھوڑ
 دینی چاہئے۔ جب اپنے ویلز کی شکار گاہوں کو واپس جاؤ گے،
 اس وقت تمہیں کافی فرصت ہوگی کہ ہمارے کچے پن، احسان
 فراموشی اور حسنی اور دوسری غلطیوں کا اپنی عظمت اپنی اعلیٰ اہتدیا
 اور اپنی چاک کی سفید پہاڑیوں اور نیلے سمندروں کی خوبصورتی سے
 موازنہ کر کے ایک کتاب کھڈالو۔۔۔۔۔ کہاں تک رٹے جاؤ گی بھائی

اس سے متعارف ہوئے ابھی تمہیں ایک گھنٹہ بھی نہیں ہوا اور تم
 رطے رطے اس کا دماغ چاٹ گئیں۔ جھکی آدمی۔ وہ بچارہ اپنے
 ہم قوموں کی پچھلی نالائقیوں پر سخت شرمندہ اور نادام اور پشیمان ہے
 اور اس کی سبز آنکھوں میں وہی رومان، غمگینی، ہیکمی اور شرارت
 کی ملی جلی لہریں بھللا رہی ہیں۔ اور اس کے معصوم اور بہادر
 برطانوی دل میں صرف یہی ایک خواہش ہے کہ تم اس کے ساتھ
 ایک آخری وائز کرو۔ کیونکہ کل صبح ہندوستان کو آزادی ملنے والی
 ہے۔ اور اسے کان پکڑ کر بہتارے گھر سے نکال دیا جائیگا۔ اور آ
 گہری ہوئی جا رہی ہے۔ اور آرکیٹر کی اسٹیج کے نیچے بھاری زرد
 پردوں کے سائے میں نیلگوں مرمیں فرش پر کیبرے کی دو سفید
 فام لڑکیوں نے شب کا آخری ناچ شروع کر دیا ہے۔ اور ہال کے
 بڑے بڑے اور چوڑے درجوں کے باہر خوابیدہ فضاؤں میں
 ”گڈ نائٹ ماری“ کے اداس سر لرز رہے ہیں۔ جم کی آنکھیں نیند
 سے جھکی جا رہی ہیں۔ جم تم خواب کیوں دیکھتے ہو؟ تمہیں خواب
 نہیں دیکھنے چاہئیں۔ انگریز ہمیشہ جاگتا رہتا ہے۔ وہ صرف
 مشین گن چلا جانتا ہے۔ تم بھی بڑے جھوٹے ہو۔ یوزیڑ ہو
 بڑے زبردست۔ تم غلط کہتے ہو کہ تمہیں اس پراسرار سرزمین
 سے عشق ہے جس میں ٹیگور کے گیت ہیں اور اودے شنکر کا
 ناچ ہے۔ اور ہمالیہ کی برقانی بلندیاں اور نیلو فر سے بھری ہوئی

وادیاں ہیں۔۔۔ اور۔۔۔ اور جہاں کی سیاہ آنکھوں
 والی لڑکیاں اپنے بالوں میں زرد اور نفیسی پھول سجاتی ہیں۔ اور
 پہلے عزارے پہنتی ہیں۔ یہ سب غلط ہے، جھوٹ ہے، دھوکا
 ہے بہت بڑا۔ یہاں پر صرف گندگی ہے اور غربت اور بے مزگی
 اور زندگی کا ناگوار، ناقابل برداشت بوجھ۔ زندگی کا کوئی مقصد
 نہیں۔ کوئی مصرف نہیں۔ اس یکنگنی، اس بے کیفی، اس خستگی اور
 اکتاہٹ کے شدید احساس کو تم نہیں سمجھ سکتے۔ تم مے فیئر کے
 نیلگوں ایرکنڈیشنڈ بال روم میں بیٹھ کر ہندوستان سے اظہار
 ہمدردی کرنا چاہتے ہو۔ تم گدھے ہو بہت اعلیٰ فتم کے۔ سمجھے؟
 اودہ کی شام بہت کالی اور بہت خشک رات میں تبدیل ہو گئی ہے
 اور مے فیئر کی گیسٹ نانٹ اختتام پر ہے۔ تمہاری پبلیکس خواہوں
 کے بوجھ سے جھکی جا رہی ہیں۔ زینت کے بالوں کے زرد پھول مڑھیا
 کر فرش پر گر چکے ہیں۔ جنھیں روندتے ہوئے ہم ابھی نیچے چلے جائیں
 گے۔ ہم سب کے سب اور یہ جگہ گاتا ہوا دھن کا ایوان خالی ہو جائیگا۔
 اور اس کی تیز برقی روشنیاں ایک ایک کر کے بجھا دی جائیں گی۔
 اور آج کی رات کے بعد ہم سب محققین بھول جائیں گے۔ یہ سیاہ
 قام مدر اسی کارٹونٹ جو ایک کونے میں خاموشی سے اپنی گرسی پر
 بیٹھے بیٹھے اپنی اسکیج بک میں تمہارے بیٹھار پر و فائل بنا چکا ہے،
 اور یہ خوبصورت اور ڈشنگ اور مغزور ہمارے ہاں کے روزانہ

انگریزی اخبار کا ایڈیٹر اور آنند ریڈیو کا یہ پروگرام ڈائریکٹر جوائنٹری
 میں شاعری کرتے کرتے سب کو بور کر دیتا ہے۔ اور اوماجو ایڈی
 بیمار کی طرح حسین ہے۔ اور بھقیوں پورن برہما کا فلسفہ سمجھانے کی
 کوشش میں اپنی سناری شام صنائع کر چکی ہے۔ وہ کہہ رہی ہے
 کہ وہ اگلی اتوار کے پائیر کے میگزین سیکشن میں تمہارے متعلق ایک
 کہانی لکھے گی۔ اور زینت جو سپر انوس ہے اور میرے بھائی کی منیجر
 وہ تمہاری یاد میں ایک گیت کمپوز کرنے والی ہے۔ اور میں نے
 بھی تم سے وعدہ کیا ہے کہ میں تمہاری ایک تصویر بناؤں گی۔ اور
 اس میں تمہاری آنکھوں کے لئے آسمان کی نیلا ہٹ اور کشمیر کی گلیوں
 جھیلوں کی سبزی اور چاند کی بھیلی بھیلی کرنوں کی جھللا ہٹ کے رنگ
 استعمال کروں گی۔ اور آنند اپنی انگریزی نظموں کا جو مجموعہ لندن
 سے شائع کر دیا ہے اس میں تمہارے اوپر بھی چند شعر شامل کر چکا
 لیکن واقعہ یہ ہے کہ کل صبح کے بعد جبکہ تم ہندوستان سے جا چکے
 ہو گے تم اس آسانی اور اطمینان کے ساتھ فراموش کر دیئے جاؤ گے
 جس آسانی اور اطمینان سے زندگی کی اور بہت سی چھوٹی چھوٹی
 باتیں اور واقعات بھلا دیئے جاتے ہیں۔ دراصل یہ سب بیکار
 کی باتیں ہیں۔ تم نے ہماری تصویروں کی تعریف کی، ہمارے قص
 دیکھے۔ ہماری موسیقی کو پرکھا۔ لیکن یقین جانو کہ ہماری تصویریں،
 ہمارے افسانے اور ہمارے ناچ کوئی معنی نہیں رکھتے۔ جب

زندگی کا کوئی مقصد نہیں ہے تو ان چیزوں کا کیا ہو سکتا ہے۔ کوئی End ہی نہیں۔ تو Means کی بہتری یا افادیت میں سرکھیلنے کی کیا ضرورت ہے۔ تمھارے میٹر آف فیکٹ برطانوی دماغ کے لئے ذرا انوکھی باتیں ہیں نا؟ ہم سب تمھارے لئے بہت انوکھے ہیں اوما اور زینت اور میں۔ سارے کے سارے۔ ہمارا فلسفہ بھی انوکھا ہے۔ جسے ہم Confusionism کا فلسفہ کہتے ہیں۔ جو بہترین ہے۔ اور انتہائی مفید ہے۔ زندگی جس طرح بھی سامنے آئے اسے اپنالو۔ زنا فلسفہ ہے نا۔ ہر زالی چیز ہی تو دھچپ ہوتی ہے۔ ورنہ تم اس وقت یہاں نہ ہوتے۔ یہ انسانیت کی لڑائی بے حد انوکھی تھی۔ جس کی وجہ سے تم ویش قلعے اور اپنی پہاڑی شکار گاہوں اور اپنے لارڈ باپ کو کشنوں پر سرٹیکے لیبر گورنمنٹ کے بجٹ پر نکتہ چینی کرنے کے لئے چھوڑ کر اس وقت یہاں مے فیہ بال روم میں بیٹھے ویدانت کے فلسفے اور پاکستان کے جواز سے الجھنے کی کوشش میں مصروف ہو۔ یہ زندگی اور یہ شاہیں بالکل زالی ہیں۔ جن میں آنے والے قحط اور مسٹر ہوور کے اپنے اپنے اندیشے ظاہر کرنے کے بعد اپنی میزوں پر سے اٹھ اٹھ کر قص میں گھومتے گھومتے متواتر پانچ چھ گھنٹے گزر جاتے ہیں اور ہم بالکل نہیں تھکتے۔ اوما انتہائی انوکھی لڑکی ہے۔ کہ اعتقاداً سخت ہندو ہونے کے باوجود ایک مسلمان سے شادی کر کے غرارہ پہن کر سلام علیکم کہتی ہے۔ اور میں شاید اس سے

بھی زیادہ انوکھی ہوں کہ مسلمان ہوتے ہوئے بھی جے ہند اور منسکا کر لیتی ہوں جبکہ تمہیں بتایا گیا ہے کہ ہم لوگ بازاروں میں ایک دوسرے کے گلے کاٹ ڈالتے ہیں۔ ”گوڈ سیودی کننگ“۔ جتنا شروع ہو گیا ہے۔ جم فوراً کھڑے ہو جاؤ۔ تم میرے ساتھ ان باتوں میں اس قدر محو ہو گئے کہ تمہیں اس بات کا بھی خیال نہیں رہا ہم لوگ نیچے جا رہے ہیں۔ اپنے مینٹل اینٹیم کے بعد نیچے آ کر پورٹیکو میں ہم سے رخصت ہو لینا۔ کیونکہ رات بھیسگی جا رہی ہے۔ اور سفیدے کے درختوں کے پچھے سے ابھی چاند طلوع نہیں ہوا ہے۔ اور تمہیں معلوم ہونا چاہیے ہم کہ اندھیری راتوں میں ہم رٹکیوں کو خواہ مخواہ ڈرنگا کرتا ہے۔ رات خاموش ہے اور ہماری کارٹیزی سے مے فیئر کے پورٹیکو کی نیلگوں اور خنک ہندلی روشنیوں کو چھپ چھوڑتی آرہی ہے۔ دور لا مارٹیز کالج کی پُرشکوہ فرانسیسی عمارتوں کا سیاہ عکس ان کی سیڑھیوں کے نیچے سوتی ہوئی جھیل پر رز رہا ہے۔ چپ چاپ اور بے حس۔ اور سکندرباغ دکشا اور بنارس میں باغ کے وسیع سبز مخملیں میدان، اور سفیدے کے جنگل، مدھم چاندنی کے سنائے میں سائیں سائیں کر رہے ہیں۔ اور گوتی کے شاندار پل کے کنارے دریا پر جھکی ہوئی سرخ پتھر کی ایک حشہ نشین پر آسمان کے مقابلے میں سلہٹ سا نظر آ رہا ہے اور اس کے سامنے چھتر منزل خاموشی اور غور سے آدھی رات کے آسمان کی طرف اپنی طلائی چھتری بلند کے اپنی رقص گاہ کی روشنیاں اپنے قدموں

میں بہتی ہوئی گومتی کی سطح پر پھینک رہی ہے۔ یہ اودھ کی رات ہے اور حجم تم چند گھنٹوں بعد ان راتوں سے ہمیشہ کے لئے دور ہو جاؤ گی اور نہتار اڈیو ٹاپیارہ گومتی اور سر جو اور گنگا کی رو پہلی لیکروں کے اوپر سے گذرتا انھیں نیچے چھوڑتا ہوا اور مغربی سمندروں کے اونچے بادلوں میں کھو جائے گا۔ آدھی رات کا پرند پھر چلا اٹھا ہے۔ چاروں طرف دور دور تک پھیلی ہوئی خوابیدہ کائنات پر پرستان کا بحر چھا رہا ہے۔ دریچے کے باہر شریفیے کے درختوں کی دوسری جانب سڑک کے کنارے وہ پڑانا پھانک خاموشی سے استادہ ہے۔ اور اس کی اوپر کی منزلوں اور شہ نشینوں میں مدہم روشنیاں جھللا رہی ہیں۔ دور چوکیدار باغ کی رکھوالی کرتے کرتے چلا اٹھتا ہے۔ ہو ہو ہو۔ لالالا۔۔۔ اور اس کے برہا کی آواز بازگشت دیر تک گومتی کی رو پہلی ریتوں پر گونجتی رہتی ہے۔ اور ایریل کے بانس پر بیٹھے ہوئے چندول کی تیز آواز رات کے سنائے کو کاٹتی ہوئی اندھیرے کی وسعتوں میں پھیلتی جا رہی ہے۔ چندول ذات کے لحاظ سے آٹو کے چھوٹے بھائی کی ایک قسم ہے۔ حجم بھی آٹو کا چھوٹا بھائی ہے۔ اور مجھے یاد ہے کہ اس نے سیڑھیوں کے پاس کھڑے ہو کر خدا حافظ کہتے وقت کار کا دروازہ بند کرنے سے پہلے جھک کر میرے غرارے پانچے سمیٹ کر اندر اٹھانے میں میری مدد کرتے ہوئے ہوفٹ بورڈ ریر گئے جا رہے تھے اگلی سیٹ پر

مسز جن کو سگریٹ کا دھواں اڑاتے دیکھ کر مجھ سے چپکے سے کہا تھا کہ اسے عورتوں کا سگریٹ پینا بالکل پسند نہیں۔ اور وہ اپنی بہنوں کو بھی سگریٹ نہیں پینے دیتا۔ کیونکہ وہ امریکن نہیں انگریز ہے۔ اور انگریز بہت قد امت پرست ہوتے ہیں۔ اور رات کے دو بجے والے ہیں اور فرش پر برقی چوڑھے کے قریب کافی کی پیالیاں بے ترتیبی اور اکتاہٹ کے انداز میں منتشر ہیں۔ ابھی بہت پڑھنا ہے۔ کیونکہ امتحان میں ایک ہفتہ رہ گیا ہے۔ کیا کریں گے اتنا پڑھ کر جانے۔ پر سنے زمانے کے بادشاہوں کا وہ پھاٹک اندھیرے میں زیادہ بلند، زیادہ ہیبت ناک اور زیادہ خوبصورت نظر آ رہا ہے جس کی خوبصورتی اور عظمت سے ذل میں ایک ناقابل بیان خوف سا محسوس ہوتا ہے۔ اور جس کی عظیم الشان محرابوں کے نیچے سے دن بھر پو۔ ٹی۔ سی کے جیپ اور لائبریری کو جانے یا وہاں سے واپس آنے والی ٹرکیوں کے گروہ گذرتے رہتے ہیں۔ اور میں پڑھنے کے بجائے تصویروں بنا رہی ہوں۔ اور زینت کہتی ہے کہ تم تصویروں کیوں بناتی ہو۔ مت بنایا کرو تصویروں۔ بلکہ کوئی اور زیادہ مفید کام شروع کر دو۔ مثلاً باورچی خانے کے باغ میں گوبھی کی کھیریاں تیار کرو۔ تاکہ زیادہ غذا پیدا کی جاسکے۔ اور گورنمنٹ ہاؤس کی ٹی پارٹیوں میں گورنر صاحب کی میم صاحب ہم لوگوں کی زیادہ تعریف کیا کریں۔ اور زینت اکنومکس کی موٹی ٹھوٹی کتابوں کو قالین پر پھینک کر اپنی پیانو کی کاپی کے ورق

مونالسا

ایکٹیل رومان

مونالسا

پریوں کی سرزمین کو ایک راستہ جاتا ہے۔ شاہ بلوط اور صنوبر
کے جنگلوں میں سے گزرتا ہوا۔ جہاں روپہلی ندیوں کے کنارے چیری
اور بادام کے سایوں میں خوبصورت چرواہے چھوٹی چھوٹی بانسریوں
پر خوابوں کے نغمے لپتے ہیں۔ یہ سنہرے چاند کی وادی ہے۔ *Never*
Land کے مغرور اور خوبصورت شہزادے پیٹر پین کا ملک۔
جہاں ہمیشہ ساری باتیں اچھی اچھی ہوا کرتی ہیں۔ آئس کریم کی برف پڑتی
ہے۔ چوکیٹ اور ہلم کیک کے مکاناتوں میں رہا جاتا ہے موڑیں پھول
کی بجائے جلتے سے جلتی ہیں۔ بغیر پڑھے ڈگریاں مل جاتی ہیں۔

اور کہانیوں کے اس ملک کو جانے والے راستے کے کنارے
 کنارے بہت سے سائن پوسٹ کھڑے ہیں جن پر لکھا ہے "صرف
 موٹروں کے لئے"۔ "یہ عام راستہ نہیں" اور شام کے اندھیرے
 رات ٹے سے آئی تھوئی کاروں کی تیز روشنی میں زگس کے پھولوں کی
 چھوٹی ٹیسی پہاڑی میں سے جھانکتے ہوئے یہ الفاظ جگمگا اٹھتے ہیں۔
 "پلیز آہستہ چلائیے" — شکریہ!

اور پہار کی شگفتہ اور روشن دو پہروں میں سُہرے بالوں
 والی کرنی لوکس، سنڈریلا اور اسنو وائٹ چھوٹی چھوٹی پھولوں کی
 ٹوکریاں لیکر اس راستے پر چیری کے سفید شگوفے اور ستارہ سحری کی
 کلیاں جمع کرنے آیا کرتی تھیں۔

ایک روز کیا ہوا کہ ایک انتہائی ڈیشنگ شہ سوار راستہ بھول کر
 صئوبروں کی اس وادی میں آنکلا جو دور دراز کی سرزمینوں سے
 بڑے بڑے عظیم الشان معرکے سر کر کے چلا آ رہا تھا۔ اس نے
 اپنے شاندار گھوڑے پر سے جھک کر کہا۔ مائی ڈیرینگ لیڈی کیسی
 خوش گوار صبح ہے!

کرنی لوکس نے بے تعلقی سے جواب دیا: اچھا، واقعی؟ تو پھر
 کیا ہوا؟

شہ سوار کی خوابناک آنکھوں نے خاموشی سے کہا: پسند کرو
 ہمیں: کرنی لوکس کی بڑی بڑی روشن اور نیلی آنکھوں میں بے نیازی

حملہ اٹھی۔ ”جناب عالی ہم باکل نوٹس نہیں لیتے۔“ شہ سوار نے اپنی خصوصیت بتائیں۔ ایک شاندار سی امپیریل سروس کے مقابلے میں hop کیا ہے اب تک ایک سو پینتیس ڈویل لڑ چکا ہوں۔ بہترین قسم ہ heart breaker ہوں۔

کرلی لوکس نے عفتے سے اپنی سہری لٹیں جھٹک دیں۔ اور اپنے بادامی ناخنوں کے برگنڈی کیوٹیکس کو غور سے دیکھنے میں مصروف ہو گئی۔ سنڈریلا اور اسنو وائٹ پگڈنڈی کے کنارے کنارے اسٹرابری جیتی رہیں۔

اور ڈیشنگ شہ سوار نے بڑے ڈرمیٹک انداز سے جھک کر زسری کالمیک پُرانا گیت یاد دلایا۔

کرلی لوکس کرلی لوکس

یعنی اے میری پیاری چینی کی گڑیا۔

ہمتیں برتن صاف کرتے نہیں پڑیں گے۔

اور بغض کو لیکر چراگاہ میں جاتا نہیں ہوگا۔

بلکہ ہم کشنوں پر بیٹھی بیٹھی اسٹرابری کھایا کر دیگی۔

اے میری شہرے گھنگریا لے بالوں والی مغزور شہزادی

ایبیلیا ہنری اٹیا مرا یا۔

دو نینا متوارے ہمارے ہم پر ظلم کریں۔

اور پھر وہ ڈیشنگ شہ سوار اپنے شاندار گھوڑے کو ایرٹنگا کر

دوسری سرزمینوں کی طرف نکل گیا۔ جہاں اور بھی زیادہ عظیم الشان اور
زبردست معرکے اس کے ملتظر تھے۔ اور اس کے گھوڑے کی ٹاپوں
کی آواز بازگشت پہاڑی راستوں اور وادیوں میں گونجتی رہی۔

پھر ایک اور بات ہوئی جس کی وجہ سے چاند کی وادی کے باسی
غمگین رہنے لگے۔ کیونکہ ایک خوش گوار صبح معصوم کوک رو بہ ستارہ
سحری کے سبزے پر مقتول پایا گیا۔ مرحوم پر کسی ظالم نے تیر چلایا تھا
سندریلا رونے لگی۔ بچارہ میرا سرخ اور نیلے پروں والا گڈو سا
پرندہ۔ پرستان کی ساری چڑیوں، خرگوشوں اور گھریوں نے مکمل
تحقیق و تفتیش کے بعد پتہ چلا لیا۔ اور بالاتفاق رائے اس کی بے وقت
اور جوان موت پر تعزیت کی قرارداد منظور کی گئی۔ یونیورسٹی میں کوک
رو بہن ڈے منایا گیا۔ لیکن عقلند پوسی کیٹ نے جو فل بوٹ پہن کر ملکہ
سے ملنے لندن جایا کرتی تھی۔ سندریلا سے کہا۔ روؤ مت میری گڑیا
یہ کوک رو بہن تو یہی مرا کرتا ہے۔ اور پھر فرسٹ ایڈ ملے ہی فوراً زندہ
ہو جاتا ہے۔ اور کوک رو بہن پچ زنده ہو گیا۔ اور پھر سب ہنسی خوشی
رہنے لگے۔

اور ہمیشہ کی طرح وادی کے سبزے پر بھرے ہوئے گلے کی
نغمی مئی گھنٹیاں اور دور سمندر کے کنارے شفق میں کھوئے ہوئے
پرانے عبادت خانوں کے گھٹنے آہستہ آہستہ بچھے رہے۔
ڈنگ ڈونگ ڈونگ ڈونگ بل پوسی ان دویل۔

ڈنگ ڈونگ - ڈنگ ڈونگ - جیسے کرلی لوکس کہہ رہی ہو۔
 نہیں نہیں نہیں نہیں !

اور اس نے کہا - نہیں نہیں - یہ تو پروں کے ملک کی باتیں تھیں۔
 میں لوک رو بن نہیں ہوں نہ آپ کرلی لوکس یا سنڈریلا ہیں۔ ناموں کی
 ٹوکری میں سے جو پرچی میرے ہاتھ پڑی ہے۔ اس پر ریٹ بٹل بکھلے
 لہذا آپ کو اسکا رلٹ او ہارا ہونا چاہیے۔ ورنہ اگر آپ جولیٹ یا کلیوٹ
 ہیں تو روسیو یا انطونی صاحب کو تلاش فرمائیے۔ اور میں قاعدے سے
 اس ادھار کی فکر کروں گا۔ لیکن واقعہ یہ ہے کہ آپ جولیٹ یا بریٹ
 یا ماری انطونی نہیں ہیں۔ اور میں قطعی ریٹ بٹل نہیں ہو سکتا۔ کاش آپ
 محض آپ ہوتیں اور میں صرف میں۔ لیکن ایسا نہیں ہے۔ لہذا آئیے
 اپنی اپنی تلاش شروع کریں۔

— ہم سب کے راستے یونہی ایک دوسرے کو کاٹتے ہوئے
 پھر الگ الگ چلے جاتے ہیں۔ لیکن پرستان کی طرف تو ان میں سے
 کوئی راستہ بھی نہیں جاتا۔

— چوکو بارز کی اسٹالوں اور ٹی ڈپ کے خیمے کے رنگین
 دھاریدار پردوں کے پیچھے چاندنی کی ننھی منی گھنٹیاں بجتی رہیں۔ ڈنگ
 ڈونگ ڈونگ ڈونگ۔۔۔ پوسی بچاری کنویں میں گر گئی۔ اور ٹوم
 اسٹاؤٹ بے فکری سے چوکو بارز کھاتا رہا۔ پھر وہ سب زندگی کی
 طرحی جہی میں غور کرنے میں مصروف ہو گئے۔ کیونکہ وہ چاند کی

دادی کے پاس نہیں تھے۔ لیکن اتنے احمق تھے کہ پرستان کی پچھانڈی پر موسم گل کے پہلے سفید شو فے تلاش کرنے کی کوشش کر لیا کرتے تھے اور اس کوشش میں انھیں ہمیشہ کسی نہ کسی اجنبی ساحل، کسی نہ کسی ان دیگی ان جانی چٹان پر فورسڈ لینڈنگ کرنی پڑتی تھی۔ وہ کسی تھے۔ ڈک ڈیٹن جسے امید تھی کہ کبھی نہ کبھی تو اسے فل بوٹ پہننے والی وہ پوسی کیٹ مل ہی جائے گی جو اسے خوابوں کے شہر کی طرف اپنے ساتھ لے جائے۔ اور اسے یقین تھا کہ خوابوں کے شہر میں ایک نیلی آنکھوں والی ایلیس اپنے ڈورانگ روم کے آئینہ کے سامنے بیٹھی اس کی راہ دیکھ رہی ہے اور وہ افسانہ نگار جو سوچتا تھا کہ کسی رو پہلے راج ہنس کے پروں پر بیٹھ کر اگر وہ زندگی کے اس پار کہانیوں کی سر زمین میں پہنچ جائے جہاں چاند کے قلعے میں خیالوں کی شہزادی رہتی ہے۔ تو وہ اس سے کہتے میری مغرور شہزادی میں نے تمھارے لئے اتنی کہانیاں، اتنے ادبیر اور اتنی نظمیں بھی ہیں۔ میرے ساتھ دنیا کو چلو تو دنیا کتنی خوبصورت، زندہ رہنے اور محبت کرنے کے قابل جگہ بن جائے گی لیکن رو پہلا راج ہنس اسے کہیں نہ ملتا تھا۔ اور وہ اپنے باغ میں بیٹھا بیٹھا کہانیاں اور نظمیں بکھا کرتا تھا۔ اور جو خوبصورت اور عقلمند لڑکی اس سے ملتی اسے ایک لمحے کے لئے یقین ہو جاتا کہ خیالوں کی شہزادی چاند کے ایوانوں میں سے نکل آئی ہے۔ لیکن دوسرے لمحے وہ عقلمند لڑکی ہنس کو کہتی کہ افوہ، بھی فنکار صاحب کیا *Cynicism* بھی اس قدر افراتین ایل

چیز بن گئی ہے۔ اور آپ کو یہ مغالطہ کب سے ہو گیا ہے کہ آپ جینیں بھی ہیں۔ اور اس کے نفرتی مہتے کے ساتھ چاند کی کرنوں کی وہ ساری سیڑھیاں ٹوٹ کر گر پڑیں جن کے ذریعے وہ اپنی نظموں میں خیالستان کے محلوں تک پہنچنے کی کوشش کیا کرتا تھا۔ اور دنیا ویسی کی ویسی ہی رہتی۔ اندھیری، ٹھنڈی اور بد صورت — اور سنڈریلا جو ہمیشہ اپنا ایک بلوریں سینڈل رات کے اختتام پر خوابوں کی جھبلائی رقص گاہ میں بھول آتی تھی، اور وہ ڈیشنگ شہسوار جو پرستان کی خاموش شفق کے رنگوں میں کھوئی ہوئی پگھلائیوں پر کیلے کیلے ہی ٹہلا کرتا تھا اور برف جیسے رنگ اور سُرخ انگارہ جیسے ہونٹوں والی اسنو وائٹ جو قفس کرتی تھی تو بوڑھے شاہ کوئل کے دربار کے تینوں پری زاد مثنیٰ اپنے وائلن بجانا بھول جاتے تھے۔

اور "ریٹ بلڈ" نے اس سے کہا: "مس او ہار آپ کو کون سا رقص زیادہ پسند ہے۔ ٹینگو — فوکس ٹروٹ — روبہا — آئیے لیمیتھ واک کریں۔"

اور افروز اپنے پارٹنر کے ساتھ رقص میں مصروف ہو گئی۔ حالانکہ وہ جانتی تھی کہ وہ اسکا رٹ او ہار انہیں ہے۔ کیونکہ وہ چاند کی دنیا کی باسی نہیں تھی۔ سبزے پر رقص ہو رہا تھا۔ روش کی دوسری طرف ایک درخت کے نیچے لکڑی کے عارضی پلیٹ فارم پر چارلس جوڈا کا گھبراہٹیں اپنی پوری سوئنگ میں تیزی سے بج رہا تھا۔ اور پھر ایک دم سے

قطعے کے دوسرے کنارے پر استادہ لاؤڈ اسپیکر میں کارمن میرانڈا کا
 ریکارڈ چھینے لگا۔ "تم آج کی رات کسی کے بازوؤں میں ہونا چاہتی ہو؟"
 لکی ڈپ اور "عارضی کافی ہاؤس" کے رنگین خیموں پر بندھی ہوئی چھوٹی
 چھوٹی گھنٹیاں ہوا کے جھونکوں کے ساتھ بجتی رہیں۔ اور کسی نے اس کے
 دل میں آہستہ آہستہ کہا۔ موسیقی — دیوانگی — زندگی —
 دیوانگی — شوپاں کے نغمے — "جیسی مون" — او خدا!!
 اس نے اپنے ہم رقص کے مضبوط، پُر اعتماد، مغرور بازوؤں پر اپنا
 بوجھ ڈال کر ناچ کے ایک کوئیک اسٹیپ کا ٹرن لیتے ہوئے اس کے
 شانوں پر دیکھا۔ سبزے پر اس جیسے کتنے انسان اس کی طرح دو دو
 کے رقص کی ٹھوپیوں میں منتشر تھے۔ "جولیٹ" اور "رومیو" "وگٹوریہ"
 اور "البرٹ" "بیٹریس" اور "دانٹے" ایک دوسرے کو خوبصورت
 دھوکے دینے کی کوشش کرتے ہوئے، ایک دوسرے کو غلط سمجھتے ہوئے
 اپنی اس مصنوعی، عارضی، چاند کی وادی میں کتنے خوش تھے وہ سب
 کے سب — ابھار کے پہلے شگوفوں کے متلاشی اور کاغذی کلیوں پر
 قابض اور مہلک — زندگی کے تعاقب میں پریشان دوسرے گدال —
 زندگی — ہنہ — شوپاں کی موسیقی سفید گلاب کے پھول، اور
 اچھی کتابیں، کاشش! زندگی میں صرف یہی ہوتا، چاند کی وادی کے
 اس افسانہ نگار اویناش نے ایک مرتبہ اس سے کہا تھا۔ ہنہ — کتنا
 جلتے ہو اویناش، ابھی سائے سے ایک خوبصورت لڑکی گزر جائے

اور تم اپنی ساری تحیل پرستیاں بھول کر سوچنے لگو گے کہ اس کے بغیر
 تمھاری زندگی میں کتنی بڑی کمی ہے۔ اور اویناش نے کہا تھا
 کاش جو ہم سوچتے وہی ہوا کرتا۔ جو ہم چاہتے وہی ملتا۔ مائے
 یہ زندگی کا مٹی ڈپ۔ زندگی، جس کا جواب موتا لسا کا تبسم ہے
 جس میں زسری کے خوبصورت گیت اور چاند ستارے تراشتی ہوئی کہانیاں
 تمھارا مذاق اُڑاتی تمھارا امنہ چڑاتی بہت پیچھے رہ جاتی ہیں جہاں کوک
 رو بن پھر سے زندہ ہونے کے لئے روز نئے نئے تیروں سے مرتا رہتا
 ہے۔ اور کرلی لوکس رشیں کشنوں کے انبار پر کبھی نہیں چڑھ
 پاتی۔ کاش افروز تم۔ اور پھر وہ خاموش ہو گیا تھا
 کیونکہ اسے یاد آ گیا تھا کہ افروز کو کاش اس سستے اور جذباتی لفظ سے
 سخت چڑ ہے۔ اس لفظ سے ظاہر ہوتا ہے جیسے تمھیں خود پر اعتماد،
 بھروسہ، یقین نہیں۔

اور افروز لیمبو واک کی اچھل کود سے تھک گئی۔ کیسا بیہودہ سا
 ناچ ہے۔ کس قدر بے معنی اور فضول سے صرفہ دہی ہیں۔ بس اچھلتے
 ادھکومتے پھر رہے ہیں۔ بیوقوفوں کی طرح۔

”مس او ہارا۔!“ اس کے ہم رقص نے کچھ کہنا شروع کیا۔
 ”افروز سلطانہ کہئے۔“

”اوہ۔۔۔ مس افروز حمید علی۔ آئیے کہیں بیٹھ جائیں۔“
 ”بیٹھ کر کیا کریں۔“

”ار — باتیں!“

”باتیں آپ کر ہی کیا سکتے ہیں۔ سوائے اس کے کہ مس حید علی آپ یہ ہیں، آپ وہ ہیں، آپ بجد عمدہ رقص کرتی ہیں۔ آپ نے کل کے سنگلز میں پرکاش کو خوب ہرایا۔“

”ار — غالباً آپ کو سیاسیات سے —“

”شکریہ اوینا سن اس کے لئے ضرورت سے زیادہ ہے۔“

”اچھا تو پھر موسیقی یا پال مینی کا نیا فلم —“

”مختصر یہ کہ آپ خاموش کسی طرح نہیں بیٹھ سکتے۔“ وہ

چپ ہو گیا۔

نچر شام کا اندھیرا اچھانے لگا۔ درختوں میں رنگ برنگے برقی مقبتے جھللا اٹھے۔ اور وہ سب سبزے کو خاموش اور سنسان چھوڑ کے بال روم کے اندر چلے گئے۔ آرکیسٹر کی گت تبدیل ہو گئی۔ جاز اپنی پوری تیزی سے بجنے لگا۔ وہ ہال کے سرے پر شیشے کے لمبے لمبے دریچوں کے پاس بیٹھ گئی۔ اس کے قریب اس کی ممانی کا چھوٹا بھائی جو کچھ عرصے قبل امریکہ سے واپس آیا تھا ”میری ووڈ“ سے باتیں کرنے میں مشغول تھا۔ اور بہت سی لڑکیاں اپنی سبز بیدی کرسیاں اس کے آس پاس گھنچ کر انتہائی اہٹاک اور دلچسپی سے اس کی باتیں سن رہی تھیں۔ اور ”میری ووڈ“ ہنسنے جا رہی تھی۔ ”میری ووڈ“ جو سانونی زنجٹ کی بڑی بڑی آنکھوں والی ایک اعلیٰ خاندان عیسائی لڑکی اور انگریز کرنل کی بیوہ تھی ایک ہندوستانی

فلم میں کلاسیکل رقص کر چکی تھی۔ اور اب جاز کی موسیقی اور شری کے گلاسوں کے سہارے اپنی شامیں گزار رہی تھی۔

اور پانچوں اور سگرٹوں کے دھوئیں کا ملا جلا رزتا ہوا عکس بال روم کی سبز روغنی دیواروں پر بنے ہوئے طیاروں، پام کے درختوں، اور رقصاں اسپراؤں کے دھندلے دھندلے نقوش کو اپنی لہروں میں لپیٹتا ناچا رنگین اور روشن چھت کی بلندی کی طرف اٹھتا رہا۔ خوابوں کا شبنم آلود سحر آہستہ آہستہ نیچے اتر رہا تھا۔

اور کھلوت "میری وِڈو" نے زور سے ہنسا اور چلا نا شروع کر دیا۔ افروز کی ممانی کے ہالی ووڈ پلٹ بھائی نے ذرا گھبرا کر اپنی کرسی پیچھے کو سرکا لی۔ سب اس کی طرف دیکھنے لگے۔ آرکیسٹر کے سُر آہستہ آہستہ ڈوبتے گئے۔ اور دبی دبی ہلنسی اور مدھم مدھم ہتھکوں کی آوازیں ابھرنے لگیں۔ وہ سبز آنکھوں والی زرد رولٹ کی جو بہت دیر سے ایک ہندوستانی پرس کے ساتھ ناچ رہی تھی تنک کر افروز کے قریب آکر بیٹھ گئی۔ اور اس کا باپ جو ایک ہندوستانی ریاست کی فوج کا افسر اعلیٰ تھا فرن کے پتوں کے پیچھے گیلری میں بیٹھا اطمینان سے سگار کا دھواں اُڑاتا رہا۔

پھر کھیل شروع ہوئے۔ اور ایک بچہ اوٹ پٹانگ سے کھیل میں حصہ لینے کے لئے صوب دوبارہ ہال کی فلور پر آگئے۔ اور افروز کا ہرقص "ریٹ بُلڈ" اپنے خواب ناک آنکھوں والے دوست کے ساتھ اس کے قریب آیا۔ مس حمید علی آپ میری پارٹنر ہیں نا؟

”جی ہاں۔ آئیے“

اور اس خوابناک آنکھوں والے دوست نے کہا: ”بارہ
والے ہیں۔ نیا سال مبارک ہو۔ لیکن آج اتنی خاموش کیوں ہیں
آپ؟“

”آپ کو بھی مبارک ہو۔ لیکن کیا ضرورت ہے کہ اس زبرد
خوشی میں خواہ مخواہ کی بیکار باتوں کا سلسلہ رات بھر ختم ہی نہ کیا
جائے؟“

”لیکن میں تو چاہتا ہوں کہ آپ اس طرح خاموش نہ رہیں،
سے خواہ مخواہ یہ ظاہر ہوگا کہ آپ کو اس مجمع میں ایک مخصوص شخص
موجودگی ناگوار گذر رہی ہے۔“

”پیر جو آپ چاہیں لازم تو نہیں کہ دوسروں کی بھی وہی مرض
کیونکہ جب آپ کچھ کہتے ہوتے ہیں اُس وقت آپ کو یقین ہوتا ہے۔
ساری دُنیا بے حد دلچسپی سے آپ کی طرف متوجہ ہے۔ اور بعد میں
کہتی ہیں افوہ کس قدر مزے کی باتیں کرتے ہیں اور صاحب اور
اسمارٹ مذاق ہوتے ہیں آپ۔“

اتنے میں پرکاش کا غذا اور پیلیں تقسیم کرتی ہوئی ان کی طرف
اور ان کو ان کے فنی نام بتاتی ہوئی آگے بڑھ گئی۔ تھوڑی
کے لیے سب چُپ ہو گئے۔ پھر قہقہوں کے شور کے ساتھ کھیل پٹ

کچھ نہ کچھ بولنے کی غرض سے پوچھا۔ ”جی، تو ہم کیا باتیں کر رہے تھے؟“
 ”میرا خیال ہے کہ ہم باتیں قطعی کر ہی نہیں رہے تھے۔ کیوں نہ
 آپ قاعدے سے اپنی پارٹنر کے ساتھ جا کر کھیلئے۔ آپ کو معلوم ہے کہ
 میں ”اسکارلٹ او ہارٹھول“ جو لیت ابھی آپ کو تلاش کر رہی تھی۔
 پھر ڈاکٹر مہرہ اور اویناش اس کی طرف آ گئے۔ اور وہ ان کے ساتھ کھیل
 میں مصروف ہو گئی۔

اور جب رات کے اختتام پر وہ دفعت کے ساتھ اپنا آؤر کوٹ
 لینے کے لئے کلوک روم کی طرف جا رہی تھی تو گیلری کے سامنے کی طرف
 سے گذرتے ہوئے اس نے اس سبز آنکھوں والی ”زرد روجولٹ“ کے
 باپ کو اپنے دوستوں سے کہتے سنا۔ آپ میرے داماد میر بھنڈاری
 سے ملے؟ مجھے تو خبر ہے کہ میری بڑی لڑکی نے اپنے فریق سے باہر
 شادی کرنے میں ذات اور مذہب کی دقیانوسی قیود کی پروا نہیں کی۔
 اب وہ بہت جلد چیف آف دی اسٹاف ہونے والا ہے۔ میری لڑکی کا
 انتخاب پسند آیا آپ کو؟ ہی ہی ہی۔ دراصل میں نے اپنی چاروں
 لڑکیوں کا ٹیسٹ کچھ اس طرح *Uzlitivate* کیا ہے کہ پھلی مرتبہ
 جب میں ان کو اپنے ساتھ یورپ لے گیا تو — اور افسوز
 جلدی سے بال روم کے باہر نکل آئی — ات یہ زندگی — یہ
 زندگی کا گھٹیا پن —

واقعی — یہ زندگی — !!

اور تین روز کے دوسرے دن اس بچاری ریٹ بٹلر نے اپنے دوست اس خواہناک آنکھوں والے ڈیشنگ شہسوار سے کہا جو پرتلا کے راستوں پر سب سے الگ الگ ہٹلا کرتا تھا۔ "عجب لڑکی ہے بھتی۔"

"ہوا کرے" اور وہ خواہناک آنکھوں والا دوست بے نیازی سے سگریٹ کے دھوئیں کے حلقے بنا بنا کر چھت کی طرف بھیجتا رہا۔ اور اس عجیب لڑکی کی دوست کہہ رہی تھی۔ "بہنہ اس قدر مغرور مغالطہ فائیدم کا انسان"

"ہوا کرے بھی۔ ہم سے کیا" اور افروز بے تعلقی کے ساتھ تنگ میں مصروف ہو گئی۔

"اتنی اونچی بننے کی کوشش کیوں کر رہی ہو؟" رفعت نے چڑا

پوچھا۔

"کیا ہرج ہے"

"کوئی ہرج ہی نہیں؟ قسم خدا کی افروز اس اوپناش کے فلسفے نے تمہارا دماغ خراب کر دیا ہے"

"تو گویا تمہارے لئے زنجیر ملائی جائے"

"فہ۔ جیسے آپ یونہی نولفٹ جاری رکھیں گی"

"قطعاً۔! زندگی تمہارے لئے ایک مسلسل جذباتی اضط

ہے۔ لیکن مجھے اصولوں میں رہنا زیادہ اچھا لگتا ہے۔ جانتی ہو؟

کے یہ ایر کنڈیشنڈ اصول بڑے کارآمد اور محفوظ ثابت ہوتے ہیں۔“
 ”جینہ۔۔۔ کیا بلند پروازی ہے۔ جی چاہتا ہے خوب پٹو۔“
 ”میں؟“

”تم اور وہ۔۔۔ خدا کی قسم ایسی بے پرواہی سے بیٹھا رہتا
 ہے جیسے کوئی بات ہی نہیں۔ جی چاہتا ہے پکڑ کر کھا جاؤں اسے۔
 جھکنا جانتا ہی نہیں جیسے۔“

”ارے چپ رہو بھائی۔“
 ”سچ مج اس کی آنکھوں کی گہرائیاں اتنی خاموش، اس کا انداز اتنا
 پروقار، اتنا بے تعلق ہے کہ بعض مرتبہ جی میں آتا ہے کہ بس خود کشی کر لو۔
 یعنی ذرا سوچو تو تم جانتی ہو کہ تمہارے کشن کے نیچے یا مسہری کے سر ہانے
 میز پر بہترین قسم کی کیڈبری چاکلیٹ کا بڑا سا خوبصورت سنہرا پکیٹ
 رکھا ہوا ہے۔ لیکن تم اسے کھا نہیں سکتیں۔۔۔ الو!“
 ”کون بھی؟“ ”پرکاش نے کمرے میں داخل ہوتے ہوئے
 پوچھا۔“

”کوئی نہیں۔۔۔ ہے۔۔۔ ایک۔ ایک۔۔۔“ رفت
 نے اپنے غصے کی مصالحت میں کوئی موزوں نام سوچنا چاہا۔
 ”۔۔۔ بلا۔۔۔“ افروز نے اطمینان سے کہا۔
 ”بلا!“ ”پرکاش کافی پریشان ہو گئی۔
 ”ہاں بھی۔۔۔ ایک بلا ہے بہت ہی Typical قسم کا۔“

ایرانی بلّا "افروز بولی۔

"تو کیا ہو اس کا؟" پرکاش نے پوچھا۔

"کچھ نہیں۔ ہوتا کیا؟ سب ٹھیک ہے بالکل۔ بس ذرا اسے اپنی آنکھوں پر بہت ناز ہے۔ بچکار نے کی فکر کی جائے تو خرخر کرنے کے بجائے کاٹ کھانے والا انداز بناتا ہے۔"

"چچ چچ چچ۔ اور ان مسعود اصغر صاحب کا کیا ہو گا؟ جو سوری مار خط پہ خط نہایت اسٹائلیش انگریزی میں تمھارے ٹینس کی تعریف میں بھیجا کرتے ہیں۔"

"ان کو تار دے دیا جائے گا۔ *Nose upturned*"

— *Nose upturned - Riffat.*

"ہاں۔ یعنی لفٹ نہیں دیتے۔ جس کی ناک ذرا اوپر کو اٹھی ہوتی ہے وہ آدمی ہمیشہ بچہ مغرور اور خود پسند طبیعت کا مالک ہوتا ہے۔"

"تو تمھاری ناک اتنی اٹھی ہوئی کہاں ہے۔"

"قطعاً اٹھی ہوئی ہے۔ بہترین پرو فائل آتا ہے۔"

"واقعی ہم لوگ بھی کیا کیا باتیں کرتے ہیں۔"

"جناب، بچہ مفید اور عقل مندی کی باتیں ہیں۔"

"اور صلاح الدین بچارہ!"

"وہ تو پیدا ہی نہیں ہوا اب تک۔" رفعت نے بڑے رنجیدہ

انداز سے کہا

کیونکہ یہ ان کا تخیلی کردار تھا۔ اور خیابستان کے کردار چاند کی وادی میں سے کبھی نہیں نکلتے۔ جب کبھی وہ سب کسی پارٹی میں ملیں تو سب سے پہلے انتہائی سنجیدگی کے ساتھ ایک دوسرے سے اس فرضی ہستی کی خیریت پوچھی جاتی۔ اس کے متعلق اوٹ پٹانگ باتیں کی جاتیں۔ اور اکثر انھیں محسوس ہوتا جیسے انھیں یقین سا ہو گیا ہے کہ ان کا خیالی کردار اگلے لمحے ان کی دنیا اور ان کی زندگی میں داخل ہو جائے گا۔

اور فرصت اور بے فکری کی ایک خوشگوار شام انھوں نے یوہنی باتیں کرتے کرتے صلاح الدین کی اس خیالی تصویر کو مکمل کیا تھا۔ وہ سب شاپنگ سے واپس آ کر منظر احمد پیرزور شور سے تبصرہ کر رہی تھیں۔ جو ان سے دیر تک آرٹس اینڈ کرلیفٹس امپوریم کے ایک کاؤنٹر پر باتیں کرتا رہا تھا۔ اور پرکاش نے قطعی فیصلہ کر دیا تھا کہ وہ بے حد بنتلے۔ اور افروز بچید پریشان تھی۔ کہ کس طرح اس کا یہ مغالطہ دور کرے کہ وہ اسے پسند کرتی ہے۔

”لیکن اسے لفٹ دینے کی کوئی معقول وجہ پیش کرو۔“
 ”کیونکہ بھی ہمارا معیار اس قدر بلند ہے کہ کوئی مارک تک پہنچ ہی نہیں سکتا۔“

”لہذا اب کی بار اس کو بتا دیا جائے گا کہ بھی افروز کی تو منگنی ہونے والی ہے۔“

”لیکن کس سے؟“
 ”یہی تو طے کرنا باقی ہے۔ مثلاً۔ مثلاً۔ ایک آدمی سے۔“
 کوئی نام بتاؤ۔“

”پرویز“
 ”بڑا عام افسانوی سا نام ہے۔ کچھ اور سوچو!“
 ”سلامت اللہ!“
 ”ہنش۔ بھئی واہ کیا شان دار نام دماغ میں آیا ہے۔“

صلاح الدین!“
 ”یہ ٹھیک ہے۔ اچھا اور بھائی صلاح الدین کا تعارف کس طرح
 کرایا جائے؟“

”بھئی صلاح الدین صاحب جو تھے وہ ایک روز پرستان کے
 راستے یرشفتی کے گل رنگ سائے تلے مل گئے۔“
 ”پرستان کے راستے پر؟“

”چپکی سنتی جاؤ۔ جانتی ہو میں اس قدر بہترین افسانے لکھتی
 ہوں۔ جن میں سب پرستان کی باتیں ہوتی ہیں۔ بس پھر یہ
 ہوا کہ۔“

”جناب ہم تو اس دُنیا کے باسی ہیں۔ پرستان اور کہانیوں کی
 پگھلائیوں پر تو صرف اویٹاش ہی بٹکتا اچھا لگتا ہے۔ اور ایک آئی
 ہیں بڑی افسانہ نگار کی دُم۔“

”مجھ تھک چکے۔ بچارہ ادیناش۔ گڈو۔“

”بھئی ذکر تو صلاح الدین کا تھا۔“

”خیر تو جناب صلاح الدین صاحب پرستان کے راستے پر ہرگز نہیں ملے۔ وہ بھی ہماری دنیا کے باسی ہیں۔ اور ان کا دماغ قطعی خراب نہیں ہوا ہے۔ چنانچہ سب ہی میٹر آف فیکٹ طریقے سے۔“

”یہ ہوا کہ افروز دلکش جا رہی تھی تو ریلوے کراسنگ کے پاس بیچر رو مینٹلک انداز سے اس کی کار خراب ہو گئی۔“

”نہیں بھئی واقعہ یہ تھا کہ افروز آفیسر ز شاپ جو گئی ایک روز تو پتہ چلا کہ وہ غلط تاریخ پر پہنچ گئی ہے۔ اور وہ اپنا کارڈ بھی گھڑ بھول گئی تھی۔ بس بھائی صلاح الدین جو تھے انھوں نے جب دیکھا کہ ایک خوبصورت لڑکی برگنڈی رنگ کا کیوٹس نہ ملنے کے غم میں رو پٹنے والی ہے تو انھوں نے بیچر *all alone* ہی آگے بڑھ کر کہا کہ خاتون! میرا آج کی تاریخ کا کارڈ بیکار جا رہا ہے۔ اگر آپ چاہیں۔۔۔“

”بہت ٹھیک۔۔۔ آگے چلو۔۔۔ پھر کیا ہونا چاہئے۔“

”بس وہ پیش ہو گئے۔“

”نہ پیش نہ وزیر نہ زبر۔۔۔“ افروز نے فوراً نوٹ لے کر دیا۔

اور وہ بچارے دل شکستہ ہو گئے۔“

”اچھا ان کا کیریئر —“
 ”بہت ہی بیشِ قل —“
 ”ہرگز نہیں۔ کافی تیز — لیکن بھی ڈینڈی قطعی نہیں
 داشت کئے جائیں گے۔“
 ”قطعی نہیں صاحب — اور اگر فلٹ ہوں تو پھوٹے
 سے —“

”تو کوئی مضائقہ نہیں — اچھا وہ کرتے کیا ہیں؟“
 ”بھی ظاہر ہے کچھ نہ کچھ تو ضرور ہی کرتے ہوں گے!“
 ”آرسی میں رکھ لو —“
 ”اووق — حد ہو گئی تمہارے اسٹنٹ کی۔ کچھ سول سروس
 وغیرہ لاؤ۔“

”سب بورہوتے ہیں —“
 ”ارے ہم بتائیں کچھ کرتے کراتے نہیں۔ منظرِ احمد کی طرح
 تعلقہ دار ہیں۔ پچیس گاؤں اور ایک یہی رومینٹک سی جمیل جہاں
 پروہ کرسمس کے زمانہ میں اپنے دوستوں کو مدعو کیا کرتے ہیں۔ ہاں او
 ایک شاندار سی اسپورٹس کار —“
 ”لیکن بھی اس کے باوجود بے انتہا قومی خدمت کرتا ہے۔“
 ”کیونٹ قسم کی کوئی مخلوق۔“
 ”کیونٹ ہے تو اسے اپنے پچیسوں گاؤں علیحدہ کر دینے

چاہئیں۔ کیونکہ پرائیویٹ پراپرٹی ———
 ”واہ اچھے بھائی بھی تو اتنے بڑے کیونسٹ ہیں۔ انھوں نے کہاں
 اپنا تعلقہ چھوڑا ہے۔“

”آپ تو چند میں نشاط زریں ——— اچھے بھیا تو سچ مچ کے آدمی
 ہیں۔ بیرو کو بید آئیڈیل قسم کا ہونا چاہئے۔ یعنی غور کرو کہ صلاح الدین
 محمود کس قدر بلند پایہ انسان ہے۔ کہ جنتا کی خاطر ———
 ”افوہ — کیا بوریت ہے بھئی۔ تم سب مل کر ابھی ہی طے نہیں کر
 پائیں کہ وہ کرتا کیا ہے۔“

”کیا بات ہوئی ہے واللہ!“
 ”جلدی بتاؤ۔“

”اصفہانی چلے میں۔۔۔۔۔“
 اور سب پر ٹھنڈا پانی پڑ گیا۔

”کیوں جناب اصفہان میں تو بڑے بڑے اسمارٹ لوگ دیکھنے
 میں آتے ہیں۔“
 ”اچھا بھئی قصہ مختصر یہ کہ پڑھتا ہے۔ فرکس میں ریسرچ کر رہا ہے
 گویا۔“

”پڑھتا ہے تو آفیسر ز شاپ میں کہاں سے پہنچ گیا!“
 ”بھئی ہم نے فیصلہ کر دیا ہے آخر۔ ہوائی جہاز میں سول ایشین
 آفیسر ہے۔“

”یہ آئیڈیا کچھ —“

”تھیں کوئی آئیڈیا ہی پسند نہیں آتا۔ اب تمہارے لئے

کوئی آسمان سے تو خاص طور پر بن کے آئیگا نہیں آدمی“

”اچھا تو پھر یہی مسٹر بوائے نیکسٹ ڈور جو عزور کے مارے اب

تک ڈیڑی پر کال کرنے نہیں آئے“

———— اور اس طرح انھوں نے ایک تخیلی کردار کی تخلیق کی تھی

سب ہی اپنے دلوں میں چپکے چپکے ایسے کرداروں کی تخلیق کر لیتے ہیں جو

ان کی دنیا میں آکر رہتے اور بگڑتے رہتے ہیں — یہ بیچارے بیوقوف

لوگ !!

لیکن پرکاش کا خیال تھا کہ ان کی Mad-hatter's

پارٹی میں سب کے سب حد سے زیادہ عقلمند ہیں۔ مغرور اور خود پسند۔

نشاط زریں جو ایسے fantastic فنانے بھتی ہے جن کا سر پر کسی کی

سمجھ میں نہیں آتا۔ لیکن جن کی تعریف ایڈیٹیو کیٹ کے اصولوں کے مطابق

سب کر دیتے ہیں۔ جو اکثر چھوٹی چھوٹی باتوں پر الجھ کر بچوں کی طرح

رو پڑتی ہے یا خوش ہو جاتی ہے اور پھر اپنے آپ کو سپر انٹلیجنٹ سمجھتی ہے

رفتہ جس کے لئے زندگی ہمیشہ ہنستی اور ناچتی رہتی ہے۔ اور اقرب

جو نہایت سنجیدگی سے نولفٹ کے فلسفے پر تھیسس لکھنے والی ہے۔ کیونکہ

ان کی پارٹی ٹکے دس احکام میں ایک یہ بھی تھا کہ انسان کو خود پسند

خود غرض اور مغرور ہونا چاہیے۔ کیونکہ خود پسندی دماغی صحت مندی کی

سب سے پہلی علامت ہے۔

ایک سو پیر وہ سب اپنے امریکن کالج کے طویل درجوں والے
 فرانسیسی وضع کے میوزک روم میں دوسری رٹکیوں کے ساتھ پیانو کے
 گرد جمع ہو کر سالانہ کونسرٹ کے اوپیرا کے لئے ریہرسل کر رہی تھیں۔
 موسیقی کی ایک کتاب کے ورق اٹھتے ہوئے کسی جرمن نغمہ نواز کی تصویر
 دیکھ کر پرکاش نے بیحد ہمدردی سے کہا: "ہمارے اویناش بھائی بھی
 تو اسکا رٹ، لمبے لمبے مالوں، خوابناک آنکھوں اور پائپ کے دھوئیں
 سے ایسا بوسیدہ انداز میںاتے ہیں کہ سب ان کو خواہ مخواہ جلیشن سمجھنے
 پر مجبور ہو جاتیں۔" آدمی کبھی نہیں ہو ہی نہیں سکتا۔" نشاط اپنے فیصلہ
 کن انداز میں بولی: "اب تک جتنے جلیشن پیدا ہوئے ہیں سارے
 کے سارے بالکل *entirely* غلط تھے۔ اور ان میں عورت کا عنصر قطعی ^{ماہر}
 طور پر زیادہ موجود تھا۔ بارتن، شیلے، کیٹس، شوپاں۔" خود آپکا
 پنولین اعظم رٹکیوں کی طرح پھوٹ پھوٹ کر رونے لگتا تھا۔" رفعت
 آگرس دریچے کے قریب زور زور سے: "میں نے خواب میں دیکھا کہ
 مہر میں ایوانوں میں رہتی ہوں۔" گلے کی مشق کر رہی تھیں۔ باہر
 برآمدے کے یونانی ستونوں اور بارغ پمدھوپ ڈھلنا شروع ہو گئی
 "سپر ہیری بچتو۔ ہماری ریہرسلیں بہت اچھی طرح پروگرس کر رہی
 ہیں۔" اور موسیقی کی فرانسیسی پروفیسر اپنی مطمئن اور شیریں مسکراہٹ
 کے ساتھ میوزک روم سے باہر جا کر برآمدے کے ستونوں کے طویل

سایوں میں کھو گئیں۔۔۔ نشاط نے اسی سکون اور اطمینان کے ساتھ
 پیانو بند کر دیا۔۔۔ زندگی کتنی دلچسپ ہے۔۔۔ کتنی شیریں۔
 دریچے کے باہر سائے بڑھ رہے تھے۔ فضائیں "لابوہیم" کے نغموں
 کی گونج اب تک رقصاں مچتی۔ چاروں طرف کالج کی شاندار اور وسیع
 عمارتوں کی قطاریں شام کے دھندلے میں چھپتی جا رہی تھیں۔ میرا
 پیارا کالج۔۔۔ ایشیا کا بہترین کالج۔۔۔ ایشیا میں امریکہ۔
 لیکن اس کا اسے اس وقت خیال نہیں آیا۔ اس وقت اسے ہر بات
 عجیب معلوم نہیں ہوئی۔ وہ سوچ رہی تھی۔ ہم کتنے اچھے ہیں۔ ہماری
 دنیا کس قدر مکمل اور خوش گوار ہے۔ اپنی معصوم مسرتیں اور تفریحیں
 اپنے رفیق اور ساتھی۔۔۔ اپنے آئیڈیل اور نظریے۔۔۔ اور
 اسی خوبصورت دنیا کا عکس وہ اپنے افسانوں میں دکھانا چاہتی ہے۔
 تو اس کی تحریروں کو *fantastic* اور مصنوعی کہا جاتا ہے۔
 بچاری میں !! موسیقی کے اوراق سمیٹتے ہوئے اسے اپنے آپ سے
 ہمدردی کرنے کی ضرورت محسوس ہونے لگی۔ اس نے ایک بار اونیٹس
 کو سمجھایا تھا کہ ہماری شریعت کے دس احکام میں سے ایک یہ بھی ہے کہ
 ہمیشہ اپنی تعریف آپ کرو۔ تعریف کے معاملہ میں کبھی دوسروں پر
 بھروسہ نہیں کرنا چاہئے۔ محفوظ ترین بات یہ ہے کہ وقتاً فوقتاً خود کو یاد
 دلاتے رہا جائے۔ کہ ہم کس قدر بہترین ہیں۔ ہم کو اپنے علاوہ دنیا
 کی اور کوئی چیز بھی پسند نہیں آسکی۔ کیونکہ خود بادلوں کے محلوں میں

محفوظ ہو کر دوسروں پر ہنستے رہنا بچہ دلچسپ مشغلہ ہے۔ زندگی ہم پر ہنستی ہے۔ ہم زندگی پر ہنستے ہیں۔ اور پھر زندگی اپنے آپ پر ہنستی ہے۔ بچا اسے اویناش نے انتہائی سنجیدگی سے کہا تھا۔ اور اگر افروز کا خیال تھا کہ وہ اس دنیا سے بالکل مطمئن نہیں تو پرکاش اور نشاط زریں کو جو دونوں بے حد عقلمند تھیں قطعی طور پر یقین تھا کہ یہ بھی ان کی *Mad-hatter's* پارٹی کی *Cynicism* کا ایک خوبصورت اور فائدہ مند پوز ہے۔

_____ اور سچ رچ افروز کو اس صبح محسوس ہوا کہ وہ بھی اپنی اس دنیا، اپنی اس زندگی سے انتہائی مطمئن اور خوش ہے۔ اس نے اپنے چاروں طرف دیکھا۔ اس کے کمرے کے مشرقی درجے میں سے صبح کے روشن اور جھللاتے ہوئے آفتاب کی کرنیں چھن چھن کر اندر آ رہی تھیں۔ اور کمرے کی ہلکی گلابی دیواریں اس نارنجی روشنی میں جگمگا اٹھی تھیں۔ باہر دیچے پر چھائی ہوئی ٹیبل کی سُرخ پھولوں کے بوجھ سے جھکی ہوئی لمبی لمبی ڈایاں ہوائے جھونکوں سے ہل بل کر دریچے کے شیشوں پر اپنے سائے کی آڑی ترچھی بکیریں بنا رہی تھیں۔ اس نے کتاب بند کر کے قریب کے صوفے پر پھینک دی۔ اور ایک طویل انگوٹھی بے کر سہری سے کود کے نیچے اتر آئی۔ اس نے وقت دیکھا۔ صبح جاگنے کے بعد وہ بہت دیر تک پڑھتی رہی تھی۔ اس نے غسل خانہ میں گھس کر کالج میں ایسٹج ہونے والے ادبیر کا ایک گیت گاتے ہوئے منہ دھویا۔ اور تیار

ہو کر میز پر سے کتابیں اٹھائی ہوئی باہر نکل آئی۔ کلاس کا وقت بہت قریب تھا۔ اس نے برساتی سے نکل کر ذرا تیزی سے لائن کو پار کیا اور پھاٹک کی طرف بڑھتے ہوئے اس نے دیکھا کہ باغ کے راستے پر سبزے کے کنارے اس کا مینڈو روز کی طرح دُنیا جہان سے قطعی بے نیاز اور صلح کل انداز میں آنکھیں نیم وا کئے دھوپ سینک رہا تھا۔ اس نے جھک کر اُسے اٹھالیا۔ اس کے لمبے لمبے سفید ریشمیں بابوں پر ہاتھ پھیرتے ہوئے اس نے محسوس کیا۔ اس نے دیکھا کہ دنیا کتنی روشن، کتنی خوبصورت ہے۔ باغ کے پھول، درخت، پتیاں، شاخیں اسی سنہری دھوپ میں نہا رہی تھیں۔ ہر چیز تازہ دم اور بٹاش تھی۔ کھلی نیلگوں فضاؤں میں سکون اور مسرت خاموش راگ چھڑے ہوئے تھے۔ کائنات کس قدر پرسکون اور اپنے وجود سے کتنی مطمئن تھی۔ دور کوٹھی کے احاطے کے پچھلے حصے میں دھوبی نے باغ کے حوض پر کپڑے پٹختے شروع کر دیے تھے۔ اور نوکروں کے بچے اور بیویاں اپنے کوارٹروں کے سامنے گھاس پر دھوپ میں اپنے کاموں میں مصروف ایک دوسرے سے لڑتے ہوئے شور مچا رہی تھیں۔ روزمرہ کی یہ مانوس آوازیں، یہ محبوب اور عزیز فضاں ہیں۔ یہ اس کی دُنیا تھی اس کی خوبصورت اور مختصر سی دُنیا۔ اور اس نے سوچا کہ واقعی یہ اس کی حماقت ہے اگر وہ اپنی اس آرام دہ اور پرسکون کائنات سے آگے نکلنا اور سایوں کی اندھیری وادی میں جھانکنا چاہتی ہے۔ ایسے *adventure* ہمیشہ بیکار ثابت ہوتے ہیں۔ اس نے مینڈو کو پیار کر کے اس کی جگہ پر

بٹھا دیا اور آگے بڑھ گئی۔ باغ کے احاطے کے دوسری طرف انگریز ہمسایہ کا بچہ گلی داد دے گی کی کیا ریوں کے کنارے کنارے اپنے بچوں کے گھوڑے پر سوار دھوپ میں جھللاتے پروں والی تیرتیوں کو پکڑنے کی کوشش کرتے ہوئے خوب زور زور سے گارہا تھا۔ "Ah, this beautiful world!" اس نے سوچا بٹل سٹروائے، نیکسٹ ڈور خوب گاڈ! اور اپنے لکڑی کے گھوڑے پر بیٹھالی ہمیں سہ کرتے رہو۔ ایک وقت آئے گا جب تمہیں پتہ چلے گا کہ دنیا کتنی بولی طفل ہے اور امرودوں کے جھنڈ کے اس پار کالج کے میوزک روم میں تیزی سے ریکارڈ بجنے شروع ہو گئے۔ اور اسے یاد آ گیا کہ کالج سے واپسی پر اسے اوپیرا کے علاوہ بنگال ریلیف کے ورائٹی شو کی ریہرسل کے لئے بھی جانا ہے۔ اور وہ تیز تیز قدم اٹھانے لگی۔ شام کو پروگرام تھا اور چاروں طرف زور شور سے اس کے انتظامات کئے جا رہے تھے۔ بنگال کا قحطان دنوں اپنی انتہا پر پہنچا ہوا تھا۔ اور ہر رٹ کی اور رٹ کے دل میں کچھ نہ کچھ کرنے کا سچا جوش موجزن تھا۔

ٹمٹ فروخت کرنے کے لئے سائیکلوں پر سول لائسنز کی کوٹھیوں کے چکر لگائے جا رہے تھے۔ مشاعرے کے انتظام کے سلسلے میں بار بار ریڈیو اسٹیشن پر فون کیا جا رہا تھا۔ کیونکہ اسی ہفتے ریڈیو بر مشاعرہ ہوا تھا جس کی شرکت کے لئے بہت سے مشہور مشہور ترنم سے پڑھنے والے شعراء کرام تشریف لے آئے تھے۔ میوزک روم کے پیچھے کے اور حیرت میں

بہت سی لڑکیاں ایک درخت کے نیچے انتہائی انہماک سے مختلف کاموں میں مصروف تھیں۔ کچھ پروگرام کے خوبصورت کاغذوں پر پینٹنگ کر رہی تھیں کچھ ہتھیے لگا لگا کر اس افتتاحیہ نظم کی ٹمک بندی کر رہی تھیں جو پروگرام شروع ہونے پر قوالوں کے انداز اور انہی کے بھیس میں لگائی جاتی تھی۔ تھوڑی دیر بعد وہ بھی ان میں شامل ہو گئی۔ اور ہمارے سپرنٹنڈنٹ گروپ کے باقی افراد کہاں رہ گئے؟“ سعیدہ نے پوچھا۔

”پرکاش تو آجکل مہرہ اور ادیناس کے ساتھ ہندوستان آزاد کرنے میں سخت مصروف ہے۔ اور رفعت دنیا کی بے ثباتی پر غور کرنے کے بعد محبت میں مبتلا ہو گئی ہے۔“

”ہاں بھاری — اور ہمارا زبردست ادیب، مصوٰر اور افسانہ نگار ابھی تک نہیں پہنچا۔“

”آگے ہم —“ نشاط نے درخت کے نیچے پہنچ کر اپنی جا پانی چھتری بند کرتے ہوئے کہا۔

”خدا کا شکر ادا کر بھائی جس نے ایسا ادیب بنائی۔“ جلیس ایک قلابازی کھا کر بولی۔ ”چلو اب قوالی مکمل کریں۔“ اور ہنس ہنس کر لوٹتے ہوئے قوالی تیار کی جانے لگی۔ کیسے بے ٹکے اور دلچسپ شعر تھے ”وہ خودی نشانہ بنتے ہیں۔ ہم تیر چلانا کیا جانیں — وہ بتے بنائے پاگل ہیں ہم پاگل بنانا کیا جانیں — اور سٹی کے پڑھنے والے ہم گانا بجانا کیا جانیں۔“ اور جانے کیا کیا۔

کتنی خوش تھیں وہ سب — زندگی کی یہ معصوم، بشریر، چھوٹی
چھوٹی مسرتیں !!

اور اس وقت بھی دنیا اتنی ہی خوبصورت اور روشن تھی جب کہ غروب
ہوتے ہوئے سورج کی ترچھی ترچھی نارنجی کرنیں اس کے دریچے میں سے
گذرتی ہوئی گلابی دیواروں پر ناچ رہی تھیں۔ اور وہ کتابوں کی لماریوں
اور سنگھار میز کی صفائی کرنے کے بعد صوفے کو دریچے کے قریب کھینچ کر
شال میں لپیٹی ہوئی کلاس کے نوٹس پڑھنے میں مصروف تھی۔ باہر فضا پر
ایک آرام دہ، لطیف اور پرسکون خاموشی چھائی ہوئی تھی۔ تھوڑے
تھوڑے وقفے کے بعد دور مال پر سے گذرتی ہوئی کاروں کے طویل ہارن
سنائی دے جاتے تھے۔ دوسرے کمرے میں رفت آہستہ آہستہ
کچھ گارہی تھی۔ اور سٹر بوائے نیکسٹ ڈور کے برآمدے میں مدھم مدھم
میں گتارناج رہا تھا۔

اس نے نگشن پر سر رکھ دیا۔ اور آنکھیں بند کر لیں۔ فرصت۔
اطمینان اور سکون کے یہ لمحات۔ کیا آپ کو ان لمحوں کی قدر نہیں جو ایک
دفعہ افق کی پہاڑیوں کے اس پار اڑ کر چلے جائیں پھر کبھی لوٹ نہیں آتے۔ وہ لمحوں جیٹوں
کی راتوں میں ڈور آنگ روم کے آئینہ دان کے سامنے بیٹھ کر کشمش اور
چلغونے کھاتے ہوئے گپ شپ اور *Scandal monger*
کی جاتی ہے۔ وہ لمحے جب دھوپ میں ایک لذیذ کاپی کے احساس
کے ساتھ سبزے پر پلٹیوں کی طرح لوٹ لگا کر ریکارڈ بجائے جاتے ہیں۔

کلامِ محکمہ کا۔ اور پھر ایسے میں اسی طرح کے بیتے ہوئے وقوں کی یاد۔ اور یہ احساس کہ اپنی حماقت کی وجہ سے وہ وقت اب واپس نہیں آ سکتا کس قدر تکلیف دہ ثابت ہوتا ہے۔

دریچے کے نیچے روش پر موٹر بائیک رکنے کی آواز آئی۔ اس نے کٹن پر سے سر اٹھا کر دیکھا۔۔۔۔۔ شاید قہرہ آیا تھا۔ رفعت دڑتی ہوئی برآمدے کی سیڑھیوں پر سے اتر کے باغ میں چلی گئی۔ اس نے پھر آنکھیں بند کر لیں۔ اور اس کے دریچے کے سامنے روش پر سے وہ سب گزرنے لگے۔ وہ بچارے فریب خوردہ انسان جنہیں زندگی نے رنجیدہ کیا، زندگی جن کی وجہ سے غمگین ہوئی۔۔۔۔۔ لیکن پھر بھی وہ سب ہاں موجود تھے۔ اس کے خیالوں میں آنے پر مصرتھے۔۔۔۔۔ اسے شاید یاد آیا۔۔۔۔۔ اور اس کے سارے بھائی۔۔۔۔۔ دور دراز کی یونیورسٹی اور میڈیکل کالجوں میں پڑھنے والے پرشیر، خوبصورت اور ضدی انسانوں سے رشتے کے بھائی جو چھٹیوں میں گھر آتے ہیں۔ اور ان کی رشتے کی بہن یا ان کی بہنوں کی سہیلیاں ان کی محبت میں مبتلا ہو جاتی ہیں۔ وہ ان سے رٹتے ہیں، راتوں کو باغ میں چاند کو دیکھا جاتا ہے۔ پھر وہ ان سب کو دل شکستہ چھوڑ کر یا جنگ پر چلے جاتے ہیں۔ یا ان میں سے کسی ایک سے شادی ہو جاتی ہے۔۔۔۔۔ اُف یہ حماقتیں۔۔۔۔۔

اور اسے وہ باتیں یاد کر کے ان سب پر بے اختیار ترس سا آگیا۔

یہ فریب کاریاں، یہ بیوقوفیاں!!

اور اُسے یاد آیا۔۔۔۔۔ فرصت اور بیفکری کے ایسے ہی لمحوں میں ایک مرتبہ اپنے اپنے مستقبل کی تصویریں کھینچی گئی تھیں۔۔۔ گرمیوں کی چھٹیوں میں وہ سارے بہن بھائی ایک جگہ جمع ہو گئے تھے۔ دن بھر تصویریں اتاری جاتی تھیں۔ بزرگوں سے نظر بچا کر پینٹری میں سے حلوہ اور آئیں کریم اڑا لی جاتی تھیں۔ بے تمکی شاعری ہوتی تھی۔ اس نے کہا تھا۔ اب بھی اسلم کا حشر سنئے۔۔۔۔۔ جب آپ پاس کر کے نکلیں گے تو ہو جائیں گے ایک دم سے لفٹنٹ پھر کیپٹن پھر میجر۔۔۔۔۔ ڈاکٹروں کو بڑی جلدی جلدی ترقی دی جاتی ہے۔۔۔۔۔ بس۔۔۔۔۔ اور جناب اس قدر خوش کہ دنیا کی ساری لڑکیاں آپ پر پیش ہیں۔ بال میں جا رہے ہیں۔ پچھریں لڑکیاں اچک اچک کر آپ کی زیارت کر رہی ہیں۔ چاروں طرف برف کی سفید سفید گڑیاں جیسی انگارہ سے سُرخ ہونٹوں والی زبیں بھاگی پھر رہی ہیں۔۔۔۔۔ چھٹی پر گھر آتے ہیں تو سب کا انتقال ہوا جا رہا ہے۔ اور آپ مارے شان کے کسی کو لفٹ ہی نہیں دیتے۔ سٹیس یا مل کے ہاں بہترین پوز کی بہت سی تصویریں کھجالی ہیں۔ اور وہ اپنی ایڈ مارکرز کو عنایت کی جا رہی ہیں۔۔۔۔۔ پھر بھائی لڑائی کے بعد جو آپ کو کان پچھ کر نکال کے باہر کھڑا کر دیا جائیگا کہ بھیا گھر کا راستہ تو جناب آپ امین آبا کے پیچھے ایک پھلچر سامیڈیکل ہال کھول کر بیٹھیں گے۔ اب بھائی اسلم بھائی ہیں کہ ایک بد رنگ سی کرسی پر بیٹھے مکھیاں مار رہے ہیں۔ کوئی مریض آ کے ہی نہیں دیتا۔ پھر بھی ایک روز کرنا خدا کا کیا ہوگا کہ ایک شاندا

بیوک رُگے گی آپ کی دکان کے آگے۔ اور اس میں سے ایک بچہ عظیم الشان خاتون ناک پر رومال رکھے اتر کر پوچھیں گی کہ بھئی ہمارے سینڈوکو زکام ہو گیا ہے۔ یہاں کوئی نگھوڑا ہسپتال کا ڈاکٹر۔

اور اسلم نے کہا تھا: ہنس چُپ رہو جی۔۔۔ بیگم صاحبہ ہو کس خیال میں۔ بندہ تو ہو جائے گا لفٹننٹ کرنل تین سال بعد۔ اور لڑائی کے بعد ہوتا ہے سول سرجن۔ اور بھئی کیا ہو گا کہ ایک روز بی افروز اپنے پندرہ بچوں کی پلٹن لئے بیل گاڑی میں چلی آ رہی ہیں۔ اور سامنے گاڑی بان کے پاس یہ بڑا سا زرد پگڑیا بندھے اور ہاتھ میں موٹا سا ڈنڈ لئے بی افروز کے راجہ بہادر بیٹھے ہیں۔ اور بھئی ہم چیر اسی سے کہلوادیں گے کہ سول سرجن صاحب معائنہ کرنے تشریف لے گئے ہیں شام کو آئیے گا۔ اب جناب افروز بیگم برآمدے میں بیچ پر بیٹھی ہیں برقعہ پہنے۔۔۔

ہائے چُپ رہو بھئی۔۔۔ خدا نہ کرے جو زرد پگڑیا اور بیل گاڑی

!!۔۔۔

اور کیا منظر احد سے جو تم شادی کرو گی تو کیا روس رائس چلا کر یگی تمہارے یہاں۔۔۔ بیل گاڑیوں پر ہی پڑی جایا کرنا اپنے گاؤں۔ بیل گاڑی پر جانا تم اور زرد پگڑیا بھی خدا کرے تم ہی باندھو۔۔۔ آئے وہاں سے بڑے بچارے۔۔۔

اور بھئی حضرت داغ کا یہ ہو گا۔۔۔ شاہد نے اپنے مخصوص انداز

سے کہنا شروع کیا تھا۔۔۔۔۔ کہ یہ خاکسار جب کئی سال تک ایم ایس سی میں لڑھک چکے گا تو دارٹیکنیشنرز میں بھرتی ہو جائیگا۔ اور پھر بی رفعت کی کوٹھی پر پہنچے گا کہ بھی بڑے دن کے سلام کے لئے آئے ہیں صاحب کہلوادیں گے کہ پھر آنا۔ صاحب کلب گئے ہیں۔ بس بھی ہم وہاں برساتی کی سیڑھیوں پر گلوں کی آڑ میں اس امید پر بیٹھ جائیں گے کہ شاید بی رفعت نکل آئیں اندر سے۔ لیکن جب چہرہ اسی کی ڈانٹ پڑے گی تو چلے آئیں گے واپس۔ اور کوٹھی کے پھاٹک کے باہر پہنچ کر کان میں سے چوٹی نکال سگریٹ اور دو پیسوں والی سینما کی گانے کی کتاب خرید کے گاتے ہوئے گھر کا راستہ لیں گے۔ انکھیاں ملا کے۔۔۔۔۔ جیابرا کے چلے نہیں جانا۔

نہیں بھی خدانہ کرے ایسا کیوں ہو۔۔۔۔۔ تم تو پروگرام کے مطابق اعلیٰ درجے کے فلرٹ بنو گے۔۔۔۔۔ اور ریلوے کے اعلیٰ انجنیر۔ اپنے ٹھاٹ سے سیلون میں سیر کرتے پھر اکر دو گے۔۔۔۔۔ رفعت نے کہا تھا۔۔۔۔۔

بارغ میں سے رفعت کے مدہم قہقہوں کی آوازیں آرہی تھیں۔ جو کچھ انھوں نے مذاق مذاق میں سوچا تھا وہ نہیں ہوا۔۔۔۔۔ وہ کبھی بھی نہیں ہوتا۔۔۔۔۔ اور اسلم اور اس کی کنبھی ہوئی راجہ بہادر کی تصویر اسکی آنکھوں میں ناچنے لگی۔

اسلم جو میدان جنگ میں جا کر عرصہ ہوا لاپتہ ہو چکا تھا اور منظر احمد

جو اس شام آرٹس اینڈ کریفٹس ایسپوریم کے بڑے بڑے شیشوں والی جھلکاتی ہوئی کیکڑی میں سے نکل کر اس کی نظروں سے اوجھل ہو گیا تھا۔ لیکن جیسے اس کی آنکھیں کہہ رہی تھیں۔ ہمیں اپنے خیالوں سے بھی یہی نکال دو تو جانیں

اور بال میں اندھیرا چھلنے لگا۔ گتار بجاتا رہا۔ اور اندر سوچتی رہی۔ زندگی کے یہ مذاق۔ اس روز "یوم ٹیگور" کے لئے ریڈیو اسٹیشن کے آرکسٹرا کے ساتھ رقص کی ری ہرسل کرنے کے بعد وہ پرکاش اور اجلا کے ساتھ وہاں واپس آرہی تھی۔ اور لیبارام کے سامنے سے وہ اپنی اسپورٹس کار پر آتا نظر آیا تھا۔ پرکاش کو دیکھ کر اس نے کار روک لی تھی۔ کہتے سن شیر آئے کیا ہو رہا ہے۔ گھر جا رہی ہیں چلے میں آپ کو پہنچا دوں۔

اور افروز نے کہنا چاہا تھا کہ ہماری کار آتی ہوگی آپ تکلیف نہ کیجئے لیکن پرکاش نے اپنی شالی خوش خلقی کی وجہ سے فوراً اس کی درخواست منظور کر لی تھی۔ اور پھر اس کے گھر تک وہ کار پندرہ میل کی رفتار سے اس قدر آہستہ ڈرائیو کر کے لایا تھا جیسے کسی بارات کے ساتھ جا رہا ہو۔ محض اس لئے کہ اسے افروز کو اپنی کار میں زیادہ سے زیادہ دیر تک بٹھانے اور اس سے باتیں کرنے کا موقع مل سکے۔ اور اس نے سوچا تھا کہ اگر وہ اس منظر احمد کو بہت زیادہ پسند نہیں کرتی تو بہر حال مانتا بھی نہیں کرے گی۔ حالانکہ اسے ابھی طرح معلوم تھا کہ وہ اعلیٰ قسم کا فنڈل ہے

کبھی کبھی ڈرنک بھی کر لیتا ہے۔ اور نشاط نے تو یہ تک کہا تھا کہ اپنی ریاست میں اس کی کیپ بھی موجود ہے۔ لیکن بھی کیا تعجب ہے۔ نشاط کہہ رہی تھی۔ سب ہی جانتے ہیں کہ یہ تعلقہ داروں کے رٹ کے کیسے ہوتے ہیں۔
 ”اور پھر ایک روز وہ اور پرکاش خریداری کے بعد کافی ہاؤس چلی گئیں۔ دوپہر کا وقت تھا۔۔۔۔۔ برسات کی دوپہر۔۔۔۔۔ بارش ہو کر رہی تھی۔۔۔۔۔ فضا پر ایک لطیف سی خشکی چھائی ہوئی تھی۔ کافی ہاؤس میں بھی قریب قریب بالکل سناٹا تھا۔ وہ ایک ستون کی آڑ میں بیٹھ گئیں۔ اور سامنے کے مرمرین ستون پر لگے ہوئے بڑے آئینے میں انھوں نے دیکھا کہ دوسری طرف منظر احمد بیٹھا ہے۔ نوب! یہ حضرت دوپہر کو بھی کافی ہاؤس کا بیچا نہیں چھوڑتے۔۔۔۔۔ اس نے دُعا انفرت محسوس کرنے کی کوشش کی۔ اور پرکاش کو دیکھ کر وہ سگریٹ کی راکھ جھاڑتا ہوا ان کی میز پر آ بیٹھا۔ ہلو۔۔۔۔۔ افروز سلطانہ۔۔۔۔۔ ہلو۔۔۔۔۔ اس نے اپنے لہجے میں بقدر ضرورت خشکی اور خشکی پیدا کرتے ہوئے مختصر سا جواب دیدیا۔ اور کافی بنانے میں مشغول ہو گئی۔ وہ اپنی تخیلی سی آنکھوں سے باہر کی طرف دیکھتا رہا۔ اس وقت وہ غیر معمولی طور پر خاموش تھا۔ فوہ کتنا بنتا ہے۔۔۔۔۔ یہ شخص بھی کبھی سنجیدہ ہو سکتا ہے، جس کی زندگی کا واحد مقصد کھیلنا اور صرف کھیلنے رہنا ہے۔

پرکاش خریداری کی فہرست بنانے میں مہمک تھی۔ پھر وہ بکلمت کہنے لگا۔ افروز سلطانہ! آپ مجھ سے بات کیوں نہیں کرتیں؟ مجھے معلوم

ہوا ہے کہ آپ کے دل میں میری طرف سے بڑی خوفناک قسم کی بدگمانیاں پیدا کر دی گئی ہیں۔

”جی مجھے بدگمانی وغیرہ کی قطعی ضرورت نہیں۔ بدگمانیاں تو اسے ہو سکتی ہیں جسے پہلے سے آپ کی طرف سے حسد ظن ہو۔ یہاں آپ سے کچھ سی ہی کس کو ہے۔“

”ہنہ۔۔۔ ذرا بننا تو دیکھو۔۔۔ وہ کہتا رہا۔۔۔ میں نے سنا ہے کہ آپ کو بتایا گیا ہے کہ میں۔۔۔ میں ڈرنک کرتا ہوں۔۔۔ اور۔۔۔ اور اسی قسم کی بہت سی حرکتیں۔۔۔ محقر یہ کہ میں انتہائی بُرا آدمی ہوں۔۔۔ کیا آپ کو یقین ہے کہ یہ باتیں صحیح ہو سکتی ہیں۔ کیا آپ مجھے واقعی ایسا ہی سمجھتی ہیں۔۔۔؟“ اور اس نے آہستہ آہستہ بڑی روبنٹنگ نقلی آواز میں بات ختم کر کے سگریٹ کی راکھ چٹکی۔ اور پیام کے پتوں کے پر سے دیکھنے لگا۔ اور وہ سچ سچ بہت پریشان ہو گئی کہ کیا کہے۔ کیونکہ اس نے محسوس کیا کہ منظر احمد اس وقت بقول شخصے قطعی زون پیرس نہیں ہے۔ اور اس نے کہا۔ بھئی میں نے قطعی کوئی ضرورت نہیں سمجھی کہ آپ کے متعلق۔۔۔ اچھا، یہ بات ہے۔ اس نے بات ختم کرنے کا انتظار کرتے بغیر اسی نقلی آواز میں آہستہ سے کہا۔ اجازت دیجئے، خدا حافظ مس شیر آلے۔۔۔ اور وہ ایک دم سے اس کی میز پر سے اٹھ کر چلا گیا۔ اور کمری لوکس شنوں کے ابنا پر سے گر پڑی۔ جناب تشریف لے گئے۔ پرکاش نے فہرست کے کاغذ پر سے سر اٹھا کر پوچھا۔ باہر گشت کی

میں چلی گئیں۔

افروز کے کمرے میں اندھیرا ہو گیا۔ دوز زندگی کی *fantasy* پر دھندلی دھندلی روشنیاں جھللا رہی تھیں۔

پھر شوپاں کی موسیقی فضا میں لہرا اٹھی۔ اس رات اوپیرا شروع ہو چکا تھا۔ اور تاریکی کے پردوں پر تیزی سے اڑتی تھوئی ساعتوں کے ساتھ ہما تھ ختم ہو رہا تھا۔ رقص گاہ کے جلگاتے درجیوں پر پردے گر گئے جا رہے تھے۔ یوکلپٹس کی ادبچی ادبچی شاخوں سے بھیگتی رات کا تنہا اور خنک چاند ہال کے پچھلے درسیچے میں سے اندر جھانک کر اوپیرا کا آخری نغمہ سننے کی کوشش کر رہا تھا۔ پیانو کے گہرے بھاری سروں کا نغمہ جس کی لہریں جھللاتے ہوئے عنابی مٹھلیں پردوں کے پیچھے ڈوبتی جا رہی تھیں۔

اور فلٹ لائٹ کی تیز سفید کرنوں سے جلگاتی اسٹیج پر نقری شیفون میں بلبوس سیاہ آنکھوں والی لڑکیوں کی ایک قطار ہاتھوں میں سنہری اور سیاہ پنکھیاں لئے ہوئے آئی۔ اور دوسری طرف سے اطالوی *all stars* کا ایک پر اداخل ہوا جن کی ٹوپیوں میں لمبے لمبے خوبصورت پر شاہانہ انداز سے سجے ہوئے تھے۔ اور جن کی ریڈیو تلواریں اسٹیج کی روشنی میں جھللا رہی تھیں۔ انھوں نے دوز انوجھک کر سینویریتاؤں سے رقص کی درخواست کی۔ سرخ گلابوں کے گچھے پھینکے گئے۔ اور آرکیسٹر کی ایک گونج دار دھمک کے ساتھ آخری رقص شروع ہو گیا۔

پھر تیزی سے گھومتے ہوئے رنگین سیالوں، چکر کاٹتے ہوئے پروں اور تیز گرم موسیقی کے اس پُر شور بھنور کی لہریں آہستہ آہستہ پھیلتی گئیں۔ اور رقص کی رفتار دھیمی ہو کر پروے کے پیچھے سے بلند ہونے والی آخری سُروں کی گونج میں ڈوب گئی۔

ہال روشنیوں سے جاگ اٹھا۔ اور سُرخ کشنوں پر بیٹھے دبی دبی جمائیاں لیتے ہوئے متاشانی جیسے ایک طویل خواب سے چونک کر ایک بار پھر اپنی دُنیا میں واپس آ گئے۔ اور بھاری بھاری قدموں حمار آلود آنکھوں کے ساتھ ہال سے نکل کر کلوک روم، گیلریوں اور پورچ کی سڑھیوں پر اپنے اپنے دوستوں کے گرد ہوں میں شامل ہو کر موسیقی کی تنقید اور ادھر ادھر کی بے معنی، بیکار باتوں میں مصروف ہو گئے۔ سیزن کا بہترین امپوریر فورمیں ہا۔“

”جینٹل سسٹرز بالکل فلاب ہو گئیں اس مرتبہ۔“ ”آج پتہ چلا کہ نشاط اور رفعت کتنی *talented* لڑکیاں ہیں۔“ ”مافوق۔ مسوری میں پچھلے سال میں نے مارگریٹ جو رڈن کو یہی پارٹ کرتے دیکھا۔ کیا سُرِ ب چیز تھی۔“ پھر دوستوں کے گُرپ منتشر ہونے شروع ہوئے۔ خواتین کلوک روم سے اوپر کوٹ لئے میک اپ ٹھیک کرتی، ہوائی نکلیں۔ اور شب بخیر اور خدا حافظ کی مہم آوازوں کے ساتھ کاریں اسٹارٹ کی جانے لگیں۔

اور اس وقت اُور نے افروز کو دیکھا جو رفعت، نشاط اور پُرش

کے ساتھ گرین روم سے نکل کر سجد تکلف سے اپنا دور کوٹ سنبھالے
 اپنے بھائیوں سے انتہائی مشغولیت سے باتیں کرتی پوری رچ کی مرمریں
 سیڑھیوں سے اتر کے لمبی لمبی چمکیلی کاروں کی طویل فلیٹ کی طرف اپنی
 مورس میں بیٹھنے کے لئے جا رہی تھی۔ "افوہ! رنی دیکھنا، چاند کتنا
 اسمارٹ لگ رہا ہے۔" رطکیوں میں سے ایک نے چلتے چلتے کہا۔
 اور سب آسمان کی طرف دیکھنے لگے۔ چاند یوکلپٹس کی ہتھنیوں میں سے
 نکل کر آسمان کی شفاف سطح پر تیر رہا تھا۔ "خدا تم رطکیوں سے ہر
 ذی ہوش جاندار کو محفوظ رکھے۔" یہ نشاط کے بھائیوں میں سے
 ایک کی آواز تھی۔ اور پھر نشاط اسے پوری رچ کے ایک اونچے یونانی
 ستون کے پیچھے کھڑا دیکھ کر چپکے سے بولی۔ "جناب بھی تشریف لائے
 تھے۔"

"جی ہاں۔" اور شاہد صاحب بھی "رفتہ" نے کہا اور پھر
 ان کی کارنٹائے ٹکے ساتھ سامنے سے نکل گئی۔ اور لانا رٹیز کے
 لڑکوں کی ایک ٹولی نے رقص گاہ سے نکل کر سڑک پر جاتے ہوئے
 "جیسی مون" اوسچے سروں میں شروع کر دیا تھا۔

پھر وہ آہستہ آہستہ سیڑھیاں اترتا ہوا اپنے دوستوں کے
 ساتھ اپنی کار کی طرف بڑھا جو موٹروں کی شاندار فلیٹ کے آخری
 سکرپر درختوں کے اندھیرے میں کھڑی تھی۔ وہ سوچ رہا تھا۔
 ہمیشہ یہی ہوتا ہے۔ تم سوچتے ہو گیتوں کی سرزمین میں رہنے والی

وہ لڑکی جس کے بالوں میں سُرخ گلاب سمجھے ہوئے ہیں۔ کبھی نہ کبھی تو تمہارے خوابوں کے دریچے کے نیچے سے گزرے گی۔ اور تم اسے اپنے تئیں کا نغمہ ٹنساؤ گے۔ اور وہ سُرخ گلابوں میں رہنے والی لڑکی کہتی ہے کہ ایک روز وہ سوچم گل کا شہزادہ اس کے خوابوں کے ایوانوں میں سے نکل کر آئے گا۔ اور بس پھر سب ٹھیک ہو جائے گا۔ لیکن ٹریجڈی دیکھتے وہ دونوں اس پچھڑی پر مل جاتے ہیں۔ جو پیروں کی سر زمین کو جاتی ہے۔ لیکن ایک دوسرے کو دیکھے بغیر بے پرواہی اور بے نیازی سے گزر جاتے ہیں۔ اور ادبیر ختم ہو جاتا ہے۔ اور تماشائی، اپنے اپنے صوفوں پر بیٹھے بیٹھے پہلو بدل کر رومالوں اور دستی پنکھیوں کی اوٹ میں سے اپنے ساتھیوں سے کہتے ہیں ”کیوں؟“

اور شاید نے آگے بڑھ کر کہنا چاہا۔ کتنے جھوٹے ہو بھائی۔ تم سب شروع سے آخر تک ایک طویل مغالطے، ایک خوبصورت، دھچپ فریب میں مبتلا رہنے کے اس قدر شوقین کیوں ہو؟ مہتاز ”لابوہیم“ کا ادبیر۔ ”چلی مون“ کے نغمے اور شوپان کی موسیقی۔ تمہارے تلو تل کے تصورات۔ رفائیل اور لینارڈو کی تصویریں اور براؤننگ کی نظمیں، تمہاری بددماغ افروز سلطانی اور بمخاری سپرٹلکچرل اور مغرور افسانہ نگار نشاط۔ منظر احمد اور اس کی

اسپورٹس کار — پرکاش اور اس کی *Modi-hatters* پارٹی۔ ادیناش اور اس کی فیشن ایبل *Gymnism* تم سب ان سب چیزوں، ان ساری باتوں سمیت آج کی رات میرے بھوکا رہنے کی وجہ نہایت نہیں کر سکتے۔ تم تو اس کا خیال بھی نہیں کر سکتے کہ تم جیسا انان جو تمہارے ساتھ اوپیر میں آ سکتا ہے اور جس کے شہر کے سارے کافی ہاؤس اور سارے فرانسیسی اور اطالوی ریٹوران کھلے ہوئے ہیں۔ بغیر کچھ کھائے پئے بھی زندہ رہنے کی کوشش کر رہا ہے۔۔۔ سہلنگ کے لئے ہیں۔۔۔ بلکہ اس لئے کہ اس کے پاس پیسے نہیں ہیں۔۔۔ میں تمہارے مسٹر شوپاں سے کہنا چاہتا ہوں۔ قبلہ! آپ کو اچھی طرح ڈنڈا اڑانے کے بعد ہی یہ آسمانی نغمے کمپوز کرنے کی سوجھتی ہوگی۔ آپ میری جگہ تشریف لے آئیے۔ اور میں آپ کے پیانو پر پہنچ کر ایسے ایسے نغمے بنا سکتا ہوں جن کو سن کر دُنیا آپ کے اور آپ کے سارے قبیلے والوں کے شاہکار جو لوگوں کو اب تک احمق بناتے رہیں، ہمیشہ کے لئے بھول جائے۔ تمہارا جیسی مون کم از کم میری آنکھیں تو ٹھیک نہیں کر سکتا۔ تمہاری عطریز ہوائیں انڈین ریڈ کر اس کی اس خوبصورت ویلفیئر آفیسر تک میرا کوئی پیغام نہیں پہنچا سکتیں، جو اس وقت قاہرہ میں زخمیوں کے ساتھ ایسی ہی فریب آلود خوشگوار باتیں کر کے انھیں اسی حماقت میں مبتلا کرنے کی کوشش میں مصروف ہوگی۔ وہ ویلفیئر آفیسر جو بچوں کی طرح کھڑی کے رنگین طوطوں اور چمکیلی تصویروں کے

ذریعے بہلا کر یہ بھلانے کی کوشش کرتی تھی کہ میری آنکھیں جو خوبصورت
 کہلاتی تھیں جرموں کی گیس نے خراب کر دی ہیں۔ اور مجھے دلچسپ
 کروایا جائے گا۔ اور مجھے کہیں کوئی نوکری نہ مل سکے گی۔ یقیناً تمہاری
 مونا! اور تمہارا روپہلا چاند۔!!

اور چاند سیب کے اور چرڈ پر تیرتا ہوا اس کی بالکونی کے بالکل
 اوپر پہنچ گیا۔ وہ باہر نکل آئی اور ریلنگ پر جھک گئی۔ "مسٹر بوائے
 نیکسٹ ڈور کا ڈور آنگ روم خاموش پڑا تھا۔ اور کہیں مدھم سروں
 میں گتار بجایا جا رہا تھا۔ اور اس نے کہنا چاہا۔ مسٹر بوائے
 نیکسٹ ڈور۔ تم اتنے خاموش کیوں ہو۔ تم اور تمہارا سیاہ
 آنکھوں والا دوست۔ آدھی رات کے چاند کی طرح زرد اور غمگین
 کیا تمہیں ہمسایوں کے اس چھوٹے بچے نے نہیں بتایا کہ دنیا
 کتنی بوی ٹفل ہے۔ اور ایسی خوبصورت، شاداب اور لباش دنیا
 میں غمگین رہنا جرم ہے۔ اور سترت کی صحت مندی کی توہین۔ کیا تم
 نے بھی تخیل کر دار بنائے ہیں۔ کیا تم کو بھی خواب دیکھنے آتے ہیں؟
 جب روپہلا چاند سیب کے اور چرڈ پر بھللاتا ہے اور فضاؤں میں
 موزارٹ کے نغمے رقصاں ہوتے ہیں اس وقت میں تم سے چپکے سے
 پوچھنا چاہتی ہوں۔ کیا تم مجھے جانتے ہو۔ کیونکہ میں تم کو بہت
 اچھی طرح جانتی ہوں۔ جیسے ہم جنم جنم کے ایک دوسرے کے خاموش
 ساتھی ہیں۔ ہم سب ایک دوسرے کو جانتے ہیں لیکن کہہ نہیں سکتے

کیا تم بھی تنہا ہو۔ اتنی بڑی دُنیا اور دُنیا والوں میں گھرے ہوئے۔
لیکن بالکل تنہا۔

— اور نیچے پہلو کے باغ میں دو سائے آہستہ آہستہ ٹہل رہے تھے اور ان میں سے ایک سایہ چاند کے مقابل میں کھڑا ہو کر کہنے لگا۔ خدا کی قسم میرے دوست تم جانتے ہو کہ یہ سب غلط ہے۔ یہاں سب جھوٹے ہیں۔ لیکن پھر بھی تم بیوقوف بننے ہو۔ مجھ سے پوچھو میں تمہیں بتاؤں گا کہ زندگی کیا چیز ہے۔ وہ سبز آنکھوں والی زرد روجولیٹ جو نواب کے ساتھ والزر کرتی تھی۔ اور جس نے ایک دفعہ میرے ساتھ بھی رقص کیا تھا۔ اور مجھے یقین ہو چلا تھا کہ میں ہنر ہائس کا اے۔ ڈی۔ سی بنا دیا جاؤں گا۔ وہ اب بھی کوک ٹیل پارٹیوں کے بعد ڈھولک کے ساتھ اسی طرح گاتی ہے۔ "میں نہ بولی چریا کو کاگ لئے" جلتے۔ "سب سنتے ہیں اور بچہ خوش ہوتے ہیں۔ تم نے اس لغویت اس غلاظت پر غور کیا ہے۔ چڑیاں اور کوئے۔ چڑیاں اور کوئے یا تلیاں اور بھنورے۔ زندگی کا یہ تعاقب۔ یہ دیوانگی۔ یہ جنون۔ مجھ سے میری بہت علم خوبصورت اور شریعت نے کہا تھا، ہائے شاہد بھائی تم کتنے گڈ ویو۔ تم جنگ سے واپس آ جاؤ پھر بہت سارے پروگرام بنائیں گے۔ اور میں نے، کتنا آئی تھا میں، ان الفاظ کے سہارے پر کتنے خواب دیکھے۔ رفعت میرے ساتھ ہوگی اور زندگی کا خوش گوار اور پھولوں سے گھرا ہوا

راستہ میرے سامنے۔ لیکن اس وقت میں یہاں اس اندھیرے میں اکیلا
 ٹہل رہا ہوں۔ اور میرے ساتھ صرف رفت کا ایک خط ہے جس میں
 اس نے لکھا ہے۔ ہائے شاہد بھائی کتنا افسوس ہے تمہاری آنکھیں
 خراب ہو گئیں، خدا کرے جلد بالکل اچھے ہو جاؤ۔ شام کو ہمارے
 اوپیر میں ضرور آنا۔ اور بیوقوف ہرہ رومان کی اپنی پٹی ہونی پیکر ٹنڈیوں
 پر خوش خوش چل رہا ہے جن پر زرد چاند جھلملاتا ہے۔

اور زرد چاند درختوں کے پیچھے چھپ گیا۔ اس نے کہا ٹھیک ہے
 بھائی۔ لیکن اس حماقت میں مبتلا ہو جانے کا احساس ہی کتنا پر لطف
 اور دلچسپ ہوتا ہے۔ میں نے اس سے کہنا چاہا۔ — سامن
 اسٹلائز کی طرح جو اونچا ستون تم نے اپنے لئے منتخب کیا ہے اس
 کی بلندی پر سے ایک لمحے کے لئے نیچے اتر آؤ۔ اور ان خود درخوشبودار
 پھولوں کے پاس میرے پاس گھاس پر بیٹھو۔ اور ہم محبت کے وہ
 گذرتے ہوئے گیت سنیں جو وقت کی گہری ریت کے اس پار پہنچ
 کر کچھ بھی واپس نہیں آتے۔ محبت کے وہ آسمانی ایسی نغمے جو شویاں
 مزارٹ اور ہینڈل نے ایسے ہی وقت میں اپنی لمحوں کے لئے تخلیق کئے
 تھے۔

اس روز سعیدہ کہہ رہی تھی۔ اور بھائی کتنا اچھا لگتا ہے کوئی تم کو
 بند کرے۔ ہم کسی کو پسند کریں۔ کوئی ہمیں چاہے، زندگی کے خالی
 بے حسی اور بے رنگ نقوش میں اپنی چھوٹی چھوٹی شکستوں کے رنج۔

فتمندیوں کے عز و ذل اور بھی مٹی مسرتوں کے اطمینان بخش احساسات سے
 دلکشی اور خوبصورتی پیدا ہوتی ہے۔ یہ احمقانہ طفلانہ خواہشیں۔ کوئی
 ہمیں چاہے۔!

تم یہ کہتے ہو۔۔۔ تم جو سوسائٹی کی ساری "بائی ٹائٹس"
 کے پسندیدہ اور محبوب ہیرو ہو۔۔۔ نشاط جیسی مغزور لڑکی تمہارے
 ساتھ ناچتی ہے۔ جلیس تم کو روزانہ فون کرتی ہے۔۔۔ اجلا جیسی
 کسی گونا گونا نہیں سناتی ریڈیو پر محض اس لئے گاتی ہے کہ تم سُنو۔
 اور چونکہ صرف ایک خود پسند لڑکی نے تمہارے سامنے جھگنے سے خاموشی
 سے انکار کر دیا تو مرے جا رہے ہو۔ احمق۔!

ہم سب احمق ہیں۔۔۔ اس نے کہا۔ اور گتار کی آواز مدھم ہوتی
 گئی اور کنواری رات کا اندھیرا بارغ پر جھک گیا۔

اور وہ بالکوئی پر سے ہٹ کر اندر آ گئی۔۔۔ وہ اپنے بلند ستون پر
 سے نہیں اتر سکتی تھی۔ نہیں اترنا چاہتی تھی۔ وہ اپنی شکست کے اعتراف
 کا خیال بھی نہیں کر سکتی۔ اس نے سوچا اور وہ پیروں کی سر زمین کو جانے
 والی دو متوازی پگڈنڈیوں پر تھوڑی دیر تک اسی طرح چلتے رہے۔
 اور پھر یہ پگڈنڈیاں ایک دوسرے کو پار کرتی ہوئی علیحدہ ہو گئیں۔

اور رخصت نے ایک روز خوشی سے اچھلتے ہوئے کہا۔۔۔ افروز
 پیاری ایک ٹریجیڈی ہو گئی۔ تم نے تو نولفٹ کر دیا۔ اور اس نیچا پرے
 نے اپنی شکستہ دلی سے اکتا کر آخر شادی کی درخواست کر ہی دی۔ اور

اب میں بہتارے اور مٹی کے ساتھ مسوری نہیں جاسکوں گی۔ ہم کشمیر جا رہے ہیں۔

اور افروز کے خوابوں نے جس تخیل کو دار کو جنم دیا تھا وہ اسی کی حیثیت سے اس کی زندگی میں تھوڑے سے وقفے کے لئے آیا اور اسی طرح نکل گیا۔ افروز کے لئے وہ صرف مسٹر بوائے ٹیکسٹ ڈور تھا۔ چاند کی وادی کا باسی۔ لیکن اب وہ مسٹر بوائے ٹیکسٹ ڈور نہیں رہا۔ رفت کے نزدیک وہ محض انور تھا۔ سول سروس کا ایک اعلیٰ عہدیدار جو اگلے ماہ اس سے شادی کرنے والا تھا۔ کیونکہ رفت جس کے لئے زندگی ایک مسلسل جذباتی اضطراب تھی، اس کے تعاقب میں کامیاب ہو چکی تھی۔ Honey moon

اور رفت ماہِ عسل منانے کے لئے گلبرگ چلی گئی۔ افروز اپنے گھر والوں کے ساتھ حسب معمول مسوری جا رہی تھی۔

زرد چاند بہت دیر تک اس کے ساتھ ساتھ چلنے کے بعد شواہک کی پہاڑیوں کی لکیر کے پیچھے جا پھیا۔ اور دہرہ ایکسپریس کے اندھیرے کمپارٹمنٹ میں وہ اس ادھیڑ اور باقونی کزن کی مسلسل آواز سے جاگ اٹھی جس نے اپنا تعارف اپنے ہم سفروں سے کرنل بھروچہ یا چٹہ یا ہانڈو یا اسی قسم کے کسی خوبصورت سے نام سے کر لیا تھا۔ وہ بچہ عمدہ اُردو بول رہا تھا۔ اور اپنے خیال میں کوئی بہت ہی ضروری نکتہ بیان کر کے انتہائی جوش سے اور اچھے لہجے میں فارسی کا کوئی شعر پڑھ ڈالتا تھا۔

کھڑکیوں میں سے آئی ہوئی رات کی خنک پہاڑی ہواؤں سے بچنے کے لئے سارے اچھل چہرے پر ڈال لیا۔ وہ کہہ رہا تھا۔ استغفر اللہ۔ میں نے کہا۔ کیا قیامت ہے۔ مسلمان عورت کو شراب پلا ہے ہو۔ قائد اعظم کے پان اسلامک نظام کے اخلاقی اور مذہبی ستونوں کا کیا حشر ہوگا۔ جواب ملا۔ بندہ بواز میں ہندوستان نباشد۔ یہ جنگ کا زمانہ ہے۔ اور یہ قاہرہ کی راتیں ہیں۔ جہاں کی مسلمان عورتیں اپنی زندگی اور اخلاقی قدروں کو الزبتھ آرڈن اور میکس فیکٹر کے ڈبوں میں ایٹلانٹک روڈ کے پیرس اور نیویارک سے منگواتی ہیں۔ اور پھر ہمارے لڑکے۔ میں کہتا ہوں عیش کر لینے دو۔ وہ لڑکے جن کے باپ صرف ان کی ماؤں ہی پر اکتفا کر کے ”ساق سمیں“ اور لب ہائے تعلیں کے شعر پڑھتے پڑھتے ختم ہو گئے۔ خوب پیتے ہیں۔ خوب ٹھٹھا کھاتے ہیں۔ بڑے بڑے شوہروں کی بیویاں اور اونچے اونچے باپوں کی بیٹیاں ان کے ساتھ قونصل خانے کے بال روم مرمیں ستونوں والی رفص گاہوں اور نیل کے رو پہلے ساحلوں پر ان کے ساتھ ناچتی ہیں۔ اور ہمارے لڑکے سب کچھ بھول کر ان وقتی لہروں کے ریلے میں بہتے جا رہے ہیں۔ میں کہتا ہوں ارے بیٹا آجکل تمہارے تجربوں کے لئے اچھا زمانہ ہے۔ جنگ جاری ہے۔ لڑائی کے میدان سے اپنی میڈلین اور سرجری کے ایسے ایسے نئے تجربے حاصل کر سکتے ہو جو پہلے کبھی نہ ملے تھے۔ اور نہ اب آئندہ مل سکیں گے۔ پر انہیں

کچھ پردہ انہیں — میں سوچتا ہوں چلنے دو — سب ٹھیک ہے۔
زندگی اسی کا نام ہے۔ اور پھر یہ لڑکیاں —
جو آپ کے چیرا سیوں کے ٹپکوں کی طرح کمر کے گرد دوپٹوں کے
کراس بنائے اڑی پھرتی ہیں — یہ آندھی تو بھائی جان سب کو
بھائے لئے جا رہی ہے۔ کہاں تک اس سے بچ پاؤ گے۔ اور
اس کے ایک ساتھی نے کہنا چاہا — ”لیکن کرنل — سیکس —“
اور کرنل نے فوراً اس کی بات کاٹ دی۔

”سیکس؟ Sex be damned my dear Sir“

یہاں جو بات ہے وہ ہے اسے گلاس گیس میں چھپا کر رکھ دینا کہاں کی
عقلندی ہے۔“

اُف — کیا تعویت ہے — اس نے سوچنا چاہا۔
کرنل اسی طرح باتیں کرتا رہا۔ رات کے خاموش اندھیرے میں پہیوں
کے شور کی متوازن یکسانیت کرنل کی کرخت بھڑی آواز سے مل جل
کر بڑا ناگوار سا اثر پیدا کر رہی تھی۔ — یا اللہ! زندگی کتنی
ذلیل چیت ہے۔ — اور کرنل کی باتوں کا سلسلہ جاری تھا۔
”مشرق وسطیٰ میں مقیم ہندوستانی فوجوں کو محفوظ کرنے کے
لئے ہندوستان سے جو ڈانسنگ پارٹی لگتی تھی اس میں لاہور کی
ایک ہندوستانی عیسائی لڑکی ریچانہ بھی تھی۔ —

مجھ سے پوچھا گیا، کرنل صاحب آپ خاص قسم کا پرائیویٹ پرفورمنس

بھی پسند کریں گے۔ میں نے کہا بندہ نواز مفت ہاتھ آئے تو بڑا کیا ہے۔

ایں۔۔۔ کیوں؟ ای ہی ہی۔ ریحانہ مجھ سے ملی تو کہنے لگی
کرنل صاحب، آپ کے ہمنام ایک ڈاکٹر لاہور چھاؤنی میں بھی ہوا
کرتے تھے۔ بہت اچھے آدمی تھے بچارے۔۔۔ سُنہے
مر گئے۔ میری ماما ان کے ہسپتال میں زس تھیں۔ بہت تعریف
کیا کرتی تھیں ان کی۔ پر میں تو بہت چھوٹی تھی جب۔۔۔ میں نے
ہنس کر کہا۔۔۔ مکرمہ! وہ تمہارے بڑے ہونے کا انتظار کرنے
سے پہلے ہی کیسے مر سکتے تھے۔۔۔ ای ہی ہی۔۔۔ کیوں؟
کیا خیال ہے مختار ا؟

افروز نے پھر سونے کی کوشش کی۔۔۔ کرنل کہتا
رہا۔۔۔ ”روسی چیف آف دی اسٹاف کے ساتھ کئی سائے
والیاں بھی تھیں۔۔۔ امریکن قونصل کی ”لڑکی“ کہنے لگی۔۔۔
کرنل تم بہت فضول آدمی ہو۔۔۔ باتیں بہت کرتے ہو۔ پہلے
ہمارے زکام کا علاج کرو۔

میں نے کہا۔ فضول ہی لیکن مکرمہ جب سر میں درد ہوتا ہے تو
ہم ہی یاد آتے ہیں۔۔۔ وہ کہتی تھی کلکتہ اور شملہ میں میں تم ہندوستان
سے ملے ہوئے ذرا ہچکچاتی تھی۔ لیکن یہ قاہرہ سے اور یہاں
کی راتیں بہت گرم ہوتی ہیں اور ”شرارت“ کی خوشبوئیں بہت

تیز —

ہوا افروز کا اچھل اڑا رہی تھی — ٹرین چلتی رہی — کرنل کہہ رہا تھا — ”ابھی بیگمات اودھ نینی تال اور مسوری سے واپس نہیں آئی ہیں — ذرا بارشوں کے بعد کھنڈ میں رونق آ جانے دو — خاکسار ایک کوک ٹیل پارٹی اور ایک ٹی ڈانس نہ چھوٹے گا — بھالی جہان خوب جانتا ہوں زندگی کا تعاقب کہاں تک کرنا چاہئے — میرا بڑا لڑکا بھی لفٹنٹ کرنل ہے اور اسے بھی معلوم ہے اور مجھے بھی کہ جہاں تک اصولوں کا تعلق ہے، ہم دونوں اپنے اپنے راستوں پر اطمینان سے چل رہے ہیں — اور ہمارے راستے کبھی بھی ایک دوسرے کو نہیں کاٹ سکتے —“

اور ٹرین کی رفتار ایک اسٹیشن کے کھڑے لوہ دھندلے کیے میں داخل ہوتے ہوئے دھیمی ہو گئی اور وہ اپنے ہم سفرؤں کو خدا حافظ کہتا ہوا پلٹ فارم پر اتر گیا — زندگی کے تعاقب میں — افروز نے سوچا — اور کرنل کے جانے کے بعد اس کا ایک دوست دوسرے دوست سے کہہ رہا تھا — کرنل کی باتیں سن کر تم نے خیال کیا ہو گا کہ یہ اعلیٰ درجے کا لفنگا شخص ہے — لیکن واقعہ یہ یہ ہے بھالی جہان کہ اس سے زیادہ شریف اور پُر خلوص آدمی دُنیا میں نہیں مل سکتا — اگر تم رات کے دو بجے اسے بلاؤ تو

اپنا بیگ سنبھالے ننگے پاؤں بھاگتا ہوا اپنوپنچ جائے گا۔ یہ جو کچھ کہتا یا ظاہر کرتا۔ ہے محض اپنا اور دوسروں کا جی خوش کرنے کے لئے۔۔۔۔۔ بیوی مرچکی ہے۔۔۔۔۔ بڑا لڑکا بھی لفٹنٹ کرنل ہے۔۔۔۔۔ اور ایک داماد آئی بی۔ ایس۔۔۔۔۔ تین لڑکیاں انگلینڈ میں ہندوستانی فوجوں کے لئے کینٹین چلا رہی ہیں۔ اور ٹرین چلنے لگی۔۔۔۔۔ کپارٹمنٹ میں پھر اندھیرا ہو گیا۔

افروز نے آنکھوں پر ہاتھ رکھ لئے۔ اور اسے منظر احمد یاد آ گیا جو جلیس سے شادی کر کے اپنی نئی اسپورٹس کار پر کشمیر جا کر ماہِ غسل بنانے کے پروگرام بنانے میں مصروف تھا۔ اور اس وقت اس کو ایک بڑا پُرمسرت، پُرسکون سا احساس ہوا۔۔۔۔۔ اس کا ستون اب بھی سب سے بے تعلیقہ اور سب سے بلند ہے۔۔۔۔۔ زندگی کی اسی تگ و دو اس کشاکش سے بے نیاز اور بے تعلق۔۔۔۔۔ زندگی کی مسلسل چلو پڑد۔۔۔۔۔ جانے نہ پائے۔۔۔۔۔ چڑیاں اور کوئے۔۔۔۔۔ تتلیاں اور بھنورے، ٹوہولک پر ”جیسے پتنگ پیچھے ڈور“ گاتی ہوئی سبز آنکھوں والی ”جولیت“ اور اس کے پیچھے نواب، نشاط اور اس کے افتائے، رفعت اور اس کے پیچھے دوڑتی ہوئی منظر احمد کی تیز رفتار اسپورٹس کار۔۔۔۔۔ روسی چیف آف دی اسٹاف کی سائے والیاں اور ان کے پیچھے ان کے زکام اور دوسرے کا علاج کرتا ہوا دل شکستہ کرنل چٹہہ یا بھڑوچہ یا

ہانڈو — جس کی بیوی مرچپی ہے اور جس کا بیٹا بھی لفظ نہٹ
 کرنل ہے اور داماد آئی سی ایس — اور جو ناعاقبت اندیش
 ناخبر بہ کارنوجوان ڈاکٹروں کو مشورہ دیتا ہے کہ بہترین موقعہ ہے
 میڈلین اور زمری کے تجربوں کا۔ زیادہ سے زیادہ فائدہ اٹھا
 لو۔ نیل کے ساحلوں پر خوب تاج لو — پھر کہاں یہ جنگ ہوگی
 کہاں تم اور کہاں قاہرہ کی راتیں — دراصل وہ بہت اچھا
 آدمی ہے — یہاں سب بہت اچھے آدمی ہیں — ایک
 دوسرے کا خیال کرنے والے — ایک دوسرے کے تعاقب
 میں سرگرداں — سب اپنے اپنے محور پر تیزی سے گھوم رہے
 ہیں۔ اور جوان کی لپیٹ میں آ جاتا ہے وہ بھی اسی تیزی سے
 گھومنے لگتا ہے — اور اس بھاگتی ہوئی دنیا میں صلاح الدین
 محمود اوزمستر بوائے نیکسٹ ڈور کے تختی کرداروں کی قطعی کوئی
 جگہ نہیں۔

اور پھر یکلخت اسے ایک بے حد عجیب خیال آیا — نہایت
 شدت سے اس کا جی چاہا کہ وہ کھڑکی میں سے پکار کر کہے کرنل چڈہ
 ادھر آؤ — میری بات سنو — تم بالکل ٹھیک کہتے ہو۔
 زندگی اسی کا نام ہے — میری بات سنئے جاؤ — خوب
 زور زور سے چلائے — کرنل چڈہ — کرنل بھڑوچہ۔
 کرنل ہانڈو —

لیکن کرنل کب کا پلیٹ فارم کے دھندلکے میں کھو چکا تھا۔
 اور مونا لسا کے ہونٹوں پر ایک ہلکا سا تبسم بھر گیا جیسے وہ یہ
 سب بہت پہلے سمجھ چکی ہے۔

جہاں کارواں کھیرا تھا

اس سنان، اکیلی روش پر زنگس کی پتیوں کا سا یہ جھک گیا۔
 بیکراں رات کی خاموشی میں چھوٹے چھوٹے حذاؤں کی سرگوشیاں
 منڈلا رہی تھیں۔ پیاؤ آہستہ آہستہ بختا رہا۔ اور اسے ایسا لگا جیسے
 ساری دنیا، ساری کائنات ایک ذرے کے برابر بھی نہیں ہے۔ اور
 اس کو سیم خلا میں صرف اس کا خیال، اس کی یاد، اس کا تصور لرزاں
 ہے۔ اور اس وقت اس نے محسوس کیا کہ رات، مرغزاروں کی ہواؤں
 اس کی یاد ایک بار پھر جمع ہو گئے تھے۔ لیکن اسی وقت دھندلے ستاروں
 کی مدھم چچنیں آسمان پر گونج اٹھیں۔ اور ان تینوں ساتھیوں کو منتشر کرتی
 ہوئی پہاڑیوں کی دوسری طرف جا کر ڈوب گئیں۔ اور وہ خیالوں کے

دھندلے میں سے کہتا سنا دیا۔ لیڈی ویرونیکا۔ می لیڈی نیش۔ چاند
سُن لے گا۔ پھول جاگ اٹھیں گے۔ اپنے ساز اور رواں نہ کرو۔ نیندوں
کی ہستی کے راستوں پر سے خوابوں کا، پھولوں کا، گیتوں کا کارواں آہستہ آہستہ
گزر رہا ہے اور اس نے انتہائی تکلیف کے ساتھ سوچا، اور ایسا سوچتے
ہوئے اسے نامعلوم سی خوشی ہوئی کہ کاش۔ کاش۔ وہ مری جائے۔
وہ جس کی آواز اب تک ستاروں کے دھندلے میں گونج رہی تھی۔ وہ بس
مر جائے اگر وہ خود نہیں مری تو وہ کیوں نہیں مرتا۔ لیکن وہ زندہ ہے سب
زندہ ہیں۔ اور چاند آلوچے کی ہڈیوں کے پیچھے چھپ گیا۔ اور چاندنی رات
کا گیت ختم کیا۔ مہانگی کے بھاری سیاہ آتش دان کے کونے پر چلتی ہوئی شمع
رز اٹھی اور تصویر کے بڑے سے شیشے کی سطح پر دھندلی زرد روشنی کی بکیریں
تیرتی رہیں۔ اور نیلگوں رات کے ایوانوں میں سے جھک کر چھوٹے چھوٹے
خداؤں نے چپکے سے اس سے کہا۔ لیڈی ویرونیکا ہوائیں خاموش ہیں
پھول سوچکے ہیں۔ بہتاری تصویر کی بڑی بڑی نیلی آنکھوں کے اوپر کے
شیشے کو گزرنے دھندلا کر دیا ہے۔ اور اس پر پڑانے نقرئی شمع دان کا اجالا
جھلملا رہا ہے۔ کیونکہ تم لیڈی ویرونیکا نہیں ہو۔ اور نہ زندگی وہ زندگی
ہے جس میں چاند کی روشنی، شوپاں کی موسیقی پھولوں کے رنگ اور سمندر کی
موجیں تھیں خوبصورت زندگی، خوبصورت دنیا اور خوبصورت لیڈی
ویرونیکا *oh! you silly little lady make-believe*
شمع کا دھواں دیوار پر لہرا رہا ہے اور مہانگی کا سیاہ آتش دان زیادہ ہیب

نظر آ رہا ہے۔ زندگی مہیب ہے۔ مہیبت ناک۔ خوفناک۔ اور اکتائی ہوئی زندگی اپنے آپ سے اکتائی ہے۔ زندگی کبھی ہاتھ نہ آئی ہو لی اور دور سے نظر آ کر پھر کھوجانے والی فردوس کیلئے روتے روتے تھک چکی ہے۔

اور اس اندھیری روش پر سے آدھی رات کی ہوائیں شور کرتی ہوئی گذرتی رہیں۔ اس نے پیانو بند کر دیا۔ اور اسے خیال آیا کسی نے کہا ہے "خدا نے ہمیں یادوں کا قیمتی خزانہ اس لئے عطا کیا ہے کہ ہم سرمایہ برفانی فضاؤں میں بہار کے گلاب کی گرم خوشبوئیں حاصل کر سکیں۔ اے یہ یادیں۔ اس نے محسوس کیا کہ یادوں کی اس فراوانی نے اسے تھکا دیا ہے۔ پھر بھی وہ یادیں اور احمقانہ خواہشیں آگ کی سی تیزی کے ساتھ جل رہی ہیں۔ اور ہوا کے ایک تیز جھونکے سے لیڈی ورنیکا کی تصویر کے نیچے لرزاں شمع بجھنے لگی۔ اور موسیقی کی کتاب کے چند ورق منتشر ہو کر پیانو سے نیچے گر پڑے۔ قریب کی کوٹھی میں کسی نے ریڈیو گرام پر ایک پڑانے نغمے کا ریکارڈ بجانا شروع کر دیا تھا۔ میں نے خواب میں دیکھا کہ میں مرمریں ایوانوں میں رہتی ہوں۔ اور ان محلات کی چار دیواری کے باسی مجھ پر نازاں ہیں اور میں ان کی امیدوں کا سہارا ہوں۔ میرے پاس بیٹھار دولت ہے۔ اور میں بے انتہا اعلیٰ نسب ہوں۔ اور خواب میں میں نے یہ بھی دیکھا جس سے مجھے بید خوشی ہوئی کہ تم اب بھی مجھے اتنا ہی چاہتے ہو۔ ایک مرتبہ کالج کے اوپیر میں اس نے یہ گیت اس آسٹریں ڈیوک کی لٹکی کا پارٹ ادا کرتے ہوئے جسے بچپن میں خانہ بدوش چڑا لائے تھے، پائٹن کے جھگوں میں پناہ

گزین پولش فوجی افسر کو سنایا تھا۔ شاید ایدوینا نے بھی جو اوپیرا میں میر وینی
 تھی اب تک یہ گیت فراموش کر دیا تھا۔ ہم سب یہ گیت بھول چکے تھے۔ میں
 اور کملا اور وِلا اور مہر جیسی ایسے بیکار کے جذباتی نغموں کا اثر کون لیتا ہے۔
 اور کون یاد رکھتا ہے۔ اور اس نے بہت شدت اور تکلیف کے ساتھ سوچا۔
 کاش تم نے اس وقت مجھے چاہا ہوتا۔ جب میں نے بھی تحقیق چاہا تھا۔ لیکن
 خداؤں نے ایسا نہ ہونے دیا کیونکہ پھر وہ یقیناً مر جاتی۔ اور اس نے محسوس
 کیا کہ وہ اکیلی ہے۔ اور اس سے بہت دور ہے اور وقت کسی پرانے دیوتا
 کا پُرانا خواب بن کر اپنی جگہ پر کھڑا ہے۔ وہاں پر صرف رات کی چھینٹیں
 اور خوابیدہ کائنات کی سسکیاں اور چاندنی کی ٹھنڈی آگ۔

وہ ریلنگ کے سہارے برآمدے کے ٹھنڈے فرش پر بیٹھی رہی۔
 اور اسے ایسا لگا جیسے اس کے چلہ دل طرف شبنمی راہیں پھیلی ہوئی تھیں۔
 اور ان راہوں کے کنارے ان راستوں کی منزلوں پر ہم سب وہاں موجود
 تھے، اس کے منتظر تھے۔ لیکن وہ ہم کو پیچھے چھوڑ آئی تھی۔

اور پھر، یہ سب کچھ سوچتے سوچتے نیلو فرسگوئی۔ اور خداؤں میں
 ہوا کے راگ اور خداؤں کی سرگوشیاں بند ہو گئیں۔

کس قدر جلد یہ سب مذاق ختم ہو گئے۔ ایک تصویر کو آخری پُچ دیتے
 ہوئے مجھے خیال آیا۔ زندگی کا نیا چاند مہتموں، آنسوؤں اور خوابوں کی
 حدوں سے دور، شفق کے جزیروں پر کبھی طلوع نہیں ہوتا۔ اور ہم اس کے
 انتظار میں تھک کر سو جاتے ہیں۔ اور پھر رات آتی ہے۔ اور رات کی خاموشی

اور پھر موت۔ عشق کی موت۔ لیکن پھر بھی ہم زندگی کو دلچسپ اور زندہ رہنے کے قابل سمجھنے کے لئے مجبور ہیں۔ یہ چھوٹی چھوٹی باتیں۔ ریوٹر ٹ۔ بروک کی نظمیں۔ مہاراشٹرین طرز کی کلاسیکل موسیقی، وائر کے نغمے، جمیس میسن کے فلم۔۔۔ یہ ٹوٹی پھوٹی احمق چیزیں۔ زندہ رہنے کی یہ بیوقوفی۔ زندگی سب ہی مضحکہ خیز چیز ہے۔۔۔ ہے نا۔ اس میں کوئی پلاٹ نہیں کوئی ٹمک نہیں۔ بہت سی باتیں ہیں۔ ایک کے بعد ایک، لگا تار بس ہوتی چلی جاتی ہیں۔ جن کا آپس میں کوئی منطقی ربط تلاش نہیں کیا جاسکتا۔ جن کا پہلے سے کچھ پتہ نہیں ہوتا اور نہ بعد میں پتہ چلتا ہے کہ کیا کیوں ہوا۔ جی ہاں زندگی بہت ہی مضحکہ خیز چیز ہے۔ اور اس وقت چائنا پیلیٹ میں رنگوں کو ملائے ہوئے مجھے احساس ہوا کہ میری اور کنگا کی ساری منطق اور فلسفہ طرازیوں یہاں پہنچ کر بالکل ناکامیاب ثابت ہوتیں۔

کیونکہ بہار کی ایک نارنجی سہ پہر کو کالج کے سونٹگ پول کے مرمرین فرش پر گھنٹیوں کے بل بیٹھے ہم نے اچانک یہ محسوس کیا کہ نیلوفر کی نیلی آنکھوں میں اُدا سی کی لہریں تیرنے لگی ہیں۔ اور انویکس پڑھنے کی کوشش ملتوی کر کے چاروں طرف جھکے ہوئے آم کے درختوں کے پرے دیکھتے ہوئے ڈورس نے دفعۃً ایک سوال کیا "اس کو دیکھا؟"

"ہوں!"

سب نے ایک ساتھ جواب دیا۔ پھر خاموشی چھا گئی۔ "واشن آؤٹ ہر"

بالکل " نیلو فر نے بے تعلقی سے رائے ظاہر کی "۔ اپنی کے سامنے کچھ مت کہو۔ اس کو اپنے اس بھائی پر بہت فخر ہے " سیدہ نے کہا خیر بھائی وہ ہرگز نہیں بگڑے گی۔ واسش آؤٹ تو وہ بالکل نہیں ہے۔ مگر جناب وہ اپنے بھائیوں کا پروپیگنڈا قطعی نہیں کرتی ہے۔ بلکہ اس نے تو بہت انکساری اور خاکساری سے اور بالکل یوہنی تذکرہ کیا تھا کہ اور تو اور زبیدہ عثمانی تک اس کے اس تازہ وارد بھائی سے فلرٹ کرنے کی فکر میں ہیں "۔ ڈورس آہنی سیڑھیوں پر بیٹھتے ہوئے بولی۔

اور اسی طرح دیر تک

ان نئے انکشافات کے متعلق باتیں ہوتی رہیں۔ اور جب پھولوں کا موسم گزر کر نیلے بادلوں اور پھواروں کا زمانہ آیا جب دوپہر اور سپر کے وقت قہوہ خانوں میں انتہائی چیل چیل اور رونق ہوتی ہے تو کالج میں اچھا خاصا سسٹنی خیز تہلکہ مچ گیا۔ فرخندہ آج بھی وہ قہوہ خانہ میں سخت محفوفہ مزہ سٹ کر رہا تھا۔ اور اکثر سیاہ چشمہ لگاتا ہے چغند کہیں کا۔ کیونکہ سیاہ چشموں سے زیادہ خوبصورت نظر آیا جاسکتا ہے۔ اور ایک فائدہ یہ بھی ہے۔ ہال کے بیچ کی نشستوں پر بیٹھ کر گوگلز کے ذریعے آپ سب کو اچھی طرح دیکھ سکتے ہیں۔ لیکن کسی کو نہیں معلوم ہو سکتا کہ آپ کی نظریں کس کس طرف ہیں۔ مگر بھئی بیچر شاندار ہے۔ اور اتر آتا کس قدر ہے۔ آخر ہے کون یہ؟ اور میں نے شرارتاً اور یوہنی بے خیالی میں کہہ دیا۔ وہ ہے۔ وہ ہے۔ نیلو فر کا فیانسے۔ اور

سارے کالج میں جانے کس طرح آپ سے آپ یہ خبر مشہور ہو گئی کہ نیلو فر کی شادی امتحانات کے فوراً بعد ہو جائے گی اور اس کا فیصلے سے آجکل بکھنوا میں ہے۔ اور جانے کس طرح نیلو فر نے یہ سوچ لیا۔ جانے کیا کیا سوچ لیا۔ اور سعیدہ نے کہا بھئی نیلو فر اپنی ساری آئیڈیلزم تہہ کر کے رکھ دو۔ بہترین پتنگ ہے۔ خوبصورت۔ دلکش اور اعلیٰ عمدے پر، اور بھکاری ہی دوست کا کرن بھی ہے۔ نیلو فر نے ایک دفعہ کہا تھا کہ وہ بچپن میں پورٹ بلسٹر میں ہم لوگوں کے ساتھ رہ چکا ہے۔ میں نے اور کملانے دماغ پر بہت زور ڈالا لیکن قطعی یاد نہیں آیا۔ اور پھر ڈورس نے کہا کہ بھئی وہ بھکاری بچپن کے جاننے والے بھی نکل آئے۔ *Go ahead sister*۔ وہ اپنے مخصوص اینگلو انڈین انداز میں بولی۔ اور نیلو فر فوراً روپٹنے پر آمادہ ہو گئی۔ بچپن کے جاننے والے کیا بھکاری نہیں ہیں۔ اپنی کے تو کرن ہیں۔

ہونگے بھئی ہم کو تو بالکل یاد نہیں۔ پورٹ بلسٹر کا زمانہ گزرے اتنا عرصہ ہو گیا۔ اگلی میں پہلے سے نہ معلوم ہوتا کہ تم کینز ٹرسے آئی ٹی آر ہی ہو، تو تم تم کو بھی نہ پہچان سکتے۔ و ملانے کہا۔ اور ہمارے ٹیلی فون کی گھنٹیاں زیادہ تیزی سے بجے لگیں۔ جب تک مسعود بھیا کو الگ کو کھٹی نہیں ملی وہ ہمارے یہاں ہی رہے۔ اور ہماری ایک دوست کی دوست زبیدہ عثمانی نے جو ایم۔ اے

اور لاکے امتحان دیا کرتی تھی اب براہِ راست میری دوست بن جانا
از حد مناسب سمجھا۔ وہ دن میں آٹھ بار فون کرتیں۔ نوکروں سے کہہ
دیا گیا تھا کہ جب ان کا فون آئے تو کہہ دینا کوئی گھر پر نہیں ہے۔
— اور اس شام، نیلوفر قانون کی کلاس کے بعد ہوسٹل جانے
کے بجائے صوفی ہمارے یہاں آگئی۔ لان پر درختوں کے اندھیرے
میں سب گھر والے جمع تھے۔ اس نے پھاٹک سے ہی دیکھ لیا کہ ایک
شان دار نیلی اسپورٹس کار برسائی میں کھڑی ہے۔ سبزے پر پہنچ کر
سرو کے درختوں سے چھپتی ہوئی روشنی میں اس نے غور سے دیکھا کہ سوائے
کنور مندر سنگھ اور ایک اور صاحب کے باہر کا آدمی کوئی نہ تھا۔
اس نے سوچا شاید کنور صاحب نے اپنی کار تبدیل کر لی ہے۔ وکیل صاحب
آگئے بھئی۔ نیلوفر تھکی تھکائی می کے قریب آرام کر سی پر بیٹھ گئی۔
یو وکیل صاحب۔ کنور مندر نے دوبارہ کہا۔ اوہو آپ کب آئے
مندر بھائی۔ نیلوفر نے چونک کر کہا۔ شکر کہ بیرسٹر صاحب کو یاد تو
آیا کہ اس خاک را کو مندر کہتے ہیں۔ اور میں مسعود جاوید ہوں۔
مندر کے ساتھی نے کھڑے ہو کر اس و ثوق اور خود اعتمادی کے ساتھ
اپنا تعارف کرایا۔ جیسے دُنیا میں صرف ایک وہی مسعود جاوید ہو سکتے
ہیں۔ کوئی بہت ہی اہم اور مشہور ہستی۔ نیلوفر نے بیزاری کے ساتھ
سوچنے کی کوشش کی۔ ہونٹ۔ انرا ہٹ کی انتہا۔ رات کا وقت
ہے ورنہ گوگلز اس وقت بھی موجود ہوتے۔ کھانے کا انتظام کر داکے

تھوڑی دیر بعد میں باہر آگئی۔ بھائی جان بھی شام کی شفٹ ختم کر کے دفتر سے واپس آگئے تھے۔ چاند سرو کے درختوں کے پیچھے سے طلوع ہو چکا تھا۔ کھانے کے وقت تک کے لئے ہم سب مس عثمانی کے فون کی باتیں کرتے ہوئے باہر خاموش سڑک پر ٹہلنے لگے۔ کنور مندر نے کہا مسعود کو اب تک لکھنؤ کی تاریخی عمارتوں کی سیر نہیں کرائی گئی۔ اگر اگلے مہینے اس کا یہاں سے بھی تبادلہ ہو گیا تو وہ کچھ نہیں دیکھ پائے گا۔

میں نے بھر سنجیدگی سے انھیں بتایا لکھنؤ کے سب سے زیادہ تاریخی اور اہم ترین مقامات صرف تین ہیں۔ ۱۔ فیض آباد روڈ۔ ۲۔ فیض آباد روڈ جہاں کھلا رہتی ہے۔ اور ہمارے کلج کالیڈی بہاراج سنگھ سومننگ پول۔ جس کی خشک ہتھ میں جمع ہو کر ہمارے اسکیئرڈ کلب کی میننگ ہوئی ہے۔ اتنے میں گوشت کے قریب والی سڑک پر سے انور می بیگم اور قمر الاسلام آتے دکھائی دیتے۔ دیکھو مسعود بھیتا اسے مون لائٹ سیرینڈ کہتے ہیں۔ میں نے ایک مستعد گائیڈ کی طرح سمجھایا۔ کنور مندر، بھائی جان اور مسعود بھیتا نے اپنی خوبصورت یونانی قسم کی ٹائیکس سکیر کر گویا کچھ سونگھنے کی کوشش کی۔ مسعود بھیتا نے کچھ سوچتے ہوئے کہا۔ اور مختار سے یہاں ڈونکی سیرینڈ کیسا ہوتا ہے۔ بڑا زبردست قہقہہ پڑا۔ ہم ٹہلتے ہوئے ریلوے کو اسنگ تک چلے گئے۔ وہاں تاروں پر بیٹھتے ہوئے مسعود بھیتا کو دفعۃً جیسے کچھ یاد آ گیا ہو۔ اور انھوں نے آہستہ سے کہا۔ لیڈی ویرینیکا۔ نیلو فر چونک پڑی۔ اور پھر ہم سب کو دور ریلوے لائن

کے اس پار گئے کے کھیتوں کے اوپر جھکے ہوئے چاند کے اُجالے میں یاد آیا۔
پورٹ بلیئر میں ایک بار و ملا کی سالگرہ کے فینسی ڈریس بال روم میں نیلوفر
اٹھارویں صدی کی ایک مغربی شہزادی بنی تھی۔ لیڈی ویر وینکا —
می لیڈی — اور ڈھیروں جھاروں اور رہنوں والے وزنی لباس
میں چھپی ہوئی چھوٹی لسی لیڈی ویر وینکا نے اپنی بڑی بڑی نیلی آنکھیں
جھپکا کر شاہانہ وقار سے اپنی پنکھیا ہلاتے ہوئے کہا تھا — لاموسیو —
مجھے ماری انطونی کہو۔ اور مسعود بھیا نے دوزانو جھک کر اس کے حکم کی
تعمیل کی تھی۔ اور نیلوفر نے اپنی عجیب مضحکہ خیز حماقت آفرین ٹوپی کا پر
چھوتے ہوئے کہا تھا۔ ارے میرے ڈارلنگ لوی — میرا بھیڑ کا
سفید بچہ تم نے اب تک پیرس سے نہیں منگوایا۔ اور اچھا بھئی اب تم
جیسے ایک بیوقوف سے سویڈش کاؤنٹ ہو۔ اب تم جھک کر ہکلاتے
ہوئے کہو۔ یور۔ یورجیٹی۔ آپ دنیا کی خوبصورت ترین ملکہ ملیں۔
— اور اس وقت چاند کے مدھم اُجالے میں ہمیں جزائر اندمان میں
گزارا ہوا اپنا بچپن یاد آ گیا۔ جزیرے میں جو کوئی افسر سمندر پار سے
تبدیل ہو کر آتا ہم سب سے پہلے یہ کھوج لگاتے کہ اس کے ساتھ بچے
ہیں یا نہیں۔ مسٹر جہاں کے بچے، ہم بہن بھائی، نیلوفر اور اسکی
دونوں بڑی بہنیں۔ اور چیف کمشنر کی لڑکی ایزمی۔ سارے جزیرے
میں صرف اتنے بچے تھے۔ ہم صبح سے شام تک کھیلتے اور لڑتے۔ سپر
کو ساحل پر جا کر سیپیاں جمع کرتے۔ ریت کے قلعے بناتے، ایزمی کی

قیادت میں کنارے کنارے تیرنے کی مشق کرتے اور رات کو بیٹھ کر جیومیٹری اور گرامر میں سرکھپاتے۔ بھائی جان کلا اور وملا کے بٹے بھائی اور ہم سب میں بلند وبالا اور قابلِ قدر ہستیاں سمجھی جاتیں۔ کیونکہ دونوں ہم سے دور سمندر پار کنٹرل براؤنر میں بڑھ رہے تھے۔ کرسس اور گرمیوں کی چھٹیوں میں جب یہ دونوں ہندوستان سے پوٹ بلسر آتے تو ہم سب کو کس قدر خوشی ہوتی تھی۔ ہم سب کی کوٹھیاں پاس پاس تھیں۔ لکڑی کے دو منزلہ جا پانی وضع کے سرخ چھتوں اور سبز جنگلوں والے ہمارے پیارے پیارے سے گھر۔ سخی منزل میں ہماری کوٹھی کی حفاظت کے لئے گارد کے سپاہی رہتے تھے۔ برساتی کے اوپر سمندر کے رُخ پر بڑے بڑے شیشے کے دریچوں والا ڈرائنگ روم تھا جہاں سے بندرگاہ کی طرف آتے ہوئے جہاز نظر آتے رہتے تھے۔ رات کو افق کی سیاہ بکیر کے قریب لائٹ ہاؤس کی روشنی جھلکتی تھی۔ وہاں رنگوں کی کس قدر فراوانی تھی۔ گہرا نیلا اور گہرا سبز سمندر، سُہری ریت، سُمرئی چٹانیں، کوٹھیوں کی سُرخ چھتیں، ناریل کے ہرے جُھنڈ، ساحل پر بہریں مارتی ہوئی نارنجی دھوپ۔ سفید سمندری پرندے اور ہماری کشتیوں کے سفید بادبان۔ چاروں طرف رنگ ہی رنگ پھیلے ہوا تھا۔ کاش میں بڑی ہوتی تو ان رنگوں کو سمیٹ کر کینوس پر بکھیر دیتی حد نظر تک پھیلے ہوئے لالہ زاروں پر برستی ہوئی دھوپ میں ایسا لگتا تھا جیسے فضا میں آگ لگ گئی ہے اور رنگ برنگے شعلے پک رہے ہیں۔

ہمارے باغ کی دھلوان کے اختتام پر نابیل کے جھنڈ میں چھپی ہو مسٹر
جسپال کی کوٹھی تھی۔ جب آبا جان اور اکل جہال اپنے دفاتروں کو چلے
جاتے اور ہمیں بادل ناخواستہ اپنے اپنے گھروں میں ماسٹروں سے
پڑھنا پڑتا اس وقت ٹیلی فون کی شامت آجاتی۔

وہلا فون کرتی۔ اپنی ہتھارے ٹیڈی بٹر کی طبیعت اب کیسی ہے
میری پوسی کو زکام ہو گیا ہے۔ اور شکنتلا نے میرے اسکوٹر کے پہرے
تور ڈالے ہیں۔ ہتھارے مولی صاحب اب تک نہیں سوئے۔

سہ پہر تک یہی ہوتا رہتا وقتیکہ می کی ڈانٹ نہ پڑ جاتی یا مولی
صاحب اس شور سے گھبرا کر اپنے مراقبے سے نہ چونک اٹھتے۔
ہمیں اُردو بالکل نہیں آتی تھی۔ آبا جان کو سخت پریشانی تھی کہ اگر یہی
عالم رہا تو بچے بالکل انگریز بن کر رہ جائیں گے۔

چنانچہ بچہ بچہ انتظام سے کلکتہ سے ایک سرخ دارھی والے مولی
صاحب کو بیکر منگوایا گیا تھا۔ اور الٹی ٹیم ملا تھا کہ اگر تم نے مولی صاحب
کے ساتھ بھی شرارت کی تو یاد رکھو کان پکڑ کر علی گڑھ بھیج دیا جائے
گا۔ یہ بات اس قدر خوفناک معلوم ہوئی تھی کہ دل پر جبر کے ہم نے
اُردو کی گرامر اور آمد نامہ یاد کرنا شروع کر دیا تھا۔ مجھے اب تک
اچھی طرح یاد ہے کہ جس روز مولی صاحب پہلی مرتبہ آئے تو انھوں
نے قرآن شریف شروع کر دینے سے پہلے بچہ بچہ کی سے پوچھا
بی بی تم ہاتھ کھول کر نماز پڑھتی ہو یا ہاتھ باندھ کر۔ ہم نے بتایا کہ ہم

منازی ہی نہیں پڑھتے۔ اتنے چھوٹے سے تو ہیں کیسے پڑھیں۔ پھر انھوں نے پوچھا۔ اچھا تمھاری مئی کس طرح پڑھتی ہیں۔ جواب ملا۔ معلوم نہیں۔

انھوں نے پریشان ہو کر آبا جان سے اس مسئلے پر رجوع کیا روزانہ ہمیں آٹھ بجے ہی سونے کو بھیج دیا جاتا۔ لیکن ہفتے اور اتوار کی رات ہمارے لئے گالانائٹ ہوتی تھی۔ کیونکہ اس روز ہم سب کے امی اور آبا جزیروہ ٹکوبار کے کلب سے بہت رات گئے واپس آتے۔ ان کی غیر موجودگی میں بچوں کی حفاظت کے لئے گارد وہری کر دی جاتی تھی۔ اور ہم سب کو جمع کر کے شکنتلایا ایزی کے سپرد کر دیا جاتا تھا۔ ہم لوگ جی بھر کے شور مچاتے۔ اندھیرے کمروں، گیلریوں اور زینوں میں چھپ کر آنکھ مچولی کھیلتے۔ اس قدر زور زور سے گاتے کہ پیانو کے پردے بڑے بڑے ٹوٹتے رہ جاتے۔ اور پھر ایک روز ہم نے سنا کہ ہماری اس جنت میں ایک اور فرشتے یا شیطان کا اضافہ ہونے والا ہے۔ میں باغ کی سیڑھیوں پر بیٹھی فرنج گرامریا دکنے کی کوشش کر رہی تھی کہ نیلو فرجائی بھاگی آئی اور اپنی نیلی آنکھیں پوری طرح کھول کر بولی۔ اپنی آج صبح جو بہت لمبا سا سفید جہاز سنگاپور سے آیا ہے اس میں سے ایک کرنل صاحب اترے ہیں۔ ان کی بیوی انگریز ہیں۔ اور دمبچے ہیں۔ اور وہ سب اس وقت انکل جیپال کے یہاں چائے پی رہے ہیں۔ میں

نے کتاب وہیں سیڑھیوں پر چھوڑ دی۔ اور ہم دونوں باغ کے نشیب کا فاصلہ پھلانگتے ہوئے اکل جہال کے یہاں پہنچے۔ ہمیں آتا دیکھ کر کھلا اسی رفتار سے دوڑتی ہوئی برآمدے کے سبز جھنگے پر سے کو دکر ہماری طرف بھاگی۔ ہمارے دو ساتھی اور آگئے۔ دونوں پوری طرح شیطان ہیں۔ اور وہ کہہ رہے ہیں کہ وہ اس کیٹنگ اور تیرنے کے مقابلے میں وہ ہم کو ہرا دیں گے۔

”لیکن کتا۔۔۔ ان کے ڈیڈی بھی دُوم والا کوٹ پہنتے ہیں نا۔“ میں نے کچھ سوچ کر پوچھا۔ کیونکہ آبا جان شام کے وقت دُوم والا سیاہ کوٹ پہن کر اپنی موٹر بوٹ میں بیٹھ کے نکو بار کے جزیرے کی طرف جا بیا کرتے تھے۔ جہاں کلب تھا۔ جس میں ہر وقت موسیقی گونجتی رہتی تھی۔ اور جہاں رات گئے تک خوب تیز روشنی رہتی تھی۔ اور میرا خیال تھا کہ دُنیا میں صرف دو طرح کے لوگ ہوتے ہیں۔ وہ جو شام کو دُوم والا کوٹ پہنتے ہیں جیسے انگریز چیف کمشنر، آبا جان اور انکل جہال اور نیلو فر کے ڈیڈی۔ اور دوسرے وہ جو دُوم والا کوٹ نہیں پہنتے۔ کیوں نہیں پہنتے؟ یہ سوال میرے دماغ میں نہیں آسکا تھا۔ اور نہ یہ کہ ان دوسرے قسم کے لوگوں کے بچوں کے ساتھ کھیلنے کی ہمیں اجازت کیوں نہیں ملتی۔

اور ان دونوں بچوں کی وجہ سے ہماری زندگی زیادہ دلچسپ بن گئی۔ محی کے بہن بھائیوں کی قوم سارے ہندوستان میں

پانی جاتی ہے۔ یہ دونوں بھائی بھی کسی رشتے سے بالکل ہمارے فرسٹ
 یا سکند کران ثابت ہو گئے۔ ان کی ممی یعنی ہماری خالہ کا انتقال ہو چکا
 اور ان کے ڈیڈی نے ایک انگریز خاتون سے شادی کر لی تھی۔ اور
 چونکہ وہ ممی کے بھانجے تھے۔ لہذا وہ ان کی نگہداشت اور خاطر مدارات
 کی خود ہی انچارج مقرر ہو گئیں۔ وہ جتنی بھی سحرارتیں کریں اور
 ہمیں تنگ کریں سب بجا اور روا تھا۔ کیونکہ دکھیا بن ماں کے
 بچے ہیں۔ مسعود بھتیجا ہم سب اور ہمارے سمندر پار والے بھائیوں سے
 بھی عمر میں بڑے تھے۔ بیک وقت بھید سنجیدہ اور بید شیر۔
 ہر بات میں ہم سب کو بوکس کرتے تھے۔ اور ہم اپنی عافیت اسی میں
 سمجھتے تھے کہ ان کا ہر حکم چپکے سے مان لیں۔ ایک روز مسعود بھتیجا
 کی شرارتوں سے عاجز آکر دملا اور میں نے آنکھوں میں آنسو بھر کے دعا
 مانگی تھی۔ کہ اللہ کرے بھتیجا جلدی سے دہرہ دون سے آجائیں۔
 پروہ آپ کے سارے مظالم کا انتقام لیں گے۔ لیکن بد قسمتی سے
 اگلی چھٹیوں میں ہمارے بھائیوں میں جہاز سے اترتے ہی مسعود بھتیجا
 سے اس قدر گہری دوستی ہو گئی کہ ہمیں بھی انتقام سے ناامید ہونا پڑا۔
 اور اس طوفانی بچپن کے دن تیزی سے پرواز کرتے رہے۔
 چند سال بعد آبا جان اور اکل جیپال کا تبادلہ ساتھ ساتھ پھر
 ہندوستان کا ہو گیا۔ ایزی ہمارے آنے کے کچھ عرصے بعد انگلستان
 واپس چلی گئی۔ مسعود بھتیجا بھی جانے کہاں گئے۔ اور بچاری نیلوفر

جزیرے میں اکیلی رہ گئی۔

پورٹ بلسر سے آنے کے بعد ہم ان سب کو بھول گئے۔ ہندوستان واپس آ کر شکنتلا، کملا، وللا اور میں دہرہ دون کے کانفرنس میں پڑھنے لگے۔ پھر ریٹائر ہونے کے بعد آبا جاجن ہماری اعلیٰ تعلیم کے خیال سے لکھنؤ میں رہنے لگے۔ اسی دوران میں انکل جیپال کا تباہ و تالہ آباد سے لکھنؤ کا ہو گیا۔ اور ہم سب ساتھ ساتھ ہی کالج اور یونیورسٹی کی مختلف کلاسوں میں داخل ہوئے۔ اور بڑے ہو کر تو ہم سب اس قدر تیز نکلے کہ خدا کی پناہ۔ شکنتلا اور کملا بی اے۔ ایم۔ اے ایل ایل بی سب امتحانوں میں فرسٹ آئی چلی گئیں۔ تقریری مقابلوں میں ڈھیری کپ جیت ڈالے۔ کملا اور وللا نے اودے شنکر کے وہاں جبار کلاسیکل رقص میں بہارت حاصل کر لی۔ کملا انٹرورسٹی تقریری مقابلہ میں علی گڑھ جاکر ایک بڑی سی چاندی کی مسجد اٹھا لائی۔ اور میں نے تصویروں کے کینوس تہہ کر کے افانے جو لکھنے شروع کئے تو سب گھر والوں کا ہنستے ہنستے بڑا حال ہو گیا۔ افوہ، ذرا سوچو تو سہی بی بی گھر سے باہر کی دُنیا میں افانہ نگار مشہور ہیں۔ اور لکھنے کی میز پر اس قدر شور مچتا۔ میں بچاری سب لڑتی کہ بھائی قسم خدا کی میں اتنے اچھے افانے لکھتی ہوں

ابھی یہ دیکھئے ”ادب لطیف“ اور ”ساتی“ کے ایڈیٹروں کے خط آئے ہیں کہ سالنامے کے لئے مضمون بھیجئے۔ اور وہ مہتمم پڑتا کہ رونا آجاتا۔

ایک روز میں نے بجد خوش ہو کر چائے کے وقت سب کو یہ خبر سنائی کہ کبھی ہمارا مجموعہ شائع ہو رہا ہے۔ کسی کو یقین ہی نہ آئے بھائی جان کے ایک دوست نے انتہائی سنجیدگی سے فرمایا کہ کتاب کے ساتھ ساتھ ایک شرح بھی چھپو ایسے تاکہ پڑھنے والوں کی سمجھ میں آجائے کہ آپ نے کیا لکھا ہے۔

قصہ مختصر یہ کہ ہم سب اس قدر ٹلیکٹوٹیل بن گئے کہ افوہ۔ ہمارا اپنا فلسفہ تھا۔ اپنی زندگی تھی۔ اپنا مخصوص ماحول اپنی مصروفیتیں۔ اور زندگی بڑے سکون اور اطمینان سے گزر رہی تھی۔ ہم گھنٹوں ٹینس کھیلتے۔ کالج کے سوئمنگ پول میں تیرتے، کالج کے ڈراموں۔ اور رفصوں کی مشق اور ریڈیو پر دیگر اسوں کی ری ہرسل کرتے۔

Scandal mongering کی جاتی۔ رات کو آبا جان کے ساتھ میں دیر تک اقبال کی شاعری اور دُنیا جہان کی باتوں پر بحث کرتی رہتی۔ آبا جان میرے بہترین دوست تھے۔

— لیکن ایک موقع آیا کہ مجھے اور کملا کو اپنا Con-

fusionism کا سارا فلسفہ بھول جانا پڑا۔ زندگی کے متعلق

ہمارے اصول اور نظریے بالکل غلط اور بیکار ثابت ہوئے۔ ہم نے تجزیہ نفس کے سارے تجربے پڑھ ڈالے۔ پر کچھ فائدہ نہ

ہوا۔

— کیونکہ نیلوفر کی نیلی آنکھوں میں آنسو جھللا اٹھے۔ کس قدر

چُغد ہو۔ میں نے انتہائی بیزاری کے ساتھ کہنا چاہا۔ محبت —
 محبت جو ابلیس کی طرح جنت سے جہنم میں پھینک دی جاتی ہے۔
 اور دھندلوں میں بھٹکے ہوئے وہ احمق راہی جو سایوں کے پیچھے بھاگتے
 ہیں اور یہ بھی نہیں جانتے کہ ان کے دیوتاؤں کے پیر مٹی کے ہیں۔
 میں نے سوچا کہ ان الفاظ کے ذریعے نیلوفر کے سر میں عقل واپس
 آجائے گی لیکن اس کی آنکھوں میں پانی اسی طرح چپکتا رہا۔

۔۔۔۔۔ اور اسی وقت فون کی گھنٹی گھڑا اٹھی۔ مسعود
 بھٹیا کو علیحدہ کو کھٹی مل گئی تھی۔ اور وہ ہمارے یہاں سے جا چکے
 تھے۔ لیکن مس عثمانی برابر فون کے چلی جا رہی تھیں۔ یا اللہ لو اُسے
 اس قدر گھسے آلو کیوں ہیں۔

آج پہلی مرتبہ مس عثمانی سے میرا سابقہ پڑا۔ ادھر سے آواز
 آئی۔ بلو! آپ کہاں سے بول رہی ہیں۔ جی میں یلدرم کے گھر سے
 بول رہی ہوں۔ فیض آباد روڈ۔ فرمائیے۔۔۔۔۔ ار —
 مسعود امام صاحب ہیں؟

غصہ کے مارے جی چاہ رہا تھا کہ لیس زبیدہ عثمانی مرجائیں۔
 یا میں مرجاؤں اسی وقت۔

ادھر سے پھر آواز آئی۔ اور آپ یلدرم صاحب کی صافرا دی
 ہیں! جی اس خاکسار کو آپ سے فون پر نیاز حاصل کر کے بھیجتی
 مسرت ہوئی۔ میں نے انتہائی مری ہوئی آواز میں کہا۔

آپ از ابلا تھو برن کالج میں پڑھتی ہیں نا؟
جی۔ میں نے جواب دیا۔

ہی ہی ہی۔ مجھے تو آپ سے ملنے کا بجد اشتیاق ہے۔ آپ کو
تو میں کہیں دیکھ بھی چکی ہوں۔ اور آپ کی آواز بھی بجد مانوس
سی معلوم ہو رہی ہے۔ ریڈیو پر تو اکثر آپ کی آواز سنئی ہوں۔
بجد سوئٹ آواز ہے آپ کی۔

جی۔ میں نے ان کی رائے سے اتفاق کیا۔ لیکن ان کی بات
ابھی ختم نہیں ہوئی تھی۔ ار۔ وہ آپ کے بھائی۔ یعنی کہ
وہ اس وقت گھر پر موجود ہیں؟

جی نہیں۔ میں نے فون بند کرنا چاہا۔ لیکن وہ پھر بولیں:-
کہاں گئے ہیں؟ دکشا کلب تو نہیں؟ اوہ تو ضرور ادھ
جیم خانہ گئے ہونگے آج وہاں عوث کا سیھی فائل ہے! چھتر منزل
کلب۔ آندیا کافی ہاؤس تو آج نہ گئے ہونگے۔

جی۔ میں نے جل بھن کر جواب دیا۔ میں کیا بتاؤں، آپ کو
خود ہی معلوم ہے کہ انھیں کہاں کہاں پایا جاسکتا ہے۔

جی۔ جی ہاں۔

واقعہ یہ ہے مس عثمانی۔ میں نے کھنکار کر کہنا شروع کیا
کہ مسعود صاحب کو کو تو الی لے جایا گیا ہے۔

ایں۔

جی ہاں۔ دراصل ان کے پیچھے وارنٹ نکلا ہے۔ کیونکہ وہ
الہ آباد سے کلکٹر کے یہاں کے چاندی کے چمچے چرا کر بھاگے ہیں۔ اور یہاں
بھیس بدل کر گھوم رہے ہیں۔ وہ جوائنٹ مجسٹریٹ وغیرہ کچھ نہیں
ہیں بلکہ فیض آباد میں جوتوں کی دکان کرتے ہیں۔ اور مس عثمانی بات
یہ ہے کہ —

دوسرے سرے پر کھٹ سے ریسپورر رکھ دیا گیا۔
مجھے ساری دنیا پر غصہ آ رہا تھا۔ نیلو فرادر زبیدہ
عثمانی۔ اور وہ سب کے سب بکثرت جن کی عقلیں خراب ہو گئی ہیں
میں نے اپنے چاروں طرف پھیلی ہوئی جنگ لگاتی جاگتی بیوقوف دنیا
کو دیکھا۔ سامنے درختوں کے اندھیرے کے پار کالج کے اونچے اونچے
مرمریں ایوانوں میں کرسمس کیل گائے جا رہے تھے۔ سڑکوں پر شور
مچاتی ہوئی لمبی لمبی چکیلی موٹریں بھاگ رہی تھیں۔ ندی کے اس
پارکائی ہاؤسوں کی فضائیں دہک رہی تھیں۔ اور نیلو فرادر اپنے ہوٹل
کے ڈرائنگ روم میں پیانو بجا رہی تھی۔

لیکن پھر دنیا کی حماقتوں اور کمزوریوں پر غصہ آنے کی بجائے مجھے
ان بیوقوفوں سے ہمدردی سی ہو گئی۔ اور میں نے سوچا کیوں نہ ان
چیزوں کو فراموشی سے دیکھا جائے۔ کیونکہ سوئنگ پول کے اسکنڈل
کلب میں ایک روزیہ انکشاف ہوا کہ سر جمن کی جو نابھی بالوں والی
رٹکی لوریٹو کاونٹ میں پڑھتی ہے مسعود بھائی سے کرسمس میں اس

کی شادی ہو رہی ہے۔

— خداؤں کے یہ چھوٹے چھوٹے معصوم بچے رمضان ساعتوں کے ساتھ ساتھ ناچتے ہوئے وہ کھلے سبزہ زاروں میں نکل گئے۔ لیکن جب وہ ستارہ سحری کی کلیاں جمع کر کے واپس آئے تو انھوں نے جنگل کے دیوتاؤں کو وہاں نہ پایا۔

ریڈیو پر رقص کے نئے ریکارڈ رچ رہے تھے۔ اور بھائی جان نے جو اس وقت موڈ میں تھے کہا۔ آؤ بی بی تمہیں نئے steps سکھائیں ہم حسب معمول برآمدے کے فرش پر رقص کرنے لگے۔ اونٹ بھٹیک سے قدم رکھو۔ بھائی جان نے ڈانٹا۔ وہ سکھاتے سکھاتے تھک گئے لیکن میری سمجھ میں کچھ نہ آیا۔ پھر ایک دم سے انھیں کچھ یاد آ گیا۔ مہتاری دوست کا رومان کیسا چل رہا ہے۔ ہاں اس پر خیال آیا۔ ابھی جب میں دفتر سے آ رہا تھا تو مسعود سر رحمن کی پیکارڈ میں لاپلاز کی طرف جاتا نظر آیا تھا۔ میرا دل ڈوب سا گیا۔ اور بھائی جان کہہ رہے تھے بے ایمان کہیں کا۔ فلٹ ہے بالکل۔ ارے کل اتوار ہے۔ مجھے میگزین سیکشن کی تیاری کرنی ہے۔ اور وہ برآمدے کے فرش پر سے کود کر برساتی میں رکھی ہوئی سائیکل پر بیٹھے اور پھانگ سے باہر نکل گئے۔ میں انھیں سرو کے درختوں کے پیچھے اوجھل ہوتا ہوا دیکھتی رہی۔ اور مجھے یاد آیا۔ پانسیر کی عظیم الشان امریکن وضع کی عمارت کے نیچے برساتی میں ہم نے پہلی مرتبہ مسعود بھائی کو دیکھا تھا جو اسٹیشن سے

سیدھے بھائی جان کے پاس آگئے تھے۔ اور وہاں سے ہمارے ساتھ گھر آئے تھے۔ اور خداؤں نے چپکے سے نیلو فر سے کہا تھا۔ یہ وہی ہے یہ وہی ہے جس کے لئے زندگی منتظر تھی۔

— اور نیلو فر سوچتی رہی — شہد کے جنگلوں کا دیوتا شفق زاروں میں شاید اب بھی موجود ہے۔ ابدی اور مرا ہوا۔ میرے اللہ کس قدر شاعری کی حد تک احمقانہ خیال تھا۔

ایک بہت طویل راستہ ہے۔ اندھیرا اور خاموش۔ اور اس کے کناروں پر دور دور پرستان کے چھوٹے چھوٹے شہر جگمگا رہے ہیں۔ اور اس راستے کے اختتام پر کسی جگہ وہ اس کا منتظر ہوگا۔

لیکن اس کو کبھی یہ خیال نہیں آیا کہ وہ آگے چلی جائے گی۔ اور اس کے خواب پیچھے پڑے رہ جائیں گے۔ اور ڈورس فون پر کہہ رہی تھی اپنی نیلو فر کی پٹنگ کٹ گئی۔ بھئی خدا کے لئے چپ رہو۔ میں نے انتہا سے زیادہ اکتا کر کہا۔ وہ بولتی رہی۔ نہمت رحمن کی شادی ۲۳۔ دسمبر کو ہو رہی ہے۔ بتاؤ کیا پہنیں گے۔ میں تو رو پہلے ٹشو کی ساڑھی پہنوں گی۔ اور کلاسٹرخ مار اسی ساڑھی پہن رہی ہے اور پھر ہم دیر تک کپڑوں اور زیوروں کے متعلق طے کرتے رہے۔

— اور نیلو فر پیا نو کے پردوں پر زور سے انگلیاں پٹخ کر کھڑی ہو گئی۔ فوہ — تم یہی کہو گی ناکہ کیا حماقت ہے — ہتھارا یہ فلسفہ کہ دنیا کی ہر بات حماقت ہے۔ سب سے زیادہ عقلمند

بس آپ ہی ہیں۔ میں تھک گئی ہوں اس فلسفے سے بھٹارے۔
 یہ تو ہئی — میں نے کہا۔ ایک بزرگوار کا جھپیں آپ نے کہیں
 بچپن میں دیکھا تھا۔ اپنے خیالوں میں آپ نے ایک انتہائی
 روینٹک کردار بنالیا۔ اور اب ان کی شادی آپ سے نہیں بلکہ
 کسی اور لڑکی سے ہو رہی ہے۔ یعنی ایک بہت ہی میسٹ آف فیکٹ
 واقعہ۔

— لیکن ریڈیو گرام پر وہ پڑانا لغتہ بھٹا رہا۔ میں نے خواب
 میں دیکھا کہ میں مرم میں ایوانوں میں رہتی ہوں۔ اور میں نے
 محسوس کیا کہ میں واقعی تھک گئی ہوں۔ اسے کس طرح یقین دلاؤں
 کہ یہ سب کچھ سچ سچ کی حماقت ہے۔ وہ کیوں نہیں دیکھتی کہ
 ہم سب اپنے آپ سے کس قدر مطمئن اور خوش ہیں۔

اس کے چاروں طرف پھیلی ہوئی دُنیا جو خواب نہیں دیکھتی
 کیسی پرسکون اور قانع ہے۔ سوتے ہوئے بوڑھے، روتے
 ہوئے بچے، بارش کے بعد کا آسمان، موسم خزاں کے دریاں بہتے
 دریچے کے نیچے بھرے ہوئے زرد اور سرخ پتے۔ سڑاکی راتوں
 میں آتش دان کے پاس ہتھوڑے کی دلنواز بھاپ۔ اور دوستوں
 کے قہقہے۔ مگر نیلوفر نہ سمجھ سکی۔ اور ریڈیو گرام چننا رہا۔

— پھر مجھے ریو پرٹ بروک کی ایک نظم یاد آئی۔ خداؤں سے
 انتقام لینے کے لئے وہ ان کے آتشین تخت کے قریب گیا۔ لیکن

وہاں پہنچ کر اس نے دیکھا کہ جنت کے سارے ایوان خالی پڑے ہیں اور فضاؤں میں صرف ایک آواز بازگشت کی گونج بتر رہی تھی۔ اور بارگاہِ خداوندی میں گھاس اگ آئی تھی۔ اور خالی تخت کے چاروں طرف ہوا کا ایک بھولا بھٹکا جھونکا کاہلی سے منڈلا رہا تھا۔ جس سے ایوانوں کے پردے آہستہ آہستہ ہل رہے تھے۔ اور ہوا کے اس جھونکے نے مرے ہوئے خداؤں کی خاکستر خلائے بیکراں میں منتشر کر دی تھی۔

— کتنی جلدی یہ سب کچھ ختم ہو گیا۔ اور جب سرما کی اس جگہ گاتی ہوئی شام کے اختتام پر شادی کے ایٹھوم کے بعد ہم لاپلاز سے واپس آ رہے تھے تو دفعۃً میں نے محسوس کیا کہ زندگی کے راستوں کی قدیلیں جُھگھکی ہیں۔ اور ستارے دُھند لے پڑ گئے ہیں۔ اور وہ واقعی اکیلی رہ گئی ہے۔ اور ہمارے قریب سے بارش کے چھینٹے اڑتی سررحمن کی پیکار ڈوبیزی سے گزر گئی۔ اور ہم نے دیکھا کہ وہ دونوں اپنے نئے گھر اپنی نئی زندگی کی طرف جا رہے تھے۔ اور کار مال پر بڑھتے ہوئے گھرے میں کھو گئی۔ اور میں نے خود کو دھوکا دینے کی کوشش کرتے ہوئے پھر دُعا مانگی کہ کاش وہ سمجھ سکے، کاش وہ سمجھ سکے، کاش وہ سمجھ جائے۔ اور اس نے مُڑ کر دیکھا، اس کا خیال تھا کہ محبت گرتی پڑتی اس کے پیچھے بھاگتی آرہی ہے لیکن وہاں پر صرف ستاروں کا دُھند لکا تھا۔ اور سرما کی بارش کے

ٹھنڈے قطرے تھے۔ اور کھر آلودِ بر فانی ہو آئیں تھیں۔ کیونکہ بجت
کب کی مرچکی تھی۔

۔ اور اس نے ہفتہ لگا کر اپنے پُر۔ نے انداز میں کہا "ٹھیرو
بچیو۔ ڈورس، اپنی، کملا، وملا، مہرجین میں تم سب کے ساتھ
کافی ہاؤس آرہی ہوں۔"

طلوعِ افتابِ کئی سحرِ زمیں کا قصہء عشق اے عشق ہمیں لے چل

اس ناول کا پس منظر وہ خطہ نہیں ہے جہاں چیسہ دری کے شگوفے کھلتے ہیں
اور جہاں بہاری مندروں کی گھنٹیاں تیرہا ہی کی بیشین کوئی گنتی ہیں

مشہور ادیبہ فرنگ مس جان کون کو آئندے نے یہ کش ناول خود تو کیوبا رکھا تھا۔ اسکے سارے
منظر جاپان سے لئے گئے ہیں۔ جاپانیوں کا تمدن دوسری شرت، ان کے طوق و طریق، انکی دایات خوش عقیقگی،
انکی مذہب طرز عبادت، غرض جاپانی سوسائٹی کو بڑھاپوں دل زلزلہ س نوبی سے پہنچا ہے کہ اس کے دوان
مطالعہ میں آپ گویا جاپان پہنچ جائیئے اور وہیں میں اس جائیں رہے۔ آپ کی انکی ابتدا ایک فخر ہوئے سے
ہوئی ہے جو اپنے ایم عشرت گذارے کیونکو آبا ہے۔ یہ ایک محافضے اور ایسا ہو ہو رہا ہے دینو ملک
ایک مقررہ وقت تک شوہر کو ٹیپ کے وقت جھانک دے دی میں آنے کی اجازت نہیں۔ پہلے ایک پیدون بعد شوہر کو
کسی کام سے کوئے جانا پڑتا ہے، اور وہ اپنی بیوی کو کیونو میں پھونکا رہتا ہے۔ جہاں شہرہ آفاق مصور،
فوسا تو ریکامی، بے روزہ محبت انتہائی شور بہہ سری کے ساتھ بیدار ہوتی ہے۔ در پھر شوق و عشق، رفاقت،
جوش اور حیرت انگیز واقعات کی ایک نوکرانہ نے والی داستان شروع ہو جاتی ہے۔ اس کا ترجمہ
صادق الحیدری نے اس خوب صورتی سے کیا ہے کہ بالکل طبع اور معلوم ہوتا ہے۔

تازک شاعرانہ تصورات اور جاپان کی ٹکپوش وادیوں کا ایسا پُر بحر و مان آج تک کسی زبان
میں شائع نہیں ہوا۔ بہترین کتابت و طباعت مضبوط جلد اور حسین جھیل کردوش سوارتہ قیمہ، دور و بچ

ناشر۔ خاتون کتاب گھر اردو بازار۔ دہلی

طغیان [مجلد مع خوشنماہ وقت] اصنام خیالی

پر وفیقہ طویل احمد قدوسی ایم لے ان چند دیوبند
ہیں سے ہیں جنہوں نے سب سے پہلے روسی اور
فرانسیسی افغانوں کو ہم سے روشناس کرایا ان کے
ترجمہ آردو کے افغانوی ادب کا قیمتی سرمایہ ہیں۔
ایک تو اس سے کہ ان کے ترجمہ مغرب کے فنکاروں کی
بہترین فن پلے ہیں دوسرے ان افغانوں نے
ہندوستانی افغان نگاروں کو ایک نئی راہ دکھائی
اور ایک نیا سلوب سکھایا "اصنام خیالی" جو خوش
گئے ہی ایک رجن سے زائد افغانوں کا مجموعہ ہے
انہیں ترقی یافتہ چھوٹے اور بڑے مسائل کے علاوہ
خود ان کے وہ طبع اور اذہان کے مسائل ہیں جو افغان
نگاری کے جدید ترین اصولوں کے مطابق لکھے
گئے ہیں اس مجموعے کی نمائندگی کا سب سے بڑا
ثبوت یہ ہے کہ پروینر محمد نجیب بی بی نے اس
نے اس پر معرکہ آرا مقدمہ لکھا ہے جو دراصل افغان نگاری
اور اس کے مزج و ارتقاء کا نشانہ ہے جمیلت علیہ

بنگال کے شعلہ بداماں ادیب قاضی نرالا سلام
کے بہترین اور لاجواب افغانوں کا وکٹش
مجموعہ!۔ ان افغانوں کو پڑھ کر معلوم
ہوتا ہے کہ محبت کتنی بڑی بلا ہے اور دل
کی چوٹ کتنی ظالم ہوتی ہے۔ یہ افغانے
عشق اور جوانی کی کامزانیوں اور ناکامیوں
کے دل دو زمرے ہیں۔ زندگی کی رنگینوں
اور تخیلوں کی ہو بہو تصویریں ہیں۔

ان افغانوں میں عربی و غلامی
کے دل ہلا دیئے۔ اسے مناظر ہیں۔ نیز وہ
لکھاریں ہیں جو سوئے ہوئے شیروں کو
جگاتی ہیں۔ اور وہ فریادیں ہیں جو دل و
دماغ کو میراثی ہیں۔

یہ افغانے اس باغی ادیب کے قلم سے ہیں جو
صاف گوئی اور آتش مہمانی کے سبب کسی باجیل چلچکا
اور کسی متغذی ایفہ کی ہیں بہر حال آخر غیت لکھ

صنعتی کپتہ: خاتون کتاب گھر۔ دہلی

شاید عنا نوشاب

[مضبوطاً جلد اول و نظر فریب گود پوش سے آراستہ]

قادی سرفراز حسین مرحوم کا یہ غیر قابل
ناول عرصے سے ناپید تھا۔ اور دہلی گنگا
دھلی نے اسے بڑی کوششوں کے بعد
شائع کیا ہے۔ اس نیکون ناول میں مصنف نے
اس شعلہ رو کی داستان بیان کی ہے جس کے
متعلق مشہور تھا :-
اس غیرت نامہ کی ہر تان ہے دیپک
شعلہ سا جگمگ جلے ہے آواز تو بجھو
یہ نونش کلوس دس بازری تو دم قدم
پر فتنے جگمگاتی تھی۔ بڑے بڑے کہیں اور شریف
نادے اسکی ایک ایک ادا پر جان دیتے تھے۔
مگر وہ خود کسی اور پر مائل تھی۔ اس خاں کا اچھا لیا
ہوا کیا وہ اپنی محبت میں کا میا لیا ثابت قدم کر
یاس ہو شرباناول میں ملاحظہ فرمائیے۔ یہ جہاں
ایڈیشن قیمت تین روپے۔

رضیہ سلطانہ ادیب فضل کا یہ ناول میرٹ
کے قبیلوں اور غریبوں کی آہوں کا دلچسپ درس
مرفع ہے۔ ایک اسی تعلیم یافتہ خاندان جے کی حویلی
خوش مزاج محرم دھندی ہیں۔ اس خاندان میں بچا زاد
بینیلو بھائی ہیں جو اسپین منے جاتے ہیں اور ان کا
رومان شائستگی کے ساتھ بردش پاتاؤ لکھتا ہے :-
ایک نیکو گھرانہ ہے عالم شباب میں خوراک ٹپٹے
کھوسٹ شادی ہونے پر چوری ہوئی تیری کی لہجہ خاندان
سے کہتی ہے کھلرا جو مجھ چھوٹا اور سب راطو خان خانے
سب پیچھے پیچھے کیونکر نرم اندی کا سا بیٹھا گیت جھانکا
یہ آپ نوشاب میں دیکھئے۔ تڑپتا پانچ سال میں کوئی
ناول اس قدر مقبول نہیں ہوا تھا کہ نوشاب پہلے
ایڈیشن کی صرف چند جلدیں باقی ہیں۔ فوراً
منگوائیے۔

قیمت ایک روپیہ بارہ آنے
مخالف کا پتہ :- خاتون کتاب گھر۔ اردو بازار۔ دہلی

بے غیرت رنگ و نور

(عمدہ کتابت و طباعت مضبوط جلد اور رنگین گمپوش کمرزین)

بلجیم کے نامور ڈرامہ نگار مورس مترنگ نے اپنی بے مثل تصانیف پر دنیا کا سب سے بڑا انعام نوبل پر انعام حاصل کیا تھا۔ دلچسپ اور پر سوز مثیل اسی مصنف کا شاہکار ہے۔ اسیں دکھایا گیا ہے کہ محاصرہ کے وقت ایک سپہ سالار کی بیوی اپنی قوم کو غلامی اور موت بچانے کے لئے کس طرح اپنی عصمت پر کھیل جاتی ہے۔ اس اقدام پر اسے شوہر نے اسے بے غیرت سمجھا اور اسے ملاست کی لیکن کیا وہ سچ بے غیرت تھی؟ اس نے دشمن کے خیمے میں رات کس طرح بسر کی اور آخر کار اس کا انجام کیا ہوا۔ یہ آپ اس ہوشیار مثیل میں پڑھے جس کی ہر سطر واردات محبت کی لہر پر ہے اور جس کے پڑھنے میں ایک عمدہ ناول کا لطف آتا ہے۔ مترجہ جلیل احمد قدوائی محبت تمام کتابیں ملنے کا پتہ۔

جلیل احمد قدوائی کی شاعری دل کی شاعری ہے۔ ان کے اشعار میں انتہائی سوز اور اثر ہے۔ وہ جو کچھ کہتے ہیں ملتے ٹپرتے اور بلیے انداز میں کر پڑھنے والے پر وجد سا طاری ہو جاتا ہے۔ "رنگ و نور" ان کے رنگین و دلآویز کلام کا مجموعہ ہے۔ جس میں ایک درجن کیف پر و نظیں، پچاس کے قریب روح کو تڑپا دینے والی غزلیں اور بہت سی خیال افروز رباعیاں ہیں۔ "رنگ و نور" کا مطالعہ ایک ایسے عالم میں پہنچا دیتا ہے جہاں تڑپ ہے، اگدا ہے، جہاں زندگی ایک معطر شعلہ تلی اور پڑھ کر محسوس میں تبدیل ہو جاتی ہے جلیل کی رنگین نوائی اور سادہ نگاری میں ایک جہل جن پنہاں کیفیت تہ

تمام کتابیں ملنے کا پتہ۔ خاتون کتاب گھر۔ اردو بازار سہلی

نقصا - صادق الخیری ایم کمال

شمع نخبند بقول دلفگار یہ اردو کے جراح ادیب اور سخن نگار مرحوم، جنہیں صادق الخیری کے سولہ بیباک فنانوں کا خوبصورت مجموعہ ہے دوسرا ایڈیشن قیمت ۷۰

دھنک اس مجموعہ میں سات دولہہ انگریز رومان شامل ہیں۔ قوس قزح کی طرح رنگین اور پھولوں کی مانند شاداب۔ یہیں دو کا وہ محرکہ آسا طویل و نشیبیہ پیش کش ہے جسے ادبیالیہ داستان پڑھاری کا شہ پارہ قرار دیا جاتا ہے۔ دوسرا ایڈیشن۔ قیمت دو روپے۔

بلقیس پاکیزہ خیال اور رعنائی بیان ان افانوں کی خصوصیت ہے۔ نیک تمنائیں اور معصوم جذبات شریف گھروں میں کس طرح پڑان چڑھتے ہیں بلقیس میں دیکھو دوسرا ایڈیشن قیمت ۷۰

سفینے بڑے سائز کی اس ضخیم کتاب میں ملک ملک کے شیریں لطیف قصے اور دس دس کی نئی و رقی پسند کہانیاں ہیں مشرق و مغرب کے بڑے بڑے مصنفوں کے یہ افانے صادق الخیری نے اسی بیباکی سے ترجمہ کئے ہیں کہ بالکل طبعاً اور معلوم ہوتے ہیں۔ قیمت ۷۰

دوشیزہ صحرا عرب کے بن و دو ق صحرائیں محبت کا ایک پھول کھلا۔ نہایت دل فریب لیکن نہایت عرب کے بن و دو ق صحرائیں محبت کا ایک پھول کھلا۔ نہایت دل فریب لیکن نہایت

شمع فزراں ایک باوقار عورت کی داستان جو شمع کی مانند جلتی رہی۔ ایک بے حیا مرد کا قصہ جو ظلم و ستم کے تیر چلا تا کہ باہر صنفہ پہلے بلکہ دوسرا ایڈیشن قیمت ۷۰

خاتون کتاب گھر دو بازار۔ دہلی

(مطبوعہ محبوب لطیف برقی پریس دہلی)

